


اٹلی ہے دیکھنے کی چیز

JALALI BOOKS

سکس اعوان

JALALI



KUTUB KHANA.

اطلی ہے دیکھنے کی چیز

(سفرنامہ)

JALALI BOOKS

سلمیٰ اعوان

JALALI

دوست پبلی کیشنز

اسلام آباد - لاہور - کراچی

ضابطہ

ISBN: 978-969-496-520-8

کتاب	:	اٹلی ہے دیکھنے کی چیز
مصنفہ	:	سلمیٰ اعوان
موسم اشاعت	:	2017
سرورق	:	خالد رشید
مطبع	:	ورڈ میٹ، اسلام آباد
قیمت	:	450.00 روپے

دوست پبلی کیشنز

پلاٹ 110، سٹریٹ 15، 1-9/2، اسلام آباد

فون: 051-4102784-85

E-mail: dostpub@nayatel.pk

اجنبی ملکوں میں کسی کی راہنمائی، کسی کا حسن سلوک، کسی کے بیٹھے
 بول اور محبت آپ کے لئے بیش قیمت اثاثے کی مانند ہوتی ہے۔
 انہی جذبات و احساسات کو لفظوں کا پیرہن پہنایا ہے۔

صد آفرین اُن پر ہے

اجنبیت کے ریلے میں	بھیڑ کے جھیلے میں
بیگانگی کے میلے میں	اُداسیوں کے نیلے میں
وہ پیارے پیارے لوگ	جو پردیسوں، سیاحوں کو
محبّتوں کی بارش میں	پور پور بھگوتے ہیں
پیاری میٹھی دھوپ میں	دیر تک بٹھاتے ہیں
شیریں شیریں لفظوں کے	گلاب سے کھلاتے ہیں
دھرتی کے حُسن کا	یہی روشن چہرہ ہیں
شرفِ آدمیت کا	یہی علم اٹھاتے ہیں

صد آفرین اُن پر ہے

صد آفرین اُن پر ہے

ترتیب

07	سلمی اعوان	کچھ باتیں کرنا چاہتی ہوں
09		باب 1 لاہور سے میلان کے لیے
25		باب 2 میلان
37		باب 3 لاسکیلا، لاسٹ سپر اور وایا دانٹے کی سیر
49		باب 4 میرے خوابوں کا ونیس اور میری بونگیاں
63		باب 5 سینٹ مارک سکوائر، چرچ، ڈوگی بیلس اور Rialto برج
80		باب 6 گریسیا سکوائر، ونیس کی گلیاں، اکیڈمیہ آرٹ کا گھر، موت کا سامنا
94		باب 7 بریرہ آرٹ گیلری، وایا دانٹے کی سیر اور مرینو سے ملنا
106		باب 8 روم کے لئے روانگی
117		باب 9 پانیوں پر لکھے ہوئے نام والا جان کیٹس شیلے میوزیم
135		باب 10 کلوز ویم، آرچ آف کونسنٹائن، پیلاٹن ہل اور مسٹر ائیز می سے ملنا
150		باب 11 تریوی فاؤنٹین
157		باب 12 ویٹی کن سٹی

168	پنٹھین Pantheon، پیازہ نیوونائراشی ویرا Trasterveral اور Testaccio	باب 13
184	اٹلی کا قومی شاعر گوزیو کاردوسی	باب 14
198	پیسا اور لوکا	باب 15
212	الوداع میلان۔ الوداع اٹلی	باب 16

کچھ باتیں کرنا چاہتی ہوں

کچھ سفر شوق کے تھے۔ دعاؤں کے عوض ملے تھے۔ سالوں اُن کے عشق میں ڈوبی رہی۔ انہیں دیکھا بھی محبتوں سے اور اُن پر لکھا بھی چاہتوں سے۔ اُن کا خمار ایسا تھا کہ ”میں نے دنیا بھلا دی تھی تیری چاہت میں“ جیسی صورت کے حقیقی ترجمان تھے۔ کچھ دانا پانی کا طفیل تھے۔ کچھ کے معاملے میں نیت بڑی کھوٹی تھی۔ یہ کچھ ایسا ہی تھا کہ ”مان نہ مان میں تیرا مہمان“ کی طرح ساتھ لپٹ گئے تھے۔

اٹلی کا سفر کہہ لیجئے سوغات تھی، عنایت تھی۔ یہ بھی کہہ سکتی ہوں کہ دانا پانی نصیب کیا گیا تھا۔ قدموں نے اُس دھرتی پر پاؤں دھرنے تھے۔ گوروم اور وینس اوائل عمری کے عشق تھے۔ وہاں جانے کے لیے شوق کی بھی بے حد فراوانی تھی۔ میلان، وینس، روم، پیسا، لوکا، جھیل کو مو اور پوپائی کو کس محبت سے دیکھا بتا ہی نہیں سکتی۔ یوں جگہیں تو چھوٹی موٹی اور بھی دیکھیں اور اطمینان و سکون سے دیکھیں۔

ہاں مگر جب لکھنے کے لیے بیٹھی۔ ڈائری کھولی۔ اپنے جذبات و احساسات کا تجزیہ کیا تو محسوس ہوا کہ میرے رنڈی رونے اٹلی کی ہر جگہ جاتے ہوئے ایک سے تھے۔ سب سے بڑا میرا مسئلہ اکیلے ہونے کا تھا۔ پھر عمر بھی بڑھاپے میں داخل شدہ جہاں دل کی ذرا سی بات پر ہنگامہ کھڑا

ہونے کا اندیشہ سر پر لٹکی تلوار کی طرح دکھنے لگتا تھا۔

لکھتے ہوئے اُن کا بار بار سیا پا کرنا مجھے اچھا نہیں لگا کہ میں اپنے قاری کو بور کروں۔ اُس خوف کو دہراؤں۔ پس چند شہروں تک ہی میں نے اپنے قلبی احساسات اور اپنے مشاہدات کو تفصیلاً لکھا۔ میرا ٹرینوں میں دھکے کھانا اور ہر روز نئی جگہ جانے کے تجربات کے ساتھ جو لازمی تھے وہ تھے تو اگرچہ مختلف مگر میرے احساسات ایک جیسے ہی تھے۔ اب قاری کو کسی امتحان میں ڈالنا مقصود نہ تھا۔ ہاں اگر کسی مقام پر ان جذبات کا اعادہ محسوس ہو تو معافی کی خواستگار ہوں گی۔

دعاؤں کے ساتھ

سلمیٰ اعوان

لاہور سے میلان کے لیے

- جانا تو پی آئی اے سے ہی تھا کہ عشق و عاشقی والا معاملہ ہے، گویا کمال لوگ لاہور پر واز جیسے سلوگن کی مٹی پلید ہو گئی ہے۔
- پاکستانیوں کی ایک اکثریت نے خود کو یوروکمانے پر ضرور فوکس کیا مگر تعلیمی اور فنی علوم سے مستفید ہونے کو ترجیح نہیں دی۔
- مسز ریٹا سمٹھ سے ملنا گویا ملاقاتِ مسیحا و خضر سے کہیں بڑھ کر تھا۔



اب اگر اوپر والے نے یورپی تہذیب کے گہوارے، رومن بادشاہوں کی عظمت و شان کے مظہر اور رومن کیتھولک چرچ کی قدیم تاریخ اور اُس کے شاندار مذہبی ورثے کے حامل ملک اٹلی کا پانی اور اُس کے کھیتوں کھلیانوں میں اُگے دانہ دُنکا چکنے کے لئے میرا وہاں جانا لازمی ٹھہرا دیا

ہے تو بھلا اکیلے جانے اور دنیا بھر کے سیاحوں کے بھریے میلے میں بونگوں کی طرح پھرنے میں
میرے ڈر اور خوف کے جذبات کی اوقات ہی کیا تھی؟

فرح میری بیٹی کی دوست کے شوہر یا سر کے سامنے جب ان جذبات کا اظہار ہوا تو اُس
نے ہنستے ہوئے کہا۔

”آئی جاننا تو آپ کو ہے۔ میں نے بینک گارنٹی دی ہے آپ کی۔ اور گھبرانے و بھرانے
کی ضرورت نہیں۔ آپ ابھی اتنی بوڑھی بھی نہیں۔ اس عمر میں تو اکثر عورتیں وہاں تیسری چوتھی
شادی کرتی ہیں۔“

میری تو پوری بتیسی نکل کر باہر آ گئی تھی۔

”لومیاں بولو اب سچ اس مسئلے کے۔ یہاں تو ایک بیاہ کو ٹھکانے لگاتے لگاتے ادھ موئے
ہو گئے ہیں۔ یہ تین چار کے جھولے پر چڑھنا اور جوٹھے لینا تو بھی اُنہی کو مبارک ہو جن کیلئے بیاہ تو
گویا گڈے گڑیوں جیسا کھیل تماشا ہے۔ بھی ہی تو ایسے ہی بھلے۔“

اب یا سر نے مال پینسا Malpensa ایرپورٹ کی تفصیل، وہاں سے لوکل ٹرینوں کے
اہم اسٹیشنوں میلانو کو دورنا Milano Codorna، سرونو Saronو، چیزاتے Cesate،
نوویتے Novate، بولیتے Bollate اور اسی جیسے اور ثقیل سے ناموں کی ایک لسٹ گوانی شروع
کی تو مجھے کہنا پڑا۔

”ارے بیبے سے بچے میرے پلے کچھ نہیں پڑ رہا ہے اور نہ پڑے گا۔ چھوڑو سب
کچھ۔ جب دریا میں اتروں گی تو خود ہی ہاتھ پاؤں مارتے مارتے یا ڈوبوں گی یا تیرنے لگوں
گی۔“

ایک لمبی یاس میں لپٹی آہ سی سینے سے نکلی جس نے میرا لہجہ جیسے افسردگی میں بھگوسا دیا تھا۔
ایسے ہی اُلٹے سیدھے مرحلوں کا سامنا کرتے کرتے اک عمر گزار بیٹھی ہوں۔ بس بات
اتنی سی ہے کہ اب بڑھا پا ہے جب قوی کمزور اور دل ذرا ذرا سی بات پر گھبرانے لگ پڑتا ہے۔ انٹر

نیٹ سے بھی کچھ گہری شناسائی نہیں ہے کہ بندہ اٹھتے بیٹھتے شغل شغل میں ہی تھوڑا بہت سبق پڑھ لے۔“

سفر تو ہمیں پی آئی اے سے ہی کرنا تھا۔ چاہے وہ سیدھی جاتی یا پڑاؤ کرتی کہ ہم اس کے عاشق ہیں۔ اُس وقت سے جب یہ لا جواب پرواز تھی اور اس میں باکمال لوگ سفر کرتے تھے۔ یہ سبز اور سفید جھنڈے کے ساتھ ایک تیزی سے ترقی پذیر ملک کی نمائندگی کتنے خوبصورت انداز میں کرتی تھی۔ اب تو خیر "حال نہ پوچھو کچھ" والا معاملہ ہے۔ پر ہم بھی کیا کریں۔ سچی بات ہے "دل ہے پاکستانی تو جان ہے پاکستان والا" معاملہ ہے ہمارا تو۔

تو میلان اور پیرس جانے والی اس پرواز میں سارے پاکستانی ہی تھے۔ عورتیں، بچے، مرد اور بوڑھے۔ پاکستان کا محنت کش طبقہ جو میلان اور پیرس میں تقریباً ڈیڑھ دو دہائیوں سے مقیم ہے۔ کچھ تو نوجوانوں کی نئی نویلی دلہنیں تھیں جو شوہروں کے پاس پہلی بار جا رہی تھیں۔ آنکھوں میں خواب بسائے، ہاتھوں پر مہندی رچائے، تن پر جھلملاتے کپڑے سجائے، کلاٹیاں کہیں طلائی، کہیں کانچ کی چوڑیوں اور انگلیاں نقلی اور اصلی سونے کی انگوٹھیوں سے بھری ہوئیں۔ کچھ عید گزار کر جا رہی تھیں۔ بازوائے بھی کہ سنیوں تک حنائی رنگوں اور ڈیزائنوں میں لتھڑے پڑے تھے۔

منظر بھی کیا دلچسپ تھے؟ پھول پیوں والے ریشمی جوڑوں کے ساتھ گٹ گٹ کرتی مرغیوں کی طرح ادھر ادھر بھاگی پھرتی تھیں۔ کچھ اتنی پڑھی لکھی بھی نہ تھیں۔ گجرات، فیصل آباد اور خوشاب سے بیشتر کا تعلق تھا۔ کہیں سیٹوں کے تبادلے تھے۔ اور کہیں ایر ہوسٹس سے پنگے چل رہے تھے۔ یہ بھی مقام شکر تھا کہ جہاز نے دیر تک دم سادھنے کے بعد زبردست انگریزی لے کر اڑان بھری تھی۔

شمینہ میری ساتھ والی سیٹ پر بیٹھی تھی۔ سمجھدار سی، ستائیس اٹھائیس سال کی لڑکی دو سال پہلے شادی ہوئی تھی۔ پندرہ دن کی وصل کہانی کے ساتھ سات سو تیس دن کے ہجر کی زخم خوردہ داستان جو ساس نندوں کے ظلم و ستم سے بھری ہوئی تھی۔

مجھ سے بار بار تقاضا کرتی تھی کہ آپ نے میرے پاس ضرور آنا ہے۔ نیز اختر (شوہر) سے ایئر پورٹ پر آپ کی ملاقات کرواؤں گی۔“

اس کی باتوں نے جیسے اونگھنے جیسی کیفیت طاری کر دی تھی۔ معلوم ہی نہیں ہوا کہ آنکھیں کب بند ہونیں۔ شور سے جب کھلیں تو عادت اور مزاج کے خلاف کوئی گھنٹہ بھر کی نیند لی ہوگی۔ تازگی محسوس ہوئی تھی۔

رات کیا بہت دنوں سے ایک اضطراب کی سی کیفیت میں غوطے کھاتی تھی۔ اکیلے جانے کا احساس۔ کچھ گئے گوڈوں کا حال پتلا۔ شوق کے عالم کی تو خیر بات ہی کیا کہ جی چاہے اڑن کھولے پر بیٹھ کر ساری دنیا گھوم جاؤں پر بات تو شاعر نے کر دی کہ

گو ہاتھوں میں جنبش نہیں آنکھوں میں تو دم ہے
رہنے دو ابھی ساغر و مینا میرے آگے

تو بس اپنا حال بھی کچھ ایسا ہی ہے۔ بلڈ پریشر کی بیماری ہر دم سولی پر ٹانگے رکھے۔ اب ایسے میں اس نظر عنایت کا کیا کہتی کہ جو اوپر والے نے نازل کی۔

مہینہ تو شاید اپریل کا ہی تھا۔ جب آفس میں میرے کمپوزر نے ایک میل لاکر رکھی۔ میلان سے کسی یا سر کی تھی کہ جس نے اٹلی کیلئے مجھے اور بیٹی کو Sponser کیا تھا۔ حیرت سے کاغذ پر نظریں دوڑائیں اور خود سے پوچھا۔

”بھئی یہ کون ہے؟ میں تو شاعرہ بھی نہیں کہ سمجھوں کسی میرے پرستار کی محبت و چاہت کا تحفہ ہے یہ۔“

بائیں ہمہ خوشی و مسرت سے بھری پُری کا کاری اندر سے نکلی اور ہونٹوں پر ناپنے لگی تھی۔ تھوڑا سا غور و غوض کرنے پر معلوم ہوا کہ میری بیٹی سعدیہ کی دوست فرح کا شوہر اور ساتھ ہی اُس کا سسرالی عزیز تھا۔ فرح کوئی چار سال قبل اپنے شوہر کے پاس اٹلی جا رہی تھی جب میں نے کہیں ہنستے ہوئے کہا تھا۔

”ہائے فرح مجھے بھی ساتھ لے چلتیں۔ اُف اٹلی تو تاریخ و تہذیب اور آرٹ کا گڑھ ہے۔“

فرح مسکرا دی تھی۔ بے چاری سیدھی سادی ایم اے پاس لڑکی جسے تاریخ و ادب سے کچھ شغف نہیں۔ جی چاہا اُسے بتاؤں کہ وہ ہنری جیمز کے ناول اور گوٹے Goethe کا سفر نامہ اٹالیئن جرنی Italian Journey کہیں پڑھ لیتی یا پھر اوپن سٹی اور رومن ہولینڈے جیسی فلمیں دیکھ لیتی تو ممکن ہے کہ شوہر کے پاس جانے کی مسرت کے ساتھ اُسے ایک تاریخی و ثقافتی اہمیت کے حامل ملک کو دیکھنے کے شوق کا بھی احساس ہوتا۔

بیچاری کے کہیں دل میں بات رہ گئی ہوگی۔ میں کیا جانوں؟ نہ کبھی بعد میں کوئی ذکر ہوا نہ تذکرہ۔ اب ایک ایسی یہ نظر کرم۔ دل تو سر باز ارمی رقصم والی کیفیت میں تھا مگر سامنے اُدھورے کاموں کے پلندے تھے جن میں گوڈے گوڈے دھنسی بیٹھی تھی۔ اوپر سے بڑھتی عمر کے مسائل۔ اب خیر خواہ لاکھ کہیں۔

”ارے مت سمجھو خود کو بوڑھا۔ یہ سوچیں ہی ہیں جو بندے کا بیڑہ غرق کرتی ہیں۔“

”لو یہ بھی اچھی رہی۔ اب لمبی چوڑی باتوں کے چکر میں کیا پڑنا۔ ایک سے ہی اندازہ لگا لو کہ جب سارا دن کمر چار پائی پر نہ ٹکانے والی عورت تھوڑی سی دیر بعد لیٹ جانے اور آرام کی ٹیکی چاہے گی تو بڑھاپے کا رنڈی رونا نہ روئے گی۔ تو اور کیا کرے گی۔ بھئی مان لو۔ روئے گی۔“

تو پھر اس نوازش سے منہ موڑ کر اس نئی کہانی کو جیسے دفع دور کر دیا کہ چھوڑو کیا جانا۔ میرا تو شناختی کارڈ بھی جانے کہاں گم ہو گیا ہے؟ اس کے بغیر تو بات ہی نہیں بنی۔ نیا بنوانے کی خجل خواری کیلئے ابھی وقت نہیں۔“

کچھ ہی دنوں بعد ایک اور میل آگئی تھی کہ کاغذات کی خانہ پُری کر دیں۔ وہ بھی کہیں کوڑے کی نذر ہوئی۔ یونہی ایک دن کتابوں کی پھولا پھرولی میں ایک کتاب کھولی۔ کیا دیکھتی ہوں شناختی کارڈ صفحات میں لیٹا مسکرا رہا تھا۔ حیرت سے میں نے اُسے ہاتھ میں پکڑا اور خود سے کہا۔

”اف میرے خدایا میں نے اسے کہاں کہاں نہیں ڈھونڈا اور دیکھو اب یہ کیسے بیٹھے بیٹھائے ہاتھ آ گیا ہے۔“

اور جیسے میرے وجدان نے کہا تھا ”سلمیٰ اعوان تمہیں اٹلی جانا ہے۔“

یہ شاید جون کا آخری ہفتہ تھا جب یا سر میرے دفتر میں خود موجود تھا۔ وہ چھٹیاں گزارنے پاکستان آیا تھا۔ میرے ٹوٹے پھوٹے بہانے سُن کر اُس نے دو ٹوک الفاظ میں اُس بات کو دہرایا۔ جس کا ذکر آغاز میں ہوا ہے۔ بیٹی کا نام ڈراپ ہو گیا کہ اُسے حج پر جانا تھا۔

”آپ جائیے میں سارا انتظام کر کے آیا ہوں۔“

دو دنوں میں کاغذات تیار ہوئے۔ اور پورے بیس دن بعد Fedex والوں نے ویزا میرے ہاتھ میں پکڑا دیا تھا۔

اٹلی بابت اور جدید موبائل کے سبق یا سرنے پڑھانے کی بہت کوشش کی جو ایک تو میری آپ پھدری طبیعت اور دوسرے کاموں کے اثر دہام نے پڑھنے ہی نہ دیئے۔

”ٹھیک ہے بھئی۔ یہ بٹن دباؤں گی تو تمہارے اس دوست کا نمبر آ جائے گا اور یہ دے گا تو یہ ہو جائے گا۔ بس بس ٹھیک ہے۔ باقی اللہ مالک ہے۔“

بڑا بیٹا کچھ زیادہ ہی مضطرب تھا کہ ماں اکیلی ہے۔ چاہتا تھا کہ اس کی سالی جس کے پاس امریکن ویزا ہے۔ اور وہ اٹلی گھومے ہوئے ہے میری دوسرا ہت کیلئے ساتھ ہولے۔ اس کے دونوں بچے وہ دونوں میاں بیوی (یعنی بیٹا اور بہو) سنبھال لیں گے۔ میں نے سنا تو ڈپٹا۔

”ارے باؤ لے ہو گئے ہو۔ چھوٹے چھوٹے دو بچوں کی ماں جس کا دل اپنے بچوں میں ہی انکار ہے گا۔ گالیاں نکالے گی مجھے۔ چل ہٹ۔ بہنوئی ہونے کا اتنا رعب نہیں جماتے۔“

اب میں لاکھ دعوے کروں کہ میں تو ہمت کی قائل نہیں۔ بالکل غلط۔ منگل کے دن کی فلائٹ مجھے تذبذب میں ڈال رہی تھی۔

”یہ بُدھ کو نہیں ہو سکتی۔ بدھ کم سدھ۔“

”نہیں ممکن نہیں۔ ہفتہ میں ایک دن پی آئی اے کی میلان اور پیرس کیلئے فلائٹ۔ اتوار کو اسلام آباد سے۔“

بخاری ٹریولز میں ٹکٹ ایجنٹ فرحان بتا رہا تھا۔

اب خود سے کہتی ہوں۔ عجیب عورت ہوں میں بھی۔ دن سب اللہ کے مگر وہ جو کہتے ہیں آپ کا وہم آپ کو لے ڈوبتا ہے تو وہی بات ہوتی۔ نئی نکور گاڑی اور میرا تجربہ کار ڈرائیور انور۔ شاہ عبداللطیف بھٹائی پل کے نیچے گاڑی آگے جانے والی سے ٹکرائی اور میرا دل دہلا گئی۔

”یا اللہ خیر۔“

لبوں سے نکلا۔ تاہم میاں نے ضبط اور حوصلے سے کہا۔

”گاڑی نکال لو۔“

شکر ہے کسی ریچرژ میں نہیں پڑنا پڑا۔ بدشگونی کا وہم سامنے آ گیا۔ سر جھٹکا۔ خود کو لعن طعن کیا۔ بار بار کہا۔ دن سب اللہ کے۔ ایمان کو پکا کرنے کی ضرورت ہے۔“

چیکنگ کا عملہ بہت سُست تھا۔ کیمروں پر صورتیں چیک ہو رہی ہیں اور ساتھ ساتھ زبانیں تیز گام کی سی رفتار سے سیاست پر تبصرے کر رہی ہیں۔

”عمران کیا بونگیاں مار رہا ہے؟ جنرل راجیل اٹلی پہنچا ہوا ہے۔ وزیر خارجہ سے ملاقاتیں ہو رہی ہیں۔ دونوں ملکوں میں دفاعی تعاون بڑھانے کی پیشکش۔ پاک فوج کیلئے اٹلی کی حکومت کی زبردست ستائش وغیرہ وغیرہ۔“

تواب دانہ پانی اجنبی سرزمینوں کی طرف اڑائے لیے جارہا تھا اور میں تھوڑی سی جھپکی کے بعد جہاز میں کھانے کی اڑتی خوشبوؤں کو اپنے نتھنوں میں گھسیرتے منتظر تھی کہ کب ٹرائی میرے پاس آئے گی۔

کھانا تو بس گزارہ اور گوارہ تھا۔ ہم جیسے چاولوں کے رسیا لوگوں کو چاول مل جائیں تو گریس مارکس دینے میں بخل سے کام نہیں لیتے۔ بس تو کچھ ایسا ہی حال پی آئی اے کے اس

کھانے کے ساتھ تھا۔

”ٹھیک ہے بھئی ٹھیک ہے۔“ کھاتے کھاتے نگاہ سامنے اٹھی۔ سکریں پر جہاز کا روٹ دکھایا جا رہا تھا۔ واہ کیا سین تھا۔ بلیک سی پر جیسے رسہ تنا ہوا ہو۔ آدھا پیلا اور آدھا فیروزہ مائل سبز۔ درمیان میں جہاز جیسے اڑتا ہوا پرندہ۔ اب مجھے دلچسپی ہوئی۔ کھانے والا پٹارہ سمیٹا اور سکریں پر نظریں جمادیں۔

پہلے کنارے پر نمایاں ہو رہا تھا۔ تھوڑی تھوڑی دیر بعد یہی منظر سکریں پر نمودار ہوتا۔ اسی تہے ہوئے رسے کے اوپر نیچے مشرقی یورپ کے شہروں کو دیکھنا بڑا دلچسپ لگا تھا۔ لاہور سے MXP تک کا راستہ جیسے ہندوستان کے نقشے جیسی صورت والا خشکی کا کوئی قطعہ ہو۔

نشست کھڑکی کے ساتھ والی تھی۔ اور سفر اپنے اختتام کی طرف گامزن تھا۔ بلندی سے اترائی کے سفر میں بادلوں کے پُروں کا پھیلے ہوئے ہونا ایسا ہی تھا جیسے میں اپنے بچپن میں اپنی دادی کو دیسی کپاس صحن کے کچے کچے فرش پر بکھیرے دیکھتی تھی۔ میلان اور اس کے گرد و نواح کے مناظر میں وہ حسن کہیں نہیں تھا جو آپ کو استنبول اترتے ہوئے نظر آتا ہے۔

جہاز میں چونکہ سبھی پاکستانی تھے۔ شاید اسی لیے ایر پورٹ انتظامیہ نے میٹرو اسٹیشن کے قریب ترین Exit والے ہال میں چیکنگ کے مراحل سے مسافروں کو گزار دیا۔ یہ اور بات ہے کہ اس ٹرمینل تک پہنچنے کی پریڈ چلنے کی مشقت سے لبا لب بھری ہوئی تھی۔

شمینہ اور میں دونوں ساتھ ساتھ باہر نکلیں۔ وہاں بھی سارے پاکستانی ہی نظر آئے تھے۔ شمینہ کی بے چین نظریں اپنے شوہر کی تلاش میں تھیں جو وہاں نہیں تھا۔

یاسر کا دوست اقبال ایر پورٹ پر موجود تھا جو میری ایک زور دار آواز پر ہی بھاگ کر سامنے آ گیا تھا۔ جس نے میرا سامان پکڑا۔ شمینہ کو دعا اور تسلی دیتے ہوئے مجھے اس کے شوہر پر شدید غصہ آیا۔

کیسا عجیب اور لا پرواہ شخص ہے اُسے اپنی نئی نویلی دلہن کے جذبات کا خیال رکھنا چاہیے

تھا۔ پھر خود ہی تاویل دی کہ عین ممکن ہے لیٹ ہو گیا ہو۔

بہر حال اقبال مجھے سٹیل کلر کی ایلویوزوں سے گزارتا ٹرین تک لے آیا۔ کیسی شاندار ٹرین تھی؟ اتنی نئی نکور جیسے ابھی ابھی افتتاح کے بعد پلیٹ فارم پر آ کر کھڑی ہوئی ہو۔ سرنگوں سے گزرتی کشادگی میں آئی تو سبزے اور خوبصورت مضافاتی بستیوں سے آنکھوں کو چمکانے اور ٹھنڈا کرنے لگی۔ یہ مضافاتی آبادیاں اپنے دامنوں میں زندگی کی سب سہولتوں سے مزین ان سب لوگوں سے آباد تھیں جو فطرت کے قریب رہنا چاہتے تھے۔ سبزے اور خاموشی سے محبت کرتے تھے۔ یہاں وہ لوگ بھی تھے یعنی جنوبی مشرقی ایشیا کے محنت کش لوگ جنہیں سستی رہائش گاہیں چاہیے تھیں۔

دراصل میلان اٹلی کا دوسرا بڑا شہر جو صنعتوں کی وجہ سے، اپنی محنت، کاروباری مراکز کے اعتبار، اپنی تاریخ و تہذیب کے حوالے سے، سیاحوں کیلئے اور اٹلی کے سب سے بڑے میٹرو پولیٹین شہر کی وجہ سے خاصا گنجان اور مہنگا ہو گیا ہے۔ اب ڈھیروں ڈھیروں مضافات میں آ بسے ہیں۔ سرونو Saronno پر اترنا پڑا کہ یہاں سے گاڑی بدلنی تھی۔ یہ جنکشن تھا۔ پٹریوں کا جال بچھا ہوا نظر آیا۔ دائیں بائیں آر پار پلیٹ فارم آباد۔ پل پل کے وقفوں سے گاڑیوں کی آمد و رفت۔ زندگی گویا سیکنڈوں اور منٹوں سے چلتی تھی۔

چیز اتے بھی ایسی ہی ایک بستی تھی۔ آہنی جنگلوں اور زیر زمین راستوں میں گھری یہ سب سلسلے تحفظ اور سلامتی کے ضامن ہیں کہ بستیاں ان کے ذریعے ریلوے ٹرینوں سے جڑی ہوئی ہیں۔

میرے سامنے خاموش سناٹے میں ڈوبا، ہواؤں میں جھولتا اور سنہری کرنوں میں نہاتا ایک خوبصورت قصبہ تھا جسے میں نے کئی بار شوق و محبت سے دیکھا تھا۔

اب جو چلنا شروع کیا تو راستہ ختم ہونے میں نہ آتا تھا۔ آج تو صبح سے اب تک چل چل کر ملیدہ ہونے والی بات ہو گئی تھی۔ اوپر سے ستم بالائے ستم چوتھی منزل پر گھر۔ لفٹ بھی نہیں۔

پہلی سیڑھی پر قدم رکھتے ہی میں نے شاہ رگ سے بھی زیادہ نزدیک رہنے والے سے گلہ کیا۔

”تیرا انتہائے کرم ہے۔ عنایت ہے تیری کہ اٹلی جیسے خوبصورت ملک کی سیاحت کا دودھ تو تو نے مجھے پینے کو دیا۔ مگر پر کیسے؟ ہائے آگے میری زبان میں جو کہاوت ہے وہ تو میں دہرا نہیں سکتی۔ خود ہی سمجھ لو نا۔ مگر نہیں۔ دہرائے دیتی ہوں۔ کہیں تم بھی بھولے نہ پڑے ہو۔ آخر اتنی بڑی دُنیا کے دختے اور سیا پے تھوڑے ہیں۔

میں رُک گئی۔ رُخ پھیر کر سیڑھیوں کے پیشوں سے جھانک کر نیلے آسمان کو دیکھا اور شکستہ سے لہجے میں کہا۔

”ہاں تو مینگی نیں ڈال کر نا۔“

سرگودھا شہر کے ایک گاؤں کی سادہ سی چوبیس پچیس سالہ لڑکی رضیہ جس نے اہتمام سے سرڈھانا ہوا تھا اپنی چار سالہ پیاری سی بیٹی مسکان کے ساتھ دروازے پر کھڑی مجھے خوش آمدید کہتی تھی۔ میں نے پیار کیا اور کمرے میں دھرے صوفے پر دھم سے ڈھے سی گئی۔ اندر جیسے بلبلانے لگا تھا۔

تو یہ کشت روز کیسے کٹے گا؟ میلان میں کوئی ہوٹل ہو جائے۔ سوچ در آئی۔ ”ہائے“ ایک کراہ سی نکلی۔ اکیلے رہنے کا بھوت سامنے آ کر ڈرانے لگا تھا۔ اب اقبال سے کیا ”کیا جائے“ پر بات ہونے لگی۔ کسی ٹیکسی وغیرہ کا بندوبست ہو جائے۔“

”یہ تو ممکن ہی نہیں۔ اُس کا حتمی جواب تھا۔“

باتوں باتوں میں پتہ چلا کہ اس کے پاس سکوٹر ہے۔ ”چلو فی الحال یہ کرو کہ اسٹیشن پر ڈراپ کر دیا کرنا۔ واپسی پر فون کر دیا کروں گی۔“

”مگر ہیلمٹ پہننا پڑے گا۔“

”تو بھئی پہن لیں گے۔ یہ کونسا مشکل کام ہے۔ بغداد میں تو ریڑھیوں پر بھی بیٹھی تھی۔ کم از کم اس فالٹو فٹیک سے توفی الحال جان چھٹے گی۔“

چلیے تھوڑا سا اطمینان ہوا۔ اب کمرے کے کھلے دروازے اور کھڑکیوں سے تازکا جھانکی کا

سلسلہ شروع ہوا۔ کہیں کہیں منظروں کی دلربائی سی ضرور دیکھی مگر فوراً گرفت میں جکڑنے والی نہ تھی۔
 آمنے سامنے کے گھروں میں اطالوی بوڑھے رہتے تھے کہ صوفے پر بیٹھے بیٹھے میں نے
 فرہی بدن کی کم و بیش میری ہی عمر کی عورت کو ٹیرس پر رکھے گملوں میں اُگے بوٹوں کو پانی دیتے دیکھا
 تھا اور ان کے بارے معلوم ہوا تھا کہ خاتون اُستاد ہے۔ اب ریٹائرمنٹ کی زندگی گزار رہی ہے۔ دو
 بیٹے ایک باہر اور ایک اس کے ساتھ رہتا ہے۔ لڑکا شراب کا انتہائی رسیا اور قدرے نکٹھوٹا پ کا تھا۔
 قوموں کے مزاج اور ان کے اطوار کا اندازہ تو چھوٹی چھوٹی باتوں سے ہو جاتا ہے۔ ایک
 ہی سائز اور جسامت کے ٹیرس۔ ایک گل و گلزار ہوا پڑا تھا اور دوسرا جس کے سامنے میں بیٹھی تھی
 کے کونے کاٹھ کباڑ سے بھرے نظر پر گراں گزرتے تھے۔

اس پورے بلاک میں بمشکل کوئی دس خاندان ہوں گے۔

جانا تو اور بھی بہت کچھ تھا کہ بے روزگار میرا میزبان ان دنوں بے روزگاری الاؤنس لے
 رہا تھا۔ دو مالکوں کی کیمیکل فیکٹری پولینڈ شفٹ ہو گئی تھی کہ وہاں لیبر سستی تھی۔ بے کار ہونے
 والے نئی ملازمتوں کی تلاش میں تھے پر فکر مند ہرگز نہ تھے کہ بے روزگاری الاؤنس عزت سے گھر
 کی دال روٹی چلنے کا اہتمام کر دیتا ہے۔ ایک رفاعی ریاست کی حقیقی تصویر۔ علاج معالجہ، سکول
 سب ریاست کی ذمہ داری۔

پندرہ سال قبل اٹھارہ سالہ نوجوان جب دھکے کھاتا یہاں پہنچا تھا تو زندگی بڑی کٹھن تھی مگر
 اس کی جدوجہد یورو کمانے پر تو رہی مگر خود کو تعلیمی اور پیشہ ورانہ اعتبار سے آگے بڑھانے کو اس نے
 فوکس ہی نہیں کیا۔ اس کا اندازہ مجھے اس مختصر سے وقت میں ہی ہو گیا تھا کہ میلان میں ہونٹوں
 کو دیکھنے اور انکے بارے میں جاننے کیلئے جب میں نے بات کی اُس نے اپنا لپٹاپ میرے
 سامنے رکھتے ہوئے کہا تھا۔

”آپ اس سے کھوج کر لیں۔“

میں نے بے بسی سے اُسے دیکھا اور کہا۔

”ارے میاں میں تو خود اسمیں ابھی کوری ہوں۔“

آنے والے دنوں میں یہ تکلیف دہ بات زیادہ کھل کر سامنے آئی تھی کہ ایسا ہی حال اس جگہ اور ان سے ملحقہ دیگر کمیونز Comunes (یعنی قصبات) میں مقیم پاکستانیوں کا تھا جنہیں یہ لوگ (یعنی پاکستانی) پنڈ (گاؤں) کہتے ہیں۔

شام کی چائے پر اس چھوٹے سے خاندان کا اہتمام اُن کی بساط سے کچھ زیادہ تھا۔ میں نے ممتا بھری ڈانٹ دی۔ اور جب میں رضیہ کا ہوم میڈ پیزا کھاتی اور چائے پیتی تھی مجھے پتہ چلا تھا کہ نچلے فلور پر ایک پچھتر ۵۷ سالہ خاتون رہتی ہے جو ہمہ وقت کتابیں ہی پڑھتی رہتی ہے۔ جس کے گھر میں کتابوں کے انبار ہیں۔ یوں وہ ایک مہربان اور شفیق سی عورت ہے۔ جس کی ایک بار بیماری کے دوران دونوں میاں بیوی نے اس کا بہت خیال کیا۔ شوہر بھی ایسے ہی مزاج کا تھا۔ دو سال ہوئے دنیا سے چلا گیا ہے۔

بھولی بھالی سی رضیہ ہنسی اور بولی۔

”اتماں جی کی میں نے جب پہلی بار روغن زیتون سے ان کی ناگوں کی مالش کی تو انہیں اتنا سکون ملا کہ میں خوشی سے نہال ہو گئی۔ پھر تو ہر روز ان کی پورے بدن کی مالش معمول بنا۔ وہ غسل کر کے تازہ دم ہوتیں اور مجھے پیار کرتیں۔ وہ میری ماں جیسی ہیں۔ اُن کا ایک ہی بیٹا ہے جو بس سال چھ ماہ میں ایک بار آتا ہے۔ آپ کو بھی لے کر چلوں گی۔“

اقبال کے لہجے میں خوشی و سرشاری نے اس کی باچھیں گویا آخری داڑھوں تک نمایاں کر دی تھیں۔

”ہم تو آپ کے منتظر تھے ہی۔ وہ بھی آپ کے بارے میں پوچھتی رہتی تھی۔“

تو گویا ایک ادبی ذوق کی حامل، کتابوں کی رسیا، کیا پتہ لکھنے لکھانے سے بھی تعلق ہو۔ ایسی خاتون سے ملنا تو ملاقات مسیحا و خضر سے بھی افضل ہے۔ سچی بات ہے یہ ایسا خوش آئند خیال تھا کہ یونہی محسوس ہوا کہ میلان کے کسی قدر گرم سے موسم میں پھولوں کی خوشبو سے لدی پھندی

ہواؤں نے جیسے میرے رخساروں پر بو سے دیتے ہوئے مجھے نہال کر دیا ہے۔ اقبال انہیں بتا کر آیا تھا کہ میں ان سے ملاقات کی خواہش مند ہوں۔ اذن ملاقات کوئی گھنٹہ بھر بعد کا عطا ہوا تھا۔ رضیہ اور اس کی بیٹی ہمراہ ہوئیں۔ ایک منزل نیچے کا گھر۔ دروازہ مسز ریٹا سمیتھ نے خود کھولا۔ سامنے نیلی کانچ جیسی آنکھوں اور گرے بالوں والی عورت نے مسکراہٹ لبوں پر بکھیرتے ہوئے خوش آمدید کہا۔

گھر تو ایک جیسا ہی تھا۔ تین کمروں اور چھوٹی سی راہداری والا۔ مگر کیسا تھا۔ روح تک میں لطافت اتر گئی۔ راہداری کی پوری بلاسٹنڈ دیوار پھولوں اور بیلوں سے سجی ہوئی تھی۔ پہلا کمرہ چھوٹا تھا مگر اس درجہ باذوق طریقے سے سجا ہوا کہ رشک آیا۔ بڑے کمرے میں الماریاں کتابوں سے بھری ہوئی تھیں۔ باتیں ہوئیں تو پتہ چلا کہ لکھتی دکھتی تو نہیں تاہم کتابوں سے عشق ہے۔

نشست گاہ کی سادگی اور پُرکاری کی سجاوٹ بڑی منفرد سی تھی یا ایسا مجھے محسوس ہوا تھا۔ دیوار میں نصب چوبی ڈیزائن کاری کی حامل لمبی سی الماری کے شیلف مختلف مجسموں سے سجے تھے۔ بڑے منفرد سے۔

چند ایک کے بارے پوچھنے پر پتہ چلا کہ بالائی خانے میں داہنی طرف کا وکٹر ایمنویل دوم اٹلی کے شہنشاہ جس نے اٹلی کو ایک کیا کا مجسمہ ہے۔ اس کے ساتھ اسی خانے میں تین اور تھے جو قدرے چھوٹے اور وکٹر ایمنویل کے دائیں بائیں دھرے تھے۔ تو پتہ چلا تھا کہ یہ تو بڑے تاریخی کردار ہیں۔ اطالویوں کے محسن، Risorgimento تنظیم کے بانی اور رکن۔

پس منظر نے بتایا تھا کہ اُنسیویں صدی کے ابتدائی سالوں میں جب اٹلی پر نپولین بونا پارٹ کی حکومت تھی۔ کہہ لیجئے بیچ تو اس تحریک کا نپولین نے ہی بویا تھا کہ اُس نے اطالویوں کو اُکسایا اور یقین دلایا تھا کہ وہ یورپ کے لوگوں کی طرح اکٹھے ہو کر اپنے ملک پر خود حکومت کرنے کے اہل ہیں۔ تو اسے Risorgimento یعنی دوبارہ اٹھنے سے جوڑا گیا۔ یعنی اٹلی کی

عظمتوں کا احیاء۔ تو اگلے پچاس سالوں میں یہ ایک انقلابی تحریک بن گئی۔ جس میں حصہ لینے کی سزا موت تھی۔ بنیادی طور پر چار مرکزی کردار تھے۔ گیری بالڈی Garibaldi (جو جرنیل تھا۔)، میزانی Mazzini (بے حد دلیر اور جی دار لکھاری)، کیور Cavour (سیاست دان و ڈپلومیٹ) اور وکٹر ایونیل دوم۔

مسز ریٹا نے ہنستے ہوئے کہا تھا۔

یہ میرے ہی گھر میں موجود نہیں ہیں۔ جب آپ اٹلی کے شہروں کی سیر کریں گی تو اس کے کوچہ و بازاروں کی پیشانیوں پر یہ جگمگاتے نظر آئیں گے۔ تب محبت و عقیدت میں ڈوبے دو بول آپ نے ضرور ان کے لیے کہنے ہیں۔“

”کیوں نہیں۔“ محبت بھرا میرا جواب تھا۔

یہ وہ خفیہ تنظیم تھی جن کے لوگوں نے اپنی جانوں کے نذرانے پیش کیے۔ خود ختم ہوئے مگر تحریک کو مرنے نہیں دیا۔ حتیٰ کہ وہ وقت آ گیا جب سپین، آسٹریا اور فرانس جو ملک پر قابض تھے ملک چھوڑنے پر مجبور ہو گئے۔

تو میں اٹھی اور فوجیوں کے سے انداز میں انہیں سیلوٹ مارا اور کہا۔

”مسز ریٹا جب اٹلی کے شہروں میں انہیں دیکھوں گی تو رُک کر خاموش کھڑے ہو کر اظہار عقیدت کا گہرا اظہار کروں گی۔ آپ کا شکر یہ۔ آپ نے آج ہی ان سے میری ملاقات کروادی۔“

مسز ریٹا کی آنکھیں چمکیں۔ انہیں میری یہ ادا بہت بھائی تھی۔

پینتیس 35 سال کی عمر میں ڈیوائن کومیڈی جیسا شاہکار لکھنے والا دانٹے ایلگیری

Dante Alighieri جس نے اطالوی ادب کیا دنیا کے ادب کو مالا مال کیا کو پہنچانے میں ذرا دشواری نہیں ہوئی کہ ڈیوائن کومیڈی کو پڑھنے کی کوشش میں اُس کی صورت اور سائل کی انفرادیت نے تصویری نقش ذہن میں بیٹھا دیا تھا۔ مجسمہ ساز بھی کمال کا تھا کہ طوطے جیسی ناک اور پندرہویں صدی میں رانگ سر پر پہننے والا مخصوص ہڈاپنے رنگوں کے ساتھ نمایاں کیا ہوا تھا۔ شیکسپیر بھی موجود تھا۔

رینا خود اگر اطالوی تھی تو شوہر انگریز تھا۔ دونوں اپنی اپنی زبانوں کے ماہر ہونے کے ساتھ ساتھ فرنچ اور جرمن میں بھی طاق تھے۔ مسٹر سمٹھ کا کوئی دو سال ہوئے انتقال ہو گیا تھا۔

سچی بات ہے جب وہ کافی بنانے کے لیے انھیں۔ میراجی چاہتا تھا میں کتابوں کی الماری کے پاس جا کھڑی ہوں۔ اُسے کھولوں اور اُس خزانے میں جھانکوں تو سہی کہ میرے مطلب کا بھی کوئی لال یا قوت وہاں دھرا ہے۔ مگر میں نے خود کو لگام ڈالی۔ ہو چھوں کی طرح پٹوسیاں مارنے کو خود ہی روک دیا۔ اور راجی کبھی خاندانی عورت کی طرح باوقار طریقے سے بیٹھی رہی۔ کہ رضیہ سے پتہ چلا تھا کہ وہ بڑے رکھ رکھاؤ والی ہیں۔

کافی میں پینا نہیں چاہتی تھی۔ مگر انکار کرنا بھی مناسب نہ لگا۔

کیسا گھونٹ بھرا اور ان کی خدمت میں عرض کیا۔

”آپ اجازت دیں تو شام کا ایک گھنٹہ آپ کے پاس گزار لیا کروں۔ آپ سے بہت کچھ جان سکتی ہوں۔ اٹلی کا ماضی اور اُس کا حال۔“

نرمی کی پھوار میں جیسے بھیگے چہرے پر بڑی شریں سی مسکراہٹ پھیل گئی۔

”ارے ماضی کی تاریخ تو بڑی ہی دلچسپ ہے۔ شاید تاریخ ہمیشہ دلچسپ ہوتی ہے اور ڈراؤنی بھی۔“

اب یقین کرنے یا نہ کرنے کا معاملہ بالکل ذاتی ہے کہ بھیڑ مادہ نے دو انسانی بچوں رومیولس Romulus اور ریمس Remus کو اپنا دودھ پلا کر پالا۔ جنہوں نے جوان ہو کر روم شہر کی بنیاد رکھی۔

ہم ہنس پڑے تھے۔ بہر حال شام سات بجے کا ٹائم سیٹ کر کے میں اُن سے رخصت ہوئی۔

سیڑھیاں چڑھتے ہوئے اپنے رب سے شکوے شکایتوں کے جو پٹارے میں نے تین گھنٹے قبل کھولے تھے۔ اُسے جو طعنوں کی سان پر چڑھایا تھا۔ فی الفور اُس سے معافی کی طلب گار

ہوئی کہ اوپر والے نے تو میرے لئے اس کشت کے عوض جو انعام مسز ریٹا سمٹھ کی صورت رکھا تھا اس کا ہی شکر یہ ادا کرنے کے لیے ڈھیر سارے لفظوں کی ضرورت تھی۔ اب نفل پڑھنے کی تو ہمت نہیں تھی۔ اس لیے ہر پوڈا چڑھتے ہوئے میں نے ”شکر یہ اے پیار تیرا شکر یہ“ ضرور کہا تھا۔

میلان

- شہر کا خاص الخاص تحفہ ڈوموسکوائر، اس کا کھینڈرل اور گلیریا میلان کے لینڈ مارک ہیں۔
- چنترال ریلوے اسٹیشن پر بنگالی لڑکوں سے ملنا، ان کی ہدایات کو پلے باندھنا اور ان کے تجربات سُننا یقیناً دلچسپ اور حیرت انگیز تھے۔
- خاندان، مذہب اور کھانا اٹلی کی معاشرتی اور تہذیبی زندگی کے تین پہلو جو کبھی بہت اہم تھے۔ اب مذہب اور خاندان کا شیرازہ بکھر گیا ہے۔ کھانے باقی رہ گئے ہیں۔



میلان کی سیر کیلئے پہلے دن میں نے اقبال کو ساتھ لیا کہ ٹرینوں اور میٹرو کے پیچیدہ نظام کو سمجھنے کی ضرورت تھی۔ مختلف ممالک میں ان تجربات سے ہر روز گزری تھی۔ مگر پتہ نہیں مجھے یہاں

کچھ اُلجھن سی محسوس ہوئی تھی۔ شاید عمر کا بھی تقاضا تھا۔

”سنو۔ میرے بیٹوں کی عمر کا تھا وہ۔ آج مجھے اپنی شاگرد سمجھنا۔ مجھے دیکھنا اور گائیڈ کرنا۔

کل سے اکیلے سب کام ہوں گے۔“

خود کا رنظام کو عملی طور پر کرنے میں بوئگیاں ماریں مگر کچھ سمجھی بھی۔

حضرت عیسیٰ کی پیدائش سے بھی تین سو سال قبل کا یہ شہر نام جس کا میلان ہے۔ جسے

رومنوں نے مرکزی جگہ کا نام دیا۔ چوتھی صدی بعد مسیح میں یہ رومن سلطنت کا دارالخلافہ تھا۔ ابتدائی

عیسائیت کو قبول کرنے اور اسے اہم مذہبی مرکز بنادینے والا بھی یہی ہے۔

تو رومنوں کا یہ شہر لیونارڈو ونچی کا ثقافتی مرکز جسے وہ اپنا گھر کہتا تھا۔ میں اسی کو دیکھنے جا رہی

تھی اور خاصی پر جوش تھی۔

میلانو کو دورنا اسٹیشن سے اتر کر باہر نکلے تو شہر کا انتہائی خوبصورت منظر دیکھنے کو ملا۔

بلند و بالا عمارتیں۔ سڑکوں پر چلتی گاڑیاں، بسیں، لوگوں کے جھوم۔ اب تھوڑا سا چلنے اور اس کی دیدہ

زیب عمارتوں کا حسن دیکھتے ہوئے سفورزا قلعہ Saforza castle کی طرف بڑھے۔

اینٹوں سے بنایا قلعہ دراصل شہر کا ماضی ہے۔ کبھی اس کے نیچے گہری خندق تھی جو پانی سے

بھری رہتی تھی۔ ہر قلعہ کی طرح یہ بھی شہر کی حفاظت کیلئے 1450 میں بنایا گیا۔ یہ زمانہ تھا کہ جب

صفورزا Sforza ڈیوک میلان شہر کا میئر بنا تو اُسے بہت سے آرٹسٹ اسے سجانے سنوارنے کیلئے

بلائے جن میں لیونارڈو ونچی بہت نمایاں تھا۔ تو یہ سجا سنوارا صفورزا فیملی اور بعد ازاں لیونارڈو کیلئے

تہذیب و ثقافت کا مرکز بن گیا۔

چند لمحوں کیلئے مبہوت کرنے والا منظر تھا۔ موتی اڑاتے فوارے کے سنگی بنیروں پر بیٹھے

لڑکے لڑکیاں اور دور تک اینٹوں کی بلند و بالا دیواروں اور ان میں بنی برجیوں جس میں جھانکتا

سینٹ ایمبروسیس St Ambrosius کا مجسمہ۔ اب اندر سے ہوک اٹھنی تو قدرتی بات تھی۔

قلعے تو ہمارے پاس بھی ہیں۔ ماشاء اللہ سے اچھے بھلے ہیں۔ مگر ہم نے کتنے سنبھالے؟

بلندوبالا گیٹ سے داخلہ اور بلندوبالا دیواروں کے حصار میں دائیں بائیں سرسبز لان اور گول پتھروں کے راستے۔ کونوں میں بنی خوبصورت برجیاں۔ کشادہ اور بلندوبالا دیوڑھیوں جیسی راہداریاں۔

ٹکٹ لیا اور میوزیم میں داخل ہوئے۔ یہ دو منزلہ وسیع و عریض میوزیم آرٹ اور تاریخ کا گھر تھا۔ سات صدیوں کے مال و متاع جس میں اس شہر کی عظمتوں اور عہد کے رنگ حد درجہ مسحور کرنے والے تھے۔ اس کی پکچر گیلری میرے خدایا ایسے کمال کے شاہکار، اسکا مصری حصہ، قبل از تاریخ، لکڑی کے مجسمے، شاہکار پینٹنگز، صفورزہ فیملی کا محل اور کمروں میں دھرا فرنیچر۔

بس زیادہ توجہ تو ابتدائی Lambard آرٹ نے ہی کھینچی۔ دیر تک رو کے رکھا۔ سب سے دلچسپ اور اہم مائیکل انجیلو کا نامکمل پائینٹا Pietà تھا۔ اب پائینٹا کیا ہے؟ کرسٹ کا مردہ جسم اور دکھ کی عکاس کنواری مریم کا مجسمہ جسے مختلف روپ دیئے گئے۔ آرٹ کے اس شاہکار پر کام ہو رہا تھا جب وینچی فوت ہو گیا۔ اس نامکمل کام کی نمائش بھی بڑے انوکھے انداز میں کی گئی ہے۔

میں نے چند لوگوں کو گھوم کر پیچھے سے انہیں دیکھتے ہوئے پایا تو خود کو ایسا کرنے سے نہ روک سکی۔ اس زاویے سے اسے دیکھنا اور آرٹ کے اس رخ کا سامنے آنا کہ مقدس مریم کا عقبی حصہ اپنے بیٹے کے بوجھ کو اٹھانے میں کس اذیت سے دوچار ہے واقعی کمال کا تھا۔

قریب ہی خوبصورت پارک میں برنکا Branca Tower تھا۔ یہ بھی دیکھنے کی چیز تھی۔ 3 یورو کا ٹکٹ لفٹ کے ذریعے آپکو آسمانوں میں لے جاتا ہے۔ جہاں سے آپ میلان شہر کا نظارہ کرتے ہیں۔

میلان شہر کا خاص الخاص تحفہ ڈومو یا دو مو Duomo ضرور تھا مگر یورپ کا چوتھا بڑا کھینڈرل اور اس کا میوزیم بھی میلان کو منفرد بنانے میں اپنا ایک مقام رکھتے ہیں۔ اس کے ساتھ ساتھ ڈومو سکوارڈ دیکھنے اور وہاں کچھ وقت گزارنے کا بھی اپنا مزہ تھا۔ میٹرو کی شور مچاتی، دل دہلاتی تیز اور ہنگامی زندگی کے طوفان سے نکل کر اور کوئی بیس کے قریب سیڑھیاں چڑھ کر جب کھلے

آسمان تلے آئی تو کھیٹڈرل پر نظر پڑتے ہی آنکھیں چمکیں اور باچھیں کھلیں۔

مجھے اس سکوائر میں چھوڑ کر اقبال کو اس جگہ کے قریب ہی کسی سے ملنے جانا تھا۔ خوشدلی سے اُسے اجازت دیتے ہوئے میں نے نکھرے چمکتے آسمان کو دیکھتے ہوئے ایک بار پھر مسرت بھری کلکاری بھری۔

”ہائے یہ خوبصورت منظر، میلان کا لینڈ مارک جسے زمانوں سے ہم اپنے ملک میں کیلنڈروں پر، اخباروں اور رسائل میں چھپا دیکھتے دیکھتے بوڑھے ہو گئے تھے۔ آج اسے مجسم صورت میں سامنے دیکھ کر بھلا آنکھیں کیوں نہ چمکتیں اور باچھیں کیوں نہ کھلتیں۔ کتنی دیر ایک دل فریب سے سحر میں گرفتار اس کے انوکھے طرز تعمیر کو تحسین پیش کرتی رہی۔

کھیٹڈرل میں داخل ہونے کے بڑے آداب تھے۔ بڑا رکھ رکھاؤ تھا۔ لباس کے معاملات میں بڑی سختی اور پابندی تھی۔ شارٹس اور بغیر آستینوں والی قمیضوں کی ہرگز ہرگز اجازت نہیں۔ بڑوں کو تو چھوڑیں چھوٹے بچے بھی دروازے سے ہی دھتکار دیئے جاتے ہیں۔ سچی بات ہے ہمیں تو بڑی خوشی ہوئی تھی۔ بڑی شان سے اندر داخل ہوئے کہ پورے ڈھنپے ہوئے ہیں۔

اب اندر کے اُس نرالے طلسم، انوکھے سحر، حیران کن مجسموں، بلند و بالا ستونوں، انکے وجود سے پھوٹی روشنیوں، نقش و نگاری، جا بجا پینٹنگز انکی تاریخ۔ بندہ تو آنکھیں پھاڑے کہیں فرشوں پر بکھرا ماربل اپنے خوش رنگ نمونوں کے ساتھ، کہیں کھڑکیوں کی بناوٹ، کہیں چھت کی کندہ کاری کو دیکھتے دیکھتے بے ہوش ہونے والا ہو جاتا ہے۔ قربان گاہ کے بلند و بالا حصے، انکی رنگا رنگی یہاں اگر نظروں کو لبھاتی تھی تو تاریخ دل کو تڑپاتی تھی۔

جب یورپ بے شمار چھوٹے چھوٹے ملکوں میں بٹا ہوا تھا۔ اس وقت میلان کے ڈیوک ز اپنے جرمنی اور فرانس کے ہم عصروں کو کچھ ایسا شاہکار بنا کر نہ صرف متاثر کرنا چاہتے تھے بلکہ شمالی یورپ کے بادشاہوں، شہزادوں اور ویٹی کن والوں کی نظروں میں ”میلان“ کو ممتاز اور منفرد بنا کر

دکھانا بھی مقصد تھا۔ انسانی فطرت کی نمائش کے یہ انداز کوئی نئی بات تو تھی نہیں۔ وہ کھیڈرل پر اپنی بھرپور توانائیاں صرف کر دینے کے متمنی تھے۔ قدامت پرست تو میلان کو گوتھک سٹائل پر ہی رکھنے کے خواہش مند تھے مگر ڈیوک زاس پر مطمئن نہ تھے۔ اسی لیے اس کی محرابیں کیا کلس تک کو جدتوں کے ساتھ مزین کر دیا۔

قربان گاہ کے اردگرد کی ساری جگہ باروق سٹائل سے بنائی گئی ہے۔ قربان گاہ پر چمکتی سرخ روشنی میں یسوع کے کراس میں سے ایک پرنیل رکھا ہوا نظر آتا ہے۔ اس مقدس نشانی کو شہنشاہ کونستینین کی والدہ سینٹ ہیلن کوئی چوتھی صدی میں میلان لائی تھی۔ فلسطین پر لکھتے ہوئے میں اس پاکباز خاتون سے بہت اچھی طرح متعارف ہوئی تھی۔

تو 1386 سے یہ جو بننا شروع ہوا تو 1965 تک بننا ہی چلا گیا۔ کہیں نہ کہیں کسی نہ کسی انوکھی چیز کا اضافہ۔ ہمہ وقت ہر قسم کی تبدیلی کیلئے سرگرم۔ اس مسلسل تعمیراتی عمل نے اطالوی زبان کی لغت میں اُس مشہور زمانہ کہاوت کا اضافہ کیا۔
"ایک کھیڈرل کی تعمیر کبھی مکمل نہیں ہوتی۔"

ڈومو میوزیم دیکھنے کو معلوم نہیں کیوں جی نہیں چاہا۔ شاید بروشروں میں دیا گیا مختصر سا تعارف ہی کافی تھا کہ یہ کھیڈرل کی تاریخ کی تصویری صورت ہے۔

”چلو ہٹاؤ ایک تو رومن کیتھولک مذہب کی اتنی مشکل تاریخ سے ماتھا پھوڑو۔ اوپر سے ٹکٹ بھی خریدو۔ ہاں البتہ ایک چیز جو مس کرنے والی نہیں تھی وہ چھت کی سیر تھی۔ 8 یورو کے ٹکٹ کے ساتھ۔ جس کیلئے میں نے سوچا پندرہ دن رہنا ہے۔ کسی بھی دن آکر یہ مزے لوٹ لوں گی۔
ڈومہ سکوائر کلاسیکل یورپی سین ہے۔ یہاں بیٹھنا اور اس بھریے میلے کو دلچسپی سے دیکھنا کتنا دلچسپ کام تھا؟ دو گھنٹے یہاں بیٹھنا ہے۔ شام یہاں کیسے اترے گی؟ اس کے رنگ کس انداز میں بکھریں گے؟ اُسے دیکھنا ہے۔

فی الحال تو ریستورانوں کے سامنے کرسیوں پر بیٹھے لوگوں کا ایک ہجوم نظر آ رہا ہے۔ ہاتھوں

میں ہاتھ ڈالے جوڑے کہیں تصویریں اُترواتے، کہیں چہلیں کرتے بہت اچھے لگ رہے ہیں۔
وہ خاتون آکس کریم کھا رہی ہے۔ کونسی ہے؟ اور کہاں سے ملتی ہے؟ اُس سے پوچھنے جاتی
ہوں کہ دل لپچار ہا ہے۔ اُس نے دائیں ہاتھ کی طرف اشارہ کیا ہے۔ لمبی لائن میں لگ کر اسے خرید
کر لائی ہوں۔ اب یہاں بیٹھی اُسے مزے سے کھا رہی ہوں۔ لطف اٹھا رہی ہوں۔

ایک طرف وکٹر ایمونیل Emmanuel دوم اٹلی کے پہلے بادشاہ کا مجسمہ ہے۔ نظریں
کس جانب دیکھ رہی ہیں۔ تعارف پر جانا کہ عظیم الشان گلیریا Galleria کو دیکھا جا رہا ہے۔
میلان کے شہریوں کی طرف سے شاہ کو تحفہ۔ تبصرہ ہوگا اور ضرور ہوگا کہ یہ محبتوں بھرا تحفہ
ہے۔ نام چکانے کی خواہشوں سے قطعی مبرا۔

شاہ کے بارے تو آنے کے ساتھ ہی متعارف ہو گئی ہوں۔ ایک قابل قدر ہستی جسے
میں نے چاہت بھری آنکھوں سے دیکھا ہے کہ مسز سمتھ سے وعدہ کیا ہوا ہے۔ رات سیلوٹ بھی
اسے اور اس کے ساتھیوں کو ہی تو مارے تھے۔

یہ گلیریا Galleria بھی میلان کا سہل ہے کہ دورویہ چار منزلہ خوبصورت عمارات فابیر
گاس یا اسی ٹائپ کے کسی اور شیشے سے ڈھنٹی چھت کے تلے دورویہ حسن و خوبصورتی سے سجتی ہیں
یوں کہ چلتے چلو۔ دائیں بائیں مڑو۔ تعمیراتی حسن اور شاندار دکانوں کے شیشوں سے چاتیاں مارو۔
یہ عمارات کا وہ سلسلہ تھا جو سب سے پہلے بجلی سے مانوس ہوا۔

یہاں دکانوں میں تانکا جھانکی ضرور کی مگر جیب ڈھیلی نہیں کی کہ چیزیں باوا کے مول لگتی
تھیں۔

گلیریا کی مخالف سمت نکل جاتی ہوں۔ یہاں وہ جڑواں فاشٹ عمارتیں دیکھتی ہوں جو
بڑی نمایاں ہیں۔ مسولینی نے انکی بالکونیوں سے بڑی لفافٹری ٹائپ تقریریں بڑے جوش و خروش
سے کی تھیں۔

یہ بینٹو Benito موسولینی بھی تاریخ میں کیا شے تھا۔ مشہور اور ہر دل عزیز لکھاری،

سوشلسٹ نظریات کا پرچار پر فسطائیت کا بھی بڑا علم بردار۔

کہیں 1922 میں نئی نیویلی بننے والی فاشٹ پارٹی کا سربراہ بنا تو روم پر چڑھائی کرنے پر نکل گیا۔ کالی قمیضوں والے ٹولے پورے اٹلی سے کہیں بندوقوں، کہیں چھروں اور کہیں باورچی خانے کی چاقو چھریوں سے لیس ہو کر روم کی طرف چل پڑے۔ مسولینی ان کا لیڈر تھا۔ جس نے حکومت کو الٹی میٹم دیا کہ وہ ہتھیار ڈال دیں۔ وکٹر ایونیل سوم نے اُسے روم بلایا اور حکومت شرافت سے اس کے حوالے کر دی۔

وزیر اعظم کا تاج سر پر سجانے کے بعد اس کا پہلا کام اپنے فاشٹ ٹولوں کے ساتھ روم کے گلی گلی کوچے کوچے میں مارچ کرنا تھا۔ یہ مسولینی ہی تھا جس نے پوپ کو ویٹی کن سٹی کی مسند پر بٹھایا۔ کیتھولک چرچ نے اپنی دعاؤں میں اطالویوں کو نوازا۔ ترقی کے بہت سے منصوبے پروان چڑھے مگر اس نے خود کو ہٹلر نازی سے بھی جوڑ لیا اور دوسری جنگ عظیم میں گھس گیا۔ ذہنی اور جسمانی طور پر نہ ملک تیار، نہ فوج۔ نتیجتاً جب اتحادی فوجیں 1943 میں سسیلی کے مقام پر اتریں تو مقامی لوگوں نے نجات دہندہ کے طور پر ساتھ دیا۔

یہ اپریل 1945 تھا جب وہ اطالوی مزاحمت کاروں کے ہاتھوں اپنی گرل فرینڈ کے ساتھ گرفتار ہوا۔ انہوں نے دونوں کو گولی ماری اور دنوں میلان کے پبلک سکوائر میں لاشوں کو نائگے رکھا۔

عمارتوں کے چہرے مہرے متوجہ کرتے ہیں۔ ان کے خوبصورت منقش نقوش کچھ سنانے کی کوشش کرتے ہیں اطالویوں کی طرح۔ اس ڈرامے سے جان چھڑاتے ہوئے آگے بڑھ جاتی ہوں۔

اقبال کا فون تھا۔ بتاتا تھا کہ اس کا کام ختم ہو گیا ہے۔ میرا پروگرام کیا ہے؟ مجھے ٹھہرنا ہے یا واپس چلنا ہے۔ لمحہ بھر کیلئے میں نے سوچا۔ اور خود سے کہا۔

”ارے ڈومو میں تو اتنا کچھ ہے کہ پورا دن یہاں گزارا جائے وہ بھی کم ہے۔ لیکن خیراب

واپسی کرتی ہوں۔ ٹکٹوں کے مرحلوں اور میٹرو سے کچھ مزید شناسا ہوتی ہوں اور کل کا سارا دن میلان کیلئے رکھتی ہوں۔

شنا (بھانجی) نے جو شہر کی سیر کروانے والی بس ہوپ اون اور ہوپ آف کا ذکر کیا تھا۔ اس پر چڑھوں اور مزے سے گھوموں پھروں۔ اپنے آپ سے یہ سب طے کر لینے کے بعد اُس سے پوچھنے پر پتہ چلا تھا کہ وہ چنترال ریلوے اسٹیشن پر تھا۔

”چلو رکو تم وہیں۔ میں خود آتی ہوں۔ میٹرو کا سمجھا اور اُسے رابٹے میں رہنے کا کہا اور خود سے کہتے ہوئے کہ اب اس ترقی یافتہ ملک کے اس دریا میں اُترنا ہے تو اپنے زور بازو پر بھروسہ کرنا ہوگا۔ بیساکھیاں کب تک پکڑوں گی۔ ان سے تو یوں بھی بڑی الرجک رہی ہوں۔“

ڈومو Duomo سے تین سٹاپ میٹرو پر میلان کا مرکزی ریلوے اسٹیشن چنترال ہے۔ ٹکٹ کا مرحلہ بہت مشکل تھا۔ مشینوں کے گرد کھڑے لڑکوں سے اقبال کی بات کروائی۔ اس پل صراط کو سمجھتے ہوئے اسے بہت دھیان سے طے کیا۔ میٹرو کی سیڑھیوں کے منہ پر اقبال کو کھڑے دیکھ کر خوشی ہوئی کہ بس اب اگلے مرحلے ایسے ہی رُل کھل کر طے کرتے جانے ہیں۔

اس وقت دوپہر ڈھل رہی تھی۔ میں بھوک تھی۔ یقیناً اقبال بھی بھوکا ہی ہوگا۔ بیس یورو اُسے دیئے کہ وہ کھانے کیلئے کچھ لے آئے۔

اسٹیشن سے باہر سرسبز گھاس کے خوبصورت ذرا سے اُونچے نیچے قطعات ہیں۔ درختوں کی بہت گھنیری نہ سہی مگر گزارے لائق چھاؤں بھی ہے۔ بے کار اور سیاہ فام لوگوں کے ڈیرے بھی یہاں براجمان ہیں۔ تو میں یہیں بیٹھتی ہوں۔ میں نے گھاس پر ٹانگیں پسار لی ہیں۔ شکر ہے یہاں گھاس پر بیٹھنا منع نہ تھا۔ اور جب میں دائیں بائیں دیکھتی تھی تو جانی تھی کہ بہت سے بنگالی چہرے بھی ہیں یہاں۔

لمبی سانس بھری تھی۔ ”کبھی ہم میں تم میں بھی راہ تھی تمہیں یاد ہو کہ نہ یاد ہو۔“

تو جو یہاں بیٹھے ہیں۔ انہیں کیا یاد ہونا ہے؟ وہ تو تب پیدا بھی نہ ہوئے تھے۔ ہاں البتہ

جب بات چیت ہوئی تو خوش بہت ہوئے۔ کوئی انکی زبان بولے، چاہے ٹوٹی پھوٹی ہی ہو اور انکے شہروں کا احوال سنائے تو دل کارا بھارا مضی تو ہوتا ہی ہے۔

اُن سے بات چیت مفید رہی۔ رش والی جگہوں خاص طور پر اسٹیشن اور ڈومہ سکوائر میں میلان کے چوروں ٹھگوں سے ہوشیار رہنے کی بہت تاکید کی۔ حال خلیے سے آگاہ کیا کہ فضول قسم کے پھٹے پرانے کپڑے پہنے، اخبار بیچتے، کہیں کارڈ بورڈ ہاتھوں میں پکڑے جہاں کہیں نظر آئیں محتاط رہیں۔ وینس میں بنگلہ دیشی بہت ہیں۔ وہاں جائیں تو اُن سے مدد لے سکتی ہیں۔

میرے یہ پوچھنے پر کہ یہاں وہ لوگ کن سے زیادہ قربت محسوس کرتے ہیں؟ ہندوستانیوں یا پاکستانیوں سے۔ بڑا مزے کا جواب تھا۔ کسی سے بھی نہیں۔ جس کا جس سے واسطہ پڑا یہ اسکے طرز عمل اور کردار پر منحصر ہے۔ مذہب کسی کھاتے میں نہیں جاتا۔ وطن اور زبان کی ضرورت اہمیت ہے۔ لیکن اس سے بھی کہیں زیادہ انسان دوستی اہم ہے۔

انکی باتوں میں ان کی کم عمری کے باوجود وہ تجربہ بول رہا تھا جس میں انکی ان مشقتوں، ان کے دکھوں، اپنے سے پیاروں کی جدائی کا غم اور پردیس میں ملنے والی اذیتوں کا کرب تھا۔ یہی وہ چیزیں تھیں کہ جس نے چھوٹی سی عمر میں انہیں وہ سب سکھا دیا تھا جنہیں سیکھنے کیلئے اک عمر چاہیے ہوتی ہے۔

اقبال نے جب گھنٹہ بھر بعد آ کر کہنی بھر لمبا برگر میرے ہاتھوں میں تھمایا۔ میں نے ہنستے ہوئے کہا۔

”اس سے اور بڑا نہیں تھا کیا۔“ بمشکل آدھا کھایا گیا۔ آدھا پلیٹ کر بیگ میں رکھا۔ اور جب اقبال مجھ سے میرے پروگرام کی بابت پوچھتا تھا کہ ابھی واپسی کرنی ہے یا کہیں اور کا پروگرام ہے؟ میں نے نقشہ بیگ سے نکال کر کھولا۔ سامنے پھیلا یا۔ مرکزی میلان میرے سامنے تھا۔ اس پر نظریں دوڑاتے ہوئے بولی۔

”اقبال ابھی دیکھا ہی کیا ہے؟ اس کی تو ہر سٹریٹ میں کہیں میوزیم ہے، کہیں آرٹ

گیلری ہے اور کہیں تاریخی چرچ ہے۔ خاص الخاص ٹاورز ہیں، کہیں ونڈو شاپنگ کیلئے بلاتی شاپنگ سڑیٹ ز ہیں۔ میں تو تمہارے بلانے پر یہاں آگئی ہوں۔ وگرنہ تو میں نے شام کو ڈومہ کی صدیوں پرانی کلاسیکل عمارتوں اور گرجوں کے کلسوں سے پاؤں پاؤں اترتے دیکھنا تھا اور آنکھوں کو انوکھی مسرتوں سے بھرنا تھا۔

میں نے باتوں کی سرپٹ بھاگتی گاڑی کو بریک لگا دیئے۔ چند لمحے دائیں بائیں دیکھتی رہی۔ پھر بولی۔

”ارے ابھی سانتا ماریا گریزی St Maria D Grazie چلنا ہے۔ The Last Supper کا دیدار ہو جائے تو کیا کہنے؟ تھوڑی سی مزید تکلیف اٹھاؤ۔ یہ نکلنوں والا مرحلہ بڑا مشکل ہے۔“

اقبال بہت سیدھا سادہ انوجوان تھا۔ پندرہ سال سے یہاں رہتے ہوئے بھی اُسے Last The Supper کا نہیں پتہ تھا۔

نقشے سے ہی تیر تکے چلائے کہ پہلے میٹرو سے ڈومو چلتے ہیں وہاں سے گاڑی تبدیل کرنی ہوگی۔ اب کمرہ مت کسی۔ سچی بات ہے میٹرو کی زیر زمین چیجٹی چنگھاڑتی دنیا دل کو بڑا ہراساں کرتی ہے۔ شاید نہیں یقیناً بڑھاپے میں دل بھی کمزور ہو جاتا ہے۔

ٹامک ٹونیاں مارتے بہر حال جائے مقام پر پہنچے۔ سانتا ماریا گریزی St Maria D Grazi کا یہ چرچ سادگی اور خوبصورتی کا عکاس تھا۔ لوگ باگ کہیں بیچوں پر بیٹھے، کہیں ٹہلتے پھرتے تھے۔ پتہ چلا کہ نکلنوں کی تو مہینوں پہلے بنگ ہوتی ہے۔

اب درخواست کرتی ہوں۔ ترش مزاج سی خاتون تھی۔ فوراً بولی۔

”مشکل ہے بلکہ ناممکن ہے۔“

دوبارہ درخواست کی تو بھی پذیرائی نہیں ملی۔ سوچا چلو ابھی تو کافی دن ہیں میلان میں۔ کوشش جاری رکھوں گی۔ خیر خیرات مل ہی جائے گی۔

تھوڑی دیر وہاں بیٹھی۔ پھر خود سے کہا۔ ”چلتی ہوں۔ آج کا سبق اتنا ہی کافی ہے۔“
 گہری شام بہر حال لطف دینے والی تھی کہ گھر کا ساما حول تھا۔ ایک سادہ سی بہو خدمت
 کیلئے حاضر، ایک پوتی اپنی میٹھی میٹھی باتوں سے بہلانے اور نئی وی لگا کمرہ جس پر چلتے پاکستانی
 چینلز نے پاکستانی ماحول کی رہی سہی کسر بھی پوری کر دی تھی۔ اسی لئے سیڑھیوں کی مشقت بھول
 گئی تھی کہ سکھ کے اتنے پھولوں کے ساتھ اذیت کے کسی نہ کسی کانٹے کا ہونا تو لازم ہے۔
 گو تھ کاوٹ خاصی تھی۔ مگر شام کے ڈھلتے سایوں میں مسز سمٹھ سے ملاقات کے لیے
 جانے کی اپنی خوشی تھی کہ یقیناً فقیر کو کچھ دان پن ملنے کی آس امید ہی تھی۔

ابھی آٹھ نہیں بجے تھے۔ دھوپ کے رنگ بہت ماند پڑ گئے تھے۔ میسرز پر کھڑی میں
 سامنے والے فلیٹ کو دیکھتی تھی جہاں وہ اُستاد میسرز پر کھلی اپنی چھوٹی سی پھلواڑی کو دیکھنے آئی تھی
 اور مجھ پر نظر پڑتے ہی مسکرائی تھی۔ رزنگارنگ پھولوں کے درمیان بیٹھی وہ خود بھی مرجھایا ہوا پھول
 ہی لگ رہی تھی۔ قینچی سے اُن کی کتر بیونت ہو رہی تھی۔

آٹھ بجے میں آہستہ آہستہ سیڑھیاں اُتری اور نیل پر ہاتھ رکھا۔ مسز سمٹھ نے کھولا اور
 مسکراتے ہوئے مجھے اندر آنے کا راستہ دیا۔ نشست گاہ میں بیٹھتے ہی میں نے کہا۔
 ”آپ چائے کافی کے چکر میں نہ پڑیئے۔ میں چائے پی کر آئی ہوں۔ بس باتیں کرنا
 چاہتی ہوں۔“

”مگر مجھے تو پینی ہے۔“ وہ مسکرائیں۔

خجالت سی محسوس کرتے ہوئے میں نے کہا۔

”دراصل آپ کی تکلیف کا احساس ہے۔“

مسکرائیں۔ مجھے محسوس ہوا جیسے میری احمقانہ بات پر مسکرائی ہیں۔ اور کہتی ہوں۔ ”میں تو

گھر کا سارا کام خود کرتی ہوں۔“

شرمندگی مٹانے کی کوشش میں کچھ تو بولنا ضروری تھا۔ پس بغیر سوچے سمجھے بولی۔

”آپ کا گھر بہت صاف ستھرا قرینے سلیقے سے سجا ہوا ہے۔“

”بالعموم ہم بہت صاف ستھرے لوگ ہیں اور اپنے گھروں کو بھی ایسا ہی رکھتے ہیں۔

ہمارے معاشرتی رویے بھی اتنے اُلجھے ہوئے نہیں خاصے سُلجھے سے ہیں۔

باتیں کرتے کرتے وہ رُکیں۔ اُن کا کتا دم ہلاتے ہلاتے ان کے پاس آ گیا تھا۔ چنبیلی

کے سے رنگ اور لمبے لمبے بالوں والا۔ وہ کچھ دیر اُسے محبت بھری نظروں سے دیکھتی رہیں۔ پھر

سلسلہ کلام جاری رکھتے ہوئے گویا ہوئیں۔

یورپ بھر میں خاندانی نظام اپنی منظبوط بنیادوں کے ساتھ صرف ہمارے ہاں ہی تھا۔ گو

اب یہ بھی اپنی ان روایات سے منہ موڑ رہا ہے۔ نئی نسل کی اپنی روش ہے۔ مگر ہم جیسے بوڑھے لوگ

اُن روایات اور قدروں کے ابھی بھی اسیر ہیں۔ ہمیں رشتہ داروں اور عزیزوں دوستوں کے گھروں

میں جگٹھے اچھے لگتے ہیں۔ کھانے کھانے اور گپیں لگانے میں ہم لُطف اٹھاتے ہیں۔ گو ہمارے

بچے بھی ان میں کبھی کبھار شامل ہو جاتے ہیں۔ تاہم پھر بھی اب وہ باتیں نہیں ہیں۔

مذہب کے بارے میں پوچھنے پر کہ یہ آپ لوگوں کی زندگیوں میں کتنا اہم اور دخیل ہے۔

انہوں نے کہا تھا۔ مذہب، خاندان اور کھانا پینا تین چیزیں ایک اطالوی کی زندگی میں بڑی

اہمیت رکھتی تھیں۔ مگر جیسے خاندان منتشر ہو رہے ہیں۔ ویسے ہی مذہب بھی بس اب بوڑھے لوگوں

تک محدود ہو گیا ہے۔ نئے بچوں کے پاس نہ خاندان کے لینے وقت ہے اور نہ چرچ کے لینے۔

اٹلی کا اہم مذہب رومن کیتھولک ہے۔ ویٹی کن بھی یہیں ہے اور پوپ بھی یہیں۔

90% نوے فی صد لوگ اس سے وابستہ ضرور ہیں۔ مگر یہ وابستگی محض نام کی ہی ہے۔ صرف بیس

پچیس فی صد لوگ ہی مذہبی روایات کا احترام کرتے ہیں۔ دس 10 فی صد پروٹسٹنٹ، یہودی اور

اب مسلمانوں کی بڑھتی ہوئی تعداد ہے۔ ہاں البتہ مذہبی جنونیت نہیں۔ رواداری اور برداشت

ہے۔ لوگ دھیسے اور خوش مزاج ہیں۔ اگر کوئی زیادتی کرے تو پھر مزہ چکھاتے ہیں۔

ہم لوگ ہمیشہ یہ بات مد نظر رکھتے ہیں کہ پانی کا شیوہ نیچے کی طرف بہنا ہے۔

لاسکیلا، لاسٹ سپر اور وایا دانتے کی سیر

- ہوپ آن ہوپ آف پرچڑھنا، اترنا اور شہر کو دیکھنا کیا مزے کا کام تھا۔
- لاسٹ سپر لیونارڈو ونچی کا وہ شاہکار ہے جس پر آرٹ ہمیشہ ناز کرتا رہے گا۔
- میلان اور روم کے شہریوں کی نوک جھونک کے قصے کچھ ایسے ہی تھے جیسے ہمارے ہاں کراچی اور لاہور والوں کے ہیں۔



صبح وہی کل والی روٹین دہرائی گئی تھی اس کی تفصیل بھی مزے دار ہے۔ پھر کسی وقت سناؤں گی۔ بس آج میں پلیٹ فارم پر میلان جانے کیلئے اکیلی کھڑی تھی۔ ٹکٹ کا مرحلہ بڑا گنجل دار تھا یا پھر میری بھس بھری کھوپڑی میں نہ گھستا تھا۔ اقبال نے ہی مدد کی۔ ٹکٹ ہاتھ میں پکڑ کر

میں نے اُسے گھر بھیج دیا تھا۔

آج سنا سے پڑھے ہوئے سبق Hop on Hop off کو عملی صورت دینی تھی۔ میلا نو کو دورنو کی عمارت سے باہر آ کر دو پولیس والوں کو پکڑا کہ مجھے سارے شہر کی سُرخ بس میں بیٹھ کر سیر کرنی ہے۔ گائیڈ کریں کدھر جاؤں؟ انہوں نے نیچے جانے اور ATM سے رابطہ کرنے کا کہا۔
”ارے نیچے تو میٹر اسٹیشن ہے۔“

میں بوکھلائی۔ انگریزی ماشاء اللہ انکی بھی ایک نمبری اور سمجھنے کی رفتار میری بھی پوری پوری۔ تو ایسی صورت میں ابہام تو رہتا ہی ہے۔

اب ان کی ہدایت پر عمل کرنے کی بجائے اور لوگوں سے پوچھنے نکل پڑی۔ دونوں نے میری اس کوشش کو دیکھا اور منہ پھیر لیا۔ یقیناً دل میں کہا ہوگا۔
”وہی بدھی جا پرے مر۔“

دو لڑکیاں کھڑی پمفلٹ بانٹ رہی تھیں۔ یہی بات اُن سے جا کر کی۔ ایسی پیاری اور محبت والیاں۔ ایک نے کام چھوڑا اور میرا ہاتھ پکڑ کر نیچے لے گئی۔ سامنے ہی ایک آفس کی پیشانی پر ATM لکھا دیکھ کر لڑکی نے بتایا یہاں آپ کو ہر طرح کی راہنمائی مل جائے گی۔ ATM دراصل میلا ان پبلک ٹرانسٹ سسٹم کا مخفف ہے۔ لڑکی مجھے انکے حوالے کر کے خود چلی گئی۔

سیاحوں سے بھرائے ہوئے آفس میں اب میری یا وہ گونیاں شروع ہو گئیں۔ وہی ڈبل ڈیکر Hop on اور Hop Off کی تکرار۔ انہوں نے قریبی بک شاپ کا راستہ دکھا دیا۔ چلو شکر اُن کے پاس سے بیس 20 یورو کا ٹکٹ ملا۔ ساتھ ہی ہدایت نامہ کہ میٹرو سے صرف ایک اسٹیشن ہے۔
ہائے ٹکٹ لینے کا جانکسل سا مرحلہ۔ چلو باہر نکل کر دیکھوں تو سہی۔ پیدل کتنا چلنا پڑے گا؟ دو تین سے پوچھا۔ کوئی دو فرلانگ کا فاصلہ تھا۔

”تو مولا اس مفت کی فنیک سے تو جان جاتی ہے۔ اب تو ہی اس الٹی بلٹی کا والی وارث

ہے۔“

ابھی کوئی بیس قدم چلی ہوں گی۔ سامنے سڑک تھی۔ بسیں، گاڑیاں رکی کھڑی تھیں کہ پیدل چلنے والوں نے سڑک کراس کرنی تھی۔ دفعتاً جیسے مجھے احساس ہوا کہ سامنے کھڑی سرخ رنگ کی بس ہو پ آن اور ہو پ آف ہے۔

میں نے فوراً ٹکٹ نکال کر عین سڑک کے درمیان کھڑے ہو کر گاڑی کے ڈرائیور کے سامنے لہرایا اور اُسے ملتی انداز میں اشارہ کیا کہ وہ دروازہ کھول کر مجھے بٹھالے۔

پل جھپکتے میں اشارہ ہوا۔ میں نے تیز تیز چلتے ہوئے اسکے کھلے دروازے میں انٹری دیتے ہوئے ڈرائیور اور گائیڈ کی کوچا رہا بارگراشے گراشے Graize (شکریہ) کہا۔

کنڈیکٹر کی نے میرا ٹکٹ لیا۔ چیک کرنے کے بعد بروشر میرے حوالے کرتے ہوئے مجھے سمجھایا۔ اس ہو پ آن اور ہو پ آف کے مخصوص بس سٹاپوں سے شناسائی کروائی۔ میرے اندر کی خواہش ایک ایکی میرے لبوں پر آگئی۔

”میری پیاری بیٹی مجھے Last Supper دیکھنا ہے۔ چرچ پر اتار دیں۔“

بس اسی روٹ پر تھی۔ تھوڑی دیر بعد چرچ کے سامنے سٹاپ پر اتری۔ میں نے چند لمحے رُک کر سٹاپ کی صورت اور ڈیزائن کو ذہن نشین کیا۔ اگلا پل صراط ٹکٹ کے حصول کا تھا۔ مجھے ڈرتھا کہ کہیں کل والی خاتون بیٹھی ہوئی تو بس سمجھو پکا انکار۔

دن بڑا بھاگوان تھا۔ حلیم الطبع سے مرد کو جب مسئلہ بتایا۔ عاجزانہ سی درخواست کی کہ میں تو ونچی کے اس شاہکار کو دیکھے بغیر اٹلی سے جانا نہیں چاہتی۔

اُس نے بغور مجھے دیکھا۔ چند لمحے دیکھتا رہا۔ پھر انتظار کیلئے کہا۔

یہ حیرت انگیز بات تھی مجھے نہیں معلوم یہ سب کیسے ہوا؟ بالعموم ایسا نہیں ہوتا۔ مہینوں پہلے اس کی بکنگ ہو جاتی ہے۔ گنجائش کیسے نکلی؟ میں نہیں جانتی۔ ٹکٹ ملا۔ آٹھ یورو کا جس میں گائیڈ کے پیسے بھی شامل تھے۔ شکر تھا کہ میں نے زبان بند رکھی کہ یہاں آڈیو گائیڈ سے مطلب آڈیو سسٹم تھا ایرفون والا۔

اگر ان لمحوں کے اپنے جذبات کا تجزیہ کروں۔ مجھے احساس ہوتا ہے کہ جیسے میں اس وقت ایک عجیب سے ٹرانس میں جکڑی کھڑی تھی۔ ماحول فسوں خیزی کی سی کیفیت میں ڈوبا ہوا تھا۔ سے کی بنیسیں سیکنڈوں اور منٹوں کے حصار میں گردش کر رہی تھیں۔

بند ایر کنڈیشن کمروں میں خاموشی ہے۔ جہاں خدمت گار کی آواز آپکے گروپ کو دیئے گئے وقت کے مطابق پکارتی ہے۔ آگے کا دروازہ کھلتا ہے۔ عقبی دروازہ بند ہوتا ہے۔ دروازوں کے کھلنے اور بند ہونے کے سلسلے آگاہی کے عمل سے گزارتے ہیں۔

وینچی کا یہ دیواری نقش گری کا شاہکار آرٹ اپنے چونکا دینے والے تعارف کے ساتھ اٹلی کے زرخیز اور سنہرے دور میں وجود میں آیا۔ ایک مذہبی واقعے کو جس طرح آرٹسٹ کی نظر نے دیکھا، اُسے محسوس کیا۔ یہ اس کا حقیقی ترجمان ہے۔ اسے آرٹ کی پوری دنیا میں جس طرح سراہا گیا ہے وہ بھی اپنی مثال آپ ہے۔

ایک مستطیل سفید کمرے میں داخل ہوتے ہوئے میرے دل کی دھڑکن کا حال بے حد عجیب سا تھا۔ سامنے وہ شاہکار آویزاں تھا۔ کچھ اس انداز میں کہ اگر اپنے حواسوں پر بندہ قابو نہ پائے تو لگتا ہے کہ سیدھا تصویر کے اندر جا گرے گا۔ رنگوں اور جذبات و احساسات کا نمائندہ۔

1498 میں اپنی تکمیل کے کوئی چھ سال بعد ہی اس میں ٹوٹ پھوٹ شروع ہو گئی تھی۔

دوسری جنگ عظیم میں چرچ پر بمباری ہوئی مگر دیوار کو کوئی نقصان نہ پہنچا۔

میں سنتی تھی یہ ایک معجزہ ہے۔ آواز میں گھمبیرتا اور سکون ہے۔ مجھے اپنے ہاں کے لوگ یاد آئے تھے جو مساجد اور قرآن پاک سے متعلق معجزوں کی روئیداد بڑے ہی جذباتی انداز میں بیان کرتے ہیں۔ آواز اور لہجے کے جوش بیان میں علم کی دانشمندی کا فقدان نظر آتا ہے۔ بات تو ساری اندر کے عقیدوں کے رولے غولے کی ہی ہے۔ بس ذرا طریقے سلیقے کا تڑکا لگنے سے کہیں زیبائی بڑھ جاتی ہے اور کہیں نہ لگنے سے جھکاپن نمایاں ہو جاتا ہے۔

یہ کھانے کا کمرہ تھا۔ تاحد نظر خود کو نمایاں کرتا۔ میز کے گرد تیرہ لوگ بیٹھے ہیں۔ حضرت

عیسیٰ کے حالی موالی۔ چھ ایک طرف اور چھ دوسری طرف۔ درمیان میں وہ خود تشریف رکھتے ہیں۔ میز پر کھانے کی چیزیں، گلاس اور پلیٹیں دھری ہیں۔

پینٹنگ دراصل اُن لمحوں کی تفسیر ہے جب حضرت عیسیٰ یاس بھرے لہجے میں اسکا اظہار کرتے ہیں کہ ”ہم میں سے ایک ہے جو مجھ سے غداری کرنے والا ہے۔“

کہہ لیجئے یہ شاہکار اسی کا عکاس ہے۔ انکے چہروں پر بکھرے تاثرات، انکے ہاتھوں سے لیکر پاؤں اور وجود کی حرکات میں حیرت، تعجب، دکھ، بے چینی، اضطراب جیسے انسانی جذبات کے ردعمل کا جو اظہار ہے اسکی اس درجہ خوبصورت عکاسی و نچی کا عظیم کارنامہ ہے۔

کہا جاتا ہے جب اُس نے اسے عملی صورت دینے کا سوچا تو وہ سالوں میلان کے گلی کوچوں میں ان بارہ حوالیوں کی شکلوں سے مشابہہ چہروں کی تلاش میں خوار ہوتا رہا۔ جوڈاس Judas کو ہی تلاش میں تین سال لگائے۔

پندرہ منٹ اس تصویر کیلئے۔ اسے تو گھنٹوں دیکھو تو دل نہ بھرے والی بات تھی۔ یہ انسانی نفسیات کی نمائندگی کرتا ایسا تحفہ ہے جسے نہ دیکھنا بڑی محرومی تھی۔ Judas کو جس انداز میں پوٹریٹ کیا گیا ہے وہ بھی اپنی مثال ہے۔ زندگی اور اس کے رنگوں سے بھرا ہوا شاہکار۔

بالمقابل دارکشی کی پینٹنگ بھی تھی۔ اس پر نظریں ڈالیں ضرور۔ سراہا بھی۔ مگر میری آنکھوں میں Last Supper کیلئے ابھی بھی پیاس تھی۔

اب باہر بیچ پر بیٹھی گھونٹ گھونٹ دودھ پیتے کبھی لوگوں پر نگاہیں ڈالتے اور کبھی نقشے کو دیکھتے سوچوں کی گھسن گھریوں میں تھی کہ آگے کیا دیکھنا ہے؟

قریب بیٹھے تین کینیڈین کاٹولہ شاید لیونا رڈ وونچی کا میوزیم دیکھنے جا رہا تھا۔ انہیں بس شاپ کی طرف جاتے دیکھ کر انہی کے پیچھے ہوئی۔ ایسی اوندھی اور عقل سے کوری۔ بکری کے پیچھے پیچھے چلتے اسکے لیے کی طرح۔

سرخ بس آئی تو انکے ساتھ چڑھ گئی۔ جہاں اترے اتر گئی۔ لائن میں لگ کر آٹھ یورو کا

ٹکٹ بھی لے لیا۔ پر اندر جا کر تین چار بالوں نے ہی کوفت اور بیزاری کے سے جذبات پیدا کر دیئے۔ یوں یہ سرا ہے جانے کے قابل ہے۔ یورپ کا سب سے بڑا سائنس اور ٹیکنالوجی کے ارتقاء کا نمائندہ میوزیم ہے جسے اٹلی کی حکومت نے اپنے مایہ ناز بیٹے کے نام کیا ہے۔

اس میوزیم کا ایک حصہ وینچی کی ایجادات کی نمائش کیلئے بھی مخصوص ہے۔ اُس کے ہال اور چیزوں کی نمائش سب کی پیش کش کا انداز خوبصورت اور منفرد سا ہے۔ مگر یہاں اس کے شاہکاروں جو میٹر جی، Metaurgy، فزکس، navigation اور آلات موسیقی وغیرہ سے متعلق تھے۔ بھلا ان کی مجھ جیسی کوڑھ مغز کو کیا سمجھ آتی تھی جو اس فیلڈ کا بندہ ہی نہیں تھی۔ اس لیے جلد ہی باہر نکل آئی تھی۔

اور اب بیٹھی سوچتی تھی کہ پندرہویں صدی کی وسطی دہائی میں پیدا ہونے والے اس فطین شخص کے بارے میں سمجھ نہیں آتی ہے کہ وہ آخر شے کیا تھا؟ فطین انسان کے کمال کی بھی چند ایک جہتیں ہوتی ہیں جن میں وہ اُن کی معراج کو پہنچتا ہے۔ یہاں تو آرٹ اور سائنس کی جس شاخ کو دیکھو وہ اس کی چوٹی پر بیٹھا ہوا تھا۔

وہیں بیٹھے بیٹھے نقشے کو کھولا ضرور۔ مگر اگلا آئیٹم "لیونارڈو کا گھوڑا" دیکھنے سے انکاری ہو گئی۔

”بس بھی بس بہت خراج تحسین پیش کر دیا ہے میں نے۔ وینچی کے علاوہ بہت کچھ اور بھی ہے میلان میں۔“

نقشہ مجھے Monumental Cemetery بتا رہا ہے۔ میں نے اس پر بھی خط تہنیخ پھیرتے ہوئے اپنے آپ سے کہا تھا۔

”مجھے اس یادگاری قبرستان دیکھنے بھی ہرگز ہرگز نہیں جانا۔ میں جانتی ہوں ان مہذب اور سلیقہ مند قوموں کے قبرستانوں کا بھی دیکھنے سے تعلق ہے۔ پھول پتوں کی رنگینیوں، حُسن ترتیب، ذوق جمالیات اور فنکارانہ آرٹ سے سجے یہ اپنی جگہ شاہکار نظر آتے ہیں۔ مگر مجھے پھر بھی

وہاں نہیں جانا۔“

”سچی بات ہے میں تو وہ ہموں کی مٹھٹی ہوئی عورت ہوں۔ ان دنوں تو یوں بھی اوپر والے کی جان نہیں چھوڑتی ہوں۔ وہ بھی کہتا ہوگا۔ کس ماسی مصیبت سے کو اپنی زمین دیکھنے بلا لیا۔ جٹ چھا ڈال لیا ہے مجھے تو۔ چاہتی ہے ہمہ وقت اسی کے ساتھ رہوں اور تو کوئی کام نہیں نا مجھے۔ اتنا ویلا سٹا (فالتو) سمجھتی ہے یہ مجھے۔“

”تو بس بھئی میلان کے ڈاؤن ٹاؤن چلتی ہوں۔ میلان کا مرکز، حد درجہ حسین، اسکی تاریخ و تہذیب سے لدا پھندا۔ اسکی گلیوں میں نکلتی ہوں اور خوب خوب سیر سپاٹا کرتی ہوں۔“

تو جب بس سے اترتی تو ڈومو کا وہ بھریا میلہ اپنی رعنائیوں سے گویا جگمگسا رہا تھا۔ گلیریا یا Galleria کی سہ منزلہ عمارات کے رنگ و روپ اور حسن کو دیکھتے ہوئے خود سے کہتی ہوں۔

”اف کتنی فنکاری کا غازہ انکے منہ ماتھوں پر تھپا ہوا ہے۔ ہائے پہلے تو نظر ہی نہیں آیا تھا مجھے۔“

سیاہ آہنی جنگلوں میں گھری گھلی بالکونیوں کا حُسن دیکھتی اُسے سراہتی اور یہ سوچتی اور افسوس کرتی کہ فضول لیونارڈو سائنس میوزیم پر آٹھ یوروضائع کیئے۔ ہائے اس آٹھ یورو سے میں گلیریا کے ان شاندار ریستورانوں میں سے کسی ایک کے اندر جا کر کچھ دیکھتی، کچھ کھاتی۔ چلو وضائع ہی کرتی پر کچھ مزہ تو لیتی۔

اب چلتے چلتے دفعتاً نگاہ نیچے فرش پر پڑتی ہے تو رُک جاتی ہوں۔ ہائے یہ فرش ہیں کہ جیسے مختلف ڈیزائنوں کے رنگوں بھرے قالین بچھے ہوں۔ محرابی دروازوں کے بالائی ستونوں کی منبت کاری کتنی حسین ہے کہ واری صدقے ہونے کو جی چاہتا ہے۔ اُف گلیریا تو تعمیراتی فن کا شاہکار ہے۔ دکانیں ہیں کہ کروڑوں چھوڑا ربوں کی مالیت کا سامان سمیٹے ہوئے ہیں۔ ہائے مجھ جیسی کو تو اندر جاتے ہوئے بھی ڈر سا لگتا ہے۔

اب چلتی جا رہی ہوں اور آگے کھلے گلیارے سے باہر نکلتی ہوں تو سانس رک جاتی ہے۔

اُف ایسا خوبصورت منظر شاندار عمارتوں سے گھرا میدان۔ ایک جانب اونچے سے پیڈسٹل پر کھڑا یورپ کی نشاۃ ثانیہ کا وہی محبوب جیننس لیونارڈو ونچی اپنی لمبی داڑھی، لمبے چونچے اور اپنا ہائیڈرو انجینئرنگ ہیٹ پہنے وجود میں اپنے علم کی بے پایاں وسعتوں کو حلم اور عاجزی سے سمیٹے آنکھیں جھکائے، ہاتھ ناف پر باندھے گویا جیسے اس خوبصورت لاسکالا اوپیرا ہاؤس کو تعظیم دیتا ہو۔ کمال کی بات ہی تھی ناکہ اُس نے میلان کے نہری سسٹم کو لاک ز Locks کے تحت کیا۔ اس سسٹم نے 1920 تک بڑی کامیابی سے کام کیا۔

نیچے اس کے چارنو جوان شاگرد مختلف سمتوں میں کھڑے ہیں۔ مشتاقانِ دید کا ایک جھوم اس کے گرد گھیرا ڈالے ہوئے تصویر کشی اور کہیں ایک دو پوڈیم کے نیچے لکھی گئی تحریروں کو پڑھنے کی کوششوں میں مصروف ہیں۔

”اللہ اس لاسکالا La Scala میدان کی کیا بات۔ کیسے اسکی گلیاں ایک دوسرے کی بغل میں گھسی اندر ہی اندر جاتی جا رہی ہیں۔ ان میں ان کی خوبصورت عمارتوں کے بلند و بالا سلسلے کتنے دل فریب نظر آتے ہیں؟ یہ عمارتیں کبھی محل تھیں جو اب کہیں آرٹ گیلریاں ہیں اور کہیں میوزیم ہیں۔“

اب بھوک ستا رہی تھی۔ ویجی ٹیبل پیزا لیا۔ کوک کاٹن لیا۔ چھوٹی چھوٹی بائٹ لیتے اور گھونٹ گھونٹ پیتے ہوئے میں ادھر ادھر کے منظروں سے مسرتیں کشید کر رہی تھی۔ اور جب دھوپ زیتونی رنگی ہوتے ہوتے بلند و بالا عمارتوں کے بنریوں پر ٹکنے لگی۔ تب تک میں نے چلتے چلتے میلان کے اس ڈاؤن ٹاؤن کی دائیں بائیں مڑتی گلیوں اور ان کے دہانوں سے پھوٹے مختلف سکوارز دیکھ لیے تھے۔

سے کی ان ساعتوں میں بھی بڑی فسوں خیزی ہوتی کہ انہیں دیکھ کر ایسا ہی لگتا تھا جیسے آپ کسی شہنی کے سرے پر خوش رنگ سا کھلا پھول دیکھ رہے ہوں۔ وہیں بیٹھ جاتی۔ میلان کی تاریخی کہانیاں سنتی۔ پیازہ ڈیلا سکالا Piazza Della Scala میں جا بجا صفورزہ Sforza

خاندان کی کہانیاں بکھری ہوئی تھیں جب وہ میلان پر حکومت کرتا تھا۔ ونچی انکی خواہشوں پر شہر کو خوبصورت ترین بنانے میں اُنکا معاون تھا۔

لاسکیلا Lascaia کی پروقار عمارتوں کا کوئی حُسن تھا۔ نظریں ایک پر نکلتیں تو وہاں سے ہٹانا دو بھر ہو جاتا۔ یہیں دنیا کا وہ مشہور اوپیرا ہاؤس ہے جسے بلاشبہ میلان کا لینڈ مارک کہا جاسکتا ہے۔

La Scala Opera House اگست میں بند تھا۔ پیئرز برگ روس میں اوپیرا دیکھا تھا۔ دوبارہ دیکھنے کی حسرت تھی۔ اب بندہ خود کو کوستا ہی ہے نا کہ جب انٹرنیٹ کے ساتھ جڑتا نہیں تو پھر یہی کچھ ہونا ہے۔ یہاں میوزیم بھی ہے۔ دیکھنے کی تحریک نہیں ہوئی کہ کچھ لوگوں کو تبصرے کرتے سُن لیا تھا کہ بس ایویں سا ہی ہے۔ بعد میں کسی اور بھی سے پتہ چلا تھا کہ نامی گرامی فنکاروں کے ذاتی استعمال کی بس چیزیں ہیں۔ کسی کا ہیٹ، کسی کی ٹینکیں، کسی کے آلات موسیقی۔

اور اب میں پیازہ ڈل ڈومہ کے کھیڈرل کی سیڑھیوں پر بیٹھی ابھی ابھی میکڈونلڈ سے خریدی گئی آئس کریم چامتے ہوئے کتنی مسرور سی ہوں۔ بیٹی سے گھربات ہوئی ہے۔ سب بچے بمعہ اپنے بچوں کے خیر خیریت سے ہیں۔ اندر تک اطمینان اور مسرور کی لہری دوڑ گئی ہے۔ آنکھیں اوپر اٹھا کر نیلی چھت والے کاشکر یہ بھی ادا کر دیا ہے۔ بھلا زندگی کے ایسے خوشگوار ترین لمحات اُس کی عنایت ہی ہیں نا۔ کہ جب آپ اپنی پسندیدہ جگہ پر بھی ہوں اور سکون و طمانیت کی لہریں بھی اندر موجزن ہوں۔

تو شام اب بنیروں پر بیٹھی ہے۔ سامنے فرش پر کبوتروں کی مست خرامیاں جاری ہیں۔ دلبروں کے رنگ ڈھنگ بھی شام کا حُسن بڑھا رہے ہیں۔ ہمیں ایسی چاہتیں نصیب نہ ہوئیں تو بھئی دوسروں کو دیکھ کر جلیں کڑھیں کیوں؟ خوش ہو رہے ہیں۔

تبھی ایک خاندان میرے قریب آ کر بیٹھ گیا ہے۔ پاکستانی نژاد اٹلی میں عرصہ پچیس سال سے مقیم۔ بیوی، بیٹا، بیٹی، شوہر عزیز احمد بڑا گا لڑی قسم کا بندہ۔ پل نہیں لگا تھا کہ یوں گھل مل کر

باتیں کرنے لگا جیسے میں تو اسکی سگی آپا، اُس کے ماں باپ کی پہلوئھی کی اولاد ہوں۔ تاہم تھا تیز بندہ۔ گرم سرد زمانے اور حالات کا چشیدہ، نظر میں وسعت تھی اور دماغی طور پر بہت تیز۔ روم کے قریب اوسٹیا Ostia میں کافی سال رہا۔ پھر میلان چلا آیا کہ یہاں کاروباری مواقع زیادہ تھے۔ کوشش اور جدوجہد کی کہانی تھا وہ۔ تعلیمی طور پر بھی آگے بڑھا اور ہنرمندی میں بھی اپنا سکہ جمایا۔ گاڑی، گھر، ذاتی کاروبار بڑے سکھ میں تھا۔

میلان تو اسکی پوروں پر بیٹھا ہوا تھا۔ اس کا کونسا گلی کوچہ تھا جس سے وہ ناواقف تھا۔ اُس نے فوراً پوچھا۔

”وا یا دانتے Vaya Dante سٹریٹ نہیں گئیں۔“ میرے انکار پر بولا۔

”تو یہاں بیٹھی کیا کر رہی ہیں؟ وہاں جائیے۔“ مجھے اس کے انداز تخاطب پر تھوڑا سا غصہ آیا۔ تنگ کر بولی۔

”میں کھیرتی تھی کھانے کی عادی نہیں۔ ٹھنڈی کر کے مزے مزے سے کھاتی ہوں۔ میلان کا مرکزی حصہ ٹھونھی میں جمی کھیر جیسا ہے۔“

بڑا ہنسا۔ تیز آدمی تھا سمجھ گیا تھا کہ مجھے بُرا لگا ہے۔ فوراً وضاحت کرنے لگا۔

”بھئی کیا بات ہے اُس کی۔ شام کے خوبصورت لمحوں میں جب وہاں اکارڈین بجتا ہے۔ بائیک کی گھوں گھوں فضاؤں میں گونجتی ہیں۔ قدیم کرداروں کے کاسٹیوم پہنے گھومتے پھرتے کردار آپ کے ساتھ تصویریں اترواتے ہیں۔ بہت مزہ آتا ہے سچی وہاں جا کر۔“

”ابھی تو میں کافی دن ہوں یہاں۔ کل روم کیلئے ٹکٹ لینا ہے تو اسے بھی دیکھنے جاؤں گی۔“

بہر حال بندہ دلچسپ تھا۔ اُس نے تو میلانیوں اور رومیوں کے وہ مزیدار قصے سُنائے۔ شمال اور جنوبی سمت کے علاقوں کے اپنے اپنے ورثے کی بڑائی اور تفاخر کی داستانیں۔ روم اور میلان کی آپس کی مقابلے بازیاں۔ بڑی ٹسل رہتی ہے میلان اور روم میں۔ ”ارئے بھئی ویسی ہی

ناجیسی ہمارے ملک میں کراچی اور لاہور والوں کی ہے۔

ساتھ ساتھ اسکی رنگ کمپیٹری نے گویا سماں باندھ دیا تھا۔

”کراچی والوں کو لاہوری پینڈو اور لاہور پنڈ لگتا ہے۔ بس یہی حال ان میلانیوں کا ہے۔ روم والے تو انہیں نری سستی کی پنڈیس اور زمانے بھر کے کاہل نظر آتے ہیں۔ وہ تو منہ پھاڑ کر کہتے ہیں۔ کام کے نہ کاج کے دشمن اناج کے۔ حکومتی نوکریاں کرتے ہیں اور مزے لوٹتے ہیں۔ ایک تو کام کیلئے مخصوص گھنٹے ایمیں بھی ان کی ڈنڈیاں۔

ابھی دفتروں میں آکر بیٹھے ہیں کہ وقفہ آ گیا ہے۔ بندہ پوچھتا ہے۔ بھئی کا ہے کا؟ جی کافی بریک ہے۔ اب کیا ہے؟ یہ لنچ بریک ہے۔ اب ساتھیوں کے ساتھ گپ شپ ہو رہی ہے۔ دوستوں، محبوباؤں، کبھی عزیزوں اور بیوی بچوں کے فون سننے بھی تو ضروری ہیں۔ ارے زے چورا چکے یہ رومی۔ حکومت کے ٹیکسوں پر موجدیں مارتے ہیں۔ یہ ہم میلانی ہیں جو خون پسینہ ایک کر کے حکومت کا ٹیکسوں سے گھر بھرتے ہیں۔“

میرا تو ہنستے ہنستے برا حال ہو گیا۔

اور یقیناً آپ کو نہیں پتہ ہوگا کہ یہاں بڑی زوردار قسم کی جنوبی حصوں سے علیحدگی کی تحریکیں بھی چلتی رہتی ہیں۔ تو اب تصویر کا دوسرا رخ بھی سنیے۔ روم والے بھی دور کی کوڑی لاتے ہیں۔ نخوت سے نتھنے پھیلاتے اور تبصرہ کرتے ہیں۔

”ارے ہٹاؤ ان میلانیوں کو ہم تو ویسے ہی ان ہندسوں میں اُلجھے، ہمہ وقت دو اور دو چار کے چکروں میں پھنسے، ایک سے گیارہ یورو بنانے والوں کو روڈ کرتے ہیں۔ زندگی کا کوئی مزہ ہی نہیں ان کے ہاں۔ کمبخت مارے خود بھی پیسہ کے دُھن چکر میں اُلجھے ہوئے اور شہر کو بھی دُھند کے غبار میں ڈبوئے رکھتے ہیں۔ ہاں اتنا ضرور ہے ہمیں بھی اس کا اعتراف ہے کہ ملازمتوں کے مواقع زیادہ ہیں اس شہر میں۔ میرٹ کا بھی یہ میلانی بہت خیال رکھتے ہیں۔ مگر بھئی کاروبار جو کرتے ہیں ذاتی اور اپنے۔ تو بھئی میرٹ کا خیال نہ رکھیں گے تو اور کیا کریں گے؟

دونوں کو ایک دوسرے سے ڈھیروں ڈھیروں شکایتیں، کہیں غیر مہذب ہونے، کہیں روم کو ایک گندہ شہر سمجھنے اور کہیں میلانی خشک لوگ ہیں وغیرہ۔ مگر اس کے باوجود ایک دوسرے کی خوبیوں کا بھی خوشدلی سے اعتراف کرتے ہیں۔

یہ سب سُننا میرے لیے کتنی بڑی تقویت کا باعث تھا کہ میں جو ایسے ہی حالات کی زخم خوردہ تھی اور نہیں سوچتی تھی کہ ایسی صورت اٹلی جیسے ترقی یافتہ ملک میں بھی ہو سکتی ہے۔ سکواٹر روشنیوں سے جگمگانے لگا تھا کہ دھوپ اپنا بوریا بستر سمیٹ چکی تھی۔ فیملی نے مجھے اپنا کارڈ دیا۔ گھر آنے کی دعوت دی۔ شام بہت خوشگوار رہی کہ مجھے نہ صرف انہوں نے اپنے ساتھ رکھا بلکہ میٹرو سے مجھے اُس گاڑی میں بھی سوار کرا دیا جس نے مجھے چیز اتے پہنچانا تھا۔

میرے خوابوں کا وینس اور میری بونگیاں

- پانیوں میں تیرتا یہ بے حد شاندار اور خوش نما شہر جس کی شہرت دنیا بھر میں حیرت انگیز اور تاریخی ورثے کے طور پر ہے۔
- اٹلی ٹھکوں کے لیے بڑا مشہور ہے۔ بار بار یہ سبق پڑھنے کے بھی اُن کے ہتھے چڑھی۔
- ویپوریٹو پر چڑھنے کی جلدی، جانا کہاں ہے؟ کچھ پتہ نہیں۔ خوب خوب تماشے ہوئے۔



دعا یہ جملے تو وہی روزمرہ والے ہی تھے۔ ہاں البتہ بے حد مانوس مگر اجنبی زمین پر تنے نیلے سائبان پر جمی نگاہوں سے مچکتے شبنم کے قطرے دھیرے دھیرے خوبصورت چہار منزلہ گھروں میں سے ایک کے ٹیرس کے فرش پر گرے۔ ہونٹوں پر تکرار ہوئی۔

”میرے ساتھ رہنا ہے۔ میرا ہاتھ تھامے رکھنا ہے۔ اکیلی ہوں۔ آج وہاں جا رہی ہوں جہاں جانے کے سدا خواب دیکھتی رہی ہوں۔“

پانیوں میں تیرتا یہ خوبصورت، بے حد شاندار، خوش نما، ایک سو جزیروں، سینکڑوں پلوں اور ہزاروں گلی کوچوں والا وینس ادیبوں، شاعروں اور تخیلاتی لوگوں کو ہانٹ کرنے والا۔ بچپن کی کہانیاں کہیں بغداد اور کہیں وینس کے سوداگروں کے گرد ہی تو گھومتی تھیں۔ بڑے ہو کر شیکسپیر سے شناسائی ہوئی۔ مجھے یاد ہے The Merchant of Venice اور The Two Gentlemen of Verona ہاتھوں میں آئیں تو کس شوق و رغبت سے انہیں پڑھا تھا۔ کتنے خواب دیکھے تھے اس وینس کے۔ بڑے ہو کر The wings of the Dove، Italian hours اور The Aspern Papers نے بے حد متاثر کیا۔ وینس ان کہانیوں میں ایک بیک ڈراپ کے طور پر استعمال ہوا ہے۔

ہاں میں تھامس مین Thomas Mann کی کلاسیک کہانی تو بھول ہی گئی۔ Death in venice کیا کمال کی چیز ہے۔

کیسا شہر ہے جس کی شہرت یورپ کے ایک محفوظ کیے گئے حیرت انگیز اور بڑے تاریخی شہر کے طور پر ہے اور جو اب تنزلی کی طرف گامزن ہے۔ جسکی گلیوں میں دوڑتے ندی نالے دیکھ کر ہمیشہ سہل صابری کا شعر یاد آتا تھا

اشک بن کردہ میری چشم تر میں رہتا ہے

عجیب شخص ہے پانی کے گھر میں رہتا ہے

ساتھ میں تھوڑی سی ترمیم بھی ہو جاتی تھی۔ عجیب شہر ہے پانی کے گھر میں رہتا ہے۔

مختصر سا ناشتہ، چائے کاگ اور جام لگا خستہ سا بند نما موسم۔ بیگ کی چیکنگ، ہیلمٹ پہن

کر اقبال کے سکوتر پر بیٹھنا، چیز اتے اسٹیشن پر آنا۔ مشین سے ٹکٹ نکالنے کا مشکل مرحلہ اقبال سر

کرتا۔ اگلے مرحلوں میں طاق ہو گئی تھی۔

آج مجھے میلان شہر کے میٹرو اسٹیشن ریپبلکہ Republica اتر کر نصف فرلانگ پر چنترال اسٹیشن تک جانا تھا۔ مجھے اس میں آسانی محسوس ہوتی تھی۔ میں میٹرو کی زیر زمین بھول بھلیوں سے قدرے خوف زدہ سی رہتی تھی۔ آسان اور سیدھے راستوں پر گووہ چلنے کی مشقت سے زیادہ بھرے ہوئے تھے ترجیح دیتی تھی۔

دورویہ بلندو بالا امارات کے کشادہ برآمدے اس صبح کے سے خالی خالی تھے کہ ریسٹورنٹ ابھی جاگنے کی لکن میٹی کھیل رہے تھے۔

میلان کے مرکزی ریلوے اسٹیشن چنترال کا چہرہ مہرہ بڑا بے رونق سا ہے۔ اندر جدید سفری سہولتوں سے مزین چھوٹے سے چھوٹے اور بڑے سے بڑے ذرائع کے ڈھیر لگے پڑے ہیں اور باہر بڑا اجڑا بجز اس ہے۔ سنا بھی اور پڑھا بھی کہ فاشٹ مسولینی کی یاد میں یہ سوغات رکھی ہوئی ہے کہ دوسری جنگ عظیم میں بیچارہ پور پور زخمی ہوا تھا۔ اس کے چہرے مہرے کی پلاسٹک سرجری قصدا نہیں کی گئی۔

وینس کیلے ٹکٹ لینے کی پوچھ گچھ کے مرحلے سے ابھی دو چار بھی نہ ہو پائی تھی کہ ٹھگ کے ہتھے چڑھ گئی۔ ایسا ہونا ضروری تھا۔ ایک تو لباس اعلان کرتا تھا۔ دوسرے چہرے پر اڑتی ہوئیاں راز کھولتی تھیں۔ نوجوان خوش شکل سے لڑکے نے قریب آ کر پوچھا۔

”کہاں جانا ہے؟“ وینس کو اطالوی زبان میں وینیزیسیا کہتے ہیں۔ اسے رٹ کر چلی تھی۔ اسی لیے بڑے اعتماد سے کہا گیا۔

مگر اٹلی ٹھگوں کیلئے بھی تو بڑا مشہور ہے۔

بہر حال مدعا جان کر اُس نے آنکھیں اور دل میری راہوں میں بچھاتے ہوئے مجھے ٹکٹ آفس تک جانے ہی نہ دیا۔ خود کار مشینوں کے پاس لے آیا۔ فسٹ کلاس، سیکنڈ کلاس سوال ہوا۔ کنجوس اور کفایت شعار عورت نے فوراً پوچھا تھا۔

”تھرڈ کلاس نہیں ہے کیا؟“ زور دار قسم کا NO تھا۔ خود کو لعن طعن کی کہ اوقات دکھانی کیا

ضروری تھی؟ 37 یورو دیکھئے۔ پچاس یورو کا نوٹ بیگ سے نکالا۔

لڑکے نے حکم دیا ”مشین میں ڈالو۔“

تعمیل کی۔ دوسری طرف سے دس کا نوٹ نکالا۔ دوبارہ شاہانہ انداز میں کہا گیا۔

”پکڑو۔“

میں تو پہلے ہی جھپٹا مار کر نوٹ کو قابو کر چکی تھی اور تین سکوں کی بھی منتظر تھی۔ ٹکٹ باہر نکالا۔

لڑکے نے اُسے میرے ہاتھ میں تھمایا۔

ٹن ٹن موسیقی کی جھنکار کے ساتھ تین سکے باہر نکلے اور ساتھ ہی برقی انداز میں لڑکے کے

ہاتھوں نے انہیں دبوچتے ہوئے مجھے اشارہ کیا۔

”آئیے۔“

دو تین خود کار برقی زینوں سے چڑھاتے تیز رفتاری سے تقریباً دوڑاتے مجھے ایک بڑے

سے ہال کے دروازے پر دھکیلتے ہوئے بولا تھا۔

”آگے جانے سے میرے پر جلتے ہیں۔ گاڑی پلیٹ فارم پر کھڑی ہوگی۔ جائیے۔“

میں نے ہونٹوں کی مانند اُسے دیکھا تین یورو کے عوض میں نے تو سمجھا تھا کہ وہ مجھ

مبارانی کوڈ بے میں بیٹھا کر آئے گا۔ مگر مسئلہ یہ تھا کہ اساطیری کہانیوں کے یا جوج ماجوج کی طرح

دوسپا ہی شیشے کے دونوں دروازوں پر کھڑے تھے اور مسافر کے سوا ہر ایک کا داخلہ ممنوع تھا۔

اندر قدم دھرا۔

ایک عظیم الشان عماراتی سلسلہ جس کا بیشتر حصہ آہنی و فولادی راڈوں اور ستونوں پر کھڑا

ایک خوبصورت لابی کی صورت لینے جس کی قوسی سفید فابریکاس والی چھت نے پورے ماحول کو

روشن کر رکھا تھا میری آنکھیں پھاڑ رہا تھا۔

دنیا بھر کی خوبصورتیوں، بد صورتیوں کے نمونوں اور دائیں بائیں بھاگتی تنگی حسین ٹانگوں،

عریاں گداز سینوں کی بڑی بہاریں تھیں یہاں۔ عباہوں، حجابوں میں لپٹی عورتوں اور لڑکیوں کی بھی

نمائندگی تھی۔ ان سبھوں کے ساتھ ساتھ بے شمار کاروباری سلسلوں کو بھی عمارت اپنے پیٹ میں سمائے ہوئے تھی۔ کوئی نو کے قریب لابی سے جڑے ٹریک ہونگے جن میں سے کچھ پر گاڑیاں کھڑی اور کچھ خالی نظر آتے تھے۔

ایک نفسا نفسی اور بھاگ دوڑ کا عالم تھا۔ جس میں شامل ہونے کی میری کمی تھی۔ سو خیر سے میری آمد کے ساتھ وہ پوری ہو گئی۔ سب سے زیادہ ڈر ہائے کہیں ٹرین چھٹ نہ جائے کا تھا۔ یہ تھوڑی کہ گاڑیاں کم تھیں۔ ہر گاڑی کے چلنے کا درمیانی وقفہ صرف گھنٹہ بھر کا تھا۔ مگر اُس کے چھٹنے کی صورت میں کٹوتی بھی ٹھیک ٹھاک ہوتی تھی۔ پیٹرز برگ روس میں ایسے ہر جانے بھر چکی تھی۔ پرانی تاریخ یہاں دہرانا نہیں چاہتی تھی کہ مہر انساء ساتھ نہیں تھی۔ ہر جانہ پورا کا پورا میرے پیٹے پڑ جانا تھا۔ اسی لیے ٹکٹ ہاتھ میں پکڑے جا زکاری کیلئے بھیک منگلوں کی طرح بھاگتی پھرتی تھی۔ اسے پکڑ، اُسے کھینچ، کوئی موٹڈھے مارتا آگے بڑھ گیا۔ کسی نے بے اعتنائی سے دیکھا۔ کسی نے توجہ تو دی مگر خاک نہ سمجھا۔ ہاں ایک سوڈانی مہربان سے بچے نے انفرمیشن بورڈ تک لے جا کر سمجھایا اور کہا۔

”اطمینان سے بیٹھ جائیے۔ گاڑی جانے میں ابھی پورا ایک گھنٹہ باقی ہے۔“

اب ارد گرد نظریں دوڑائیں تو کہیں چھوٹے سے چھوٹا بیچ کا کوئی ٹوٹا تک نہ تھا۔ زمین پر ایک جگہ پھسکڑا مار کر بیٹھ گئی اور قدرت کی رنگینیاں دیکھنے لگیں۔ بوڑھی عورتیں تھیں کہ مانو جیسے اسکیٹنگ کے پہیوں پر چڑھی ہوئی ہوں۔

بھاری بھرا کم اٹیچی کیس ایک ہاتھ سے گھسیٹتے ایک نابینا عورت دوسرے ہاتھ سے سفید چھڑی لہراتے جیسے ہوا کے گھوڑے پر سوار حیرت زدہ کرتی تھی۔

خود پر لعنت بھیجی۔ ”کمبخت دیکھ اور سبق سیکھ۔ تجھے تو ایسے ہی گجراہٹ کے دورے پڑ رہے ہیں۔“

پرفطرت سے مجبوری کا کیا کیا جائے۔

پھر جیسے شلووار قمیض نے کام کر دکھایا۔ اُن اجنبی فضاؤں میں اپنائیت کی خوشبو میں لپٹی ایک

آواز نے متوجہ کیا۔

”کہاں سے ہیں؟“

حیرت سے پوچھنے والے کو دیکھا ایک خوش شکل پیارا سا لڑکا صفائی کرتی گاڑی میں بیٹھا دیکھتا اور پوچھتا تھا۔

اب جواب، پھر سوال اور اپنی مشکل کو بتانے کے سلسلے میں جانی کہ لڑکا جانندھر سے ہے۔ دلداری کے بیٹھے بولوں سے ”ابھی آتا ہوں اور سمجھاتا ہوں گہرا میں نہیں“ جیسے الفاظ نے گہرا ہٹ تلخی اور پریشانی میں پھینکتی جان پر اطمینان کی بوند باندی کی جیسے پھوار برسائی۔

چند ہی لمحوں بعد وہ مجھے لینے انفرمیشن بورڈ کے سامنے کھڑا تھا اور میں ٹکٹ ہاتھ میں لینے سبق پڑھتی تھی۔ گاڑی کا نمبر موجود تھا۔ وینس جانا ہے۔ لکھا ہوا تھا۔ کس پلیٹ فارم پر اسے آنا ہے۔ اس کا اندارج از خود ہی پندرہ منٹ پہلے ہو جانا تھا۔ آدھ گھنٹہ باقی تھا اور گاڑی بورڈ پر بہت نیچے تھی۔ گزرتے ہر لمحے میں اسے اوپر آتے چلے جانا ہے۔

”چلو اللہ سب اسباب ہے۔“

ابھی لفظ اندر سے نکل کر ہونٹوں پر آئے ہی تھے کہ خوبصورت نقش و نگار والی چار عربی لڑکیاں عبا یوں اور حجاب میں لپٹی اپنی ماں کے ساتھ نمودار ہوئیں۔ فو ا لپک کراھلا وسہلا و مر جبا کہا۔ سعودی تھیں۔ پاکستان کا سن کر ماں بیٹیوں نے محبت بھرے جذبات کا اظہار کیا۔ انہیں بھی وینس جانا تھا اور گاڑی بھی وہی تھی۔

اب جیسے گم گھپ اندھیرے میں ننھی منی سی قندیلیں جل انھیں۔ باتیں ہونے لگیں۔ لمحوں کی لطف اندوزی مسرور کرنے لگی۔

تبھی سوڈانی لڑکے نے ہاتھ پکڑا اور گھسیٹنے لگا کہ گاڑی پلیٹ فارم پر کھڑی ہے۔ اب وسو سے بھی ساتھ ہی چلنے لگے تھے کہ سعودی لڑکیاں تو وہیں اطمینان سے کھڑی ہیں۔

اسی گاڑی میں انہیں بھی تو سوار ہونا ہے۔ شیطان کی آنت کی طرح لمبی گاڑی، جتنی لمبی اتنی

ہی خوبصورت اور شاندار بھی۔ نو نمبر ڈبہ کہیں پچھواڑے میں ٹنگا ہوا تھا۔ جو نہی نو کا ہندسہ نظر آیا۔ جیسے پارے کی طرح تھرکتے مچلتے دل کو قرار آ گیا۔ زینے پر قدم دھرنے سے قبل مڑی۔ سوڈانی بچے کی چھاتی پر بوسہ دیا۔ پانچ یورو اسکی مٹھی میں تھمائے۔

اب شکر کرتی اندر داخل ہوئی۔ سیٹ ڈھونڈی۔ بیٹھی اور بڑا لمبا سگھ بھرا سانس اندر سے نکالا۔ ڈیڑھ گھنٹے کا ذہنی اضطراب اور جسمانی دوڑ دھوپ دونوں کو سکون مل گیا تھا۔ سیٹیں آمنے سامنے تھیں۔ درمیان میں کھلنے اور بند ہونے والی چھوٹی سی میزیں من چاہے کاموں کیلئے۔

ٹرین کا سفر بچپن ہی سے بڑا ہانٹ کرتا ہے۔ دادی کے پاس سمندری جاتے تو ہمیشہ ٹرین پر جانے کی ضد کرتے۔ کھانے پینے کی چیزوں کیلئے دنوں پہلے پروگرام بناتے۔ آج وہی پرانے منظر نئی جہتوں کے ساتھ سامنے تھے۔

گاڑی نے اڑان بھرنے میں ذرا سی دیر ہی نہ کی۔ چلی تو ساتھ ہی کھانے پینے کے موڈ رن پٹارے کھل گئے تھے۔ دائیں بائیں سبھوں کی منہ ماری شروع ہو گئی تھی۔ اپنے بچپن میں ہم ایسی صورت پر ہانکیں لگاتے تھے۔ راجے راجے کھاندے، تے بلیاں بلیاں چاہتدیاں۔ تو آج برسوں بعد وہی صورت سامنے تھی کہ راجے کھا رہے تھے اور بلی حسرت سے انہیں دیکھ رہی تھی اور خود کو کو سے چلی جا رہی تھی۔

”کبخت کچھ زندگی سے لطف اندوز ہونا بھی سیکھ لے۔ ہر دم لکھنے اور کہانیوں کے چکر میں ہی پڑی رہے گی۔ کیا تھا جو اپنی بدحواسیوں سے نکل کر ذرا سا ادھر ادھر دیکھتی۔ اتنے خوبصورت ریسٹورنٹ۔ اتنی کھانے پینے کی چیزیں۔ کچھ لوگ ہوتے ہیں نا جنکے مقدر میں بہت کچھ ہوتے ہوئے بھی کچھ نہیں ہوتا۔ بس تم انہی لوگوں میں سے ہو۔“

پانی کے گھونٹوں سے اندر سے اٹھتی اس پھنکار کی جلن کو کم کرنے کی کوشش کرتی اور یہ بھی عہد کرتی کہ واپسی پر ایسا نہیں ہونے دوں گی۔

ہمسایوں کا جائزہ لیا۔ سامنے درمیانی عمر کی عورت اپنے سات، آٹھ سالہ بیٹے کی بلائیں

لینے اور وقفے وقفے سے اُسے کھلانے پلانے میں جتنی ہوئی تھی۔ تین بچوں کی ماں پہلوٹھی کی لڑکی جو ابھی ابھی ماں کے بیگ سے اپنی پسند کی چیزیں لے کر اپنی سیٹ پر گئی۔ اس سے چھوٹا لڑکا اور تیسرا یہ پیٹ کروڑی (یعنی آخری) جسکی ماں اور ماں کی اس کے ساتھ لاڈیوں کی انتہا نہ تھی۔

خاتون میلان کے ہیلتھ ڈپارٹمنٹ میں پرسونل آفیسر تھی اور چھٹیوں میں پاڈوا Padua بہن کے پاس جا رہی تھی۔ پاڈو وینس کا نزدیکی علاقہ تھا۔

ساتھ والی نے لیپ ٹاپ میز پر رکھ لیا اور کام کرنے لگی۔ تھوڑی دیر بعد فروٹ سلاد کا ڈبہ نکالا اور کام کے ساتھ ساتھ کھانا پینا بھی شروع ہو گیا۔

تھانہ یہ معدہ و نظر کا امتحان۔ میرا بھوکا اندر بلبلانے لگا تھا۔ منہ ماری کی عادت تڑپنے لگی تھی۔ میرے اور سہ ماہیروز کے بیگوں میں ہمیشہ کچھ نہ کچھ ہوتا۔ نٹس Nuts اپنی کسی نہ کسی صورت میں۔ چھوٹی الائچی یا کوئی گولی ٹافی۔ ہمارا ٹولہ اس منہ ماری اور تبصروں کیلئے بڑا مشہور ہے۔ مگر تم ظریفی اب بیگ میں کچھ بھی نہ تھا۔

ماں نے بچے کا ایک بار پھر منہ چوما تھا۔ میں نے خاتون سے پوچھا۔ (شکر ہے وہ انگریزی بولنے اور سمجھنے میں بہتر تھی) کہ اُس کے اتنے پیارے بچے جو ان کو جب گھر سے چلے جائیں گے۔ کیا وہ اُس وقت کے بارے میں کبھی کچھ سوچتی ہے؟ اس کے جواب نے میرے لینے سوچ کے دروازے کھولے کہ وہ سادہ مگر جذباتیت سے عاری لہجے میں بولی۔

”ایسا ہونا تو قدرتی ہے۔ بچوں نے بڑے ہو کر اڑائیں تو بھرنی ہیں۔ کوئی انہیں باندھ تھوڑی سکتا ہے۔“

ہم جیسی جذباتی مشرقی ماؤں کیلئے لمحہ فکریہ ہے نا یہ بات۔

ڈھائی گھنٹے کے اس سفر میں راستے اور آبادیوں کی خوبصورتیوں میں تقابلی جائزے لینا تو حماقت تھی کہ کہاں راجہ بھوج اور کہاں گنگا تیلی؟ پر بندہ اس ناہنجار دل کا کیا کرے جو آہیں بھرنے سے باز نہیں آتا۔ سچ تو یہ تھا کہ اس وینس اور بعد کے سفروں سے میں یہ ضرور جانی تھی کہ یہاں

انسانی ہاتھوں نے اپنی محنت و لگن سے ماٹھے سے خدائی حُسن کو چار چاند لگا دیئے ہیں۔ مٹی تو کہیں نظر نہیں آتی تھی۔ فصلوں میں زیادہ مٹی پر دان تھی۔ قامت میں بھی خاصی چھوٹی تھی۔ جھیلوں اور ندی نالوں کا پانی ہرا کچور تھا۔ تو وینس پر جب ٹرین رکی میں نے فضا پر ایک محبوبانہ نظر ڈالتے ہوئے خود سے کہا۔

”تو تو نے مجھے اپنے خوابوں کا شہر دکھانے کا انعام دے ہی دیا۔“

پیٹ دہائیاں دے رہا تھا۔ وینس کے ریلوے اسٹیشن کے ٹرمینل کے ساتھ ہی شاپنگ مال تھا۔ دنیا کا سیاح ٹوٹا پڑا تھا۔ ریسٹورنٹ کے خود کار کھلتے دروازے سے اندر داخل ہو کر میں نے ویجی ٹیبل پیزا لیا۔ کیلے خریدے، دودھ کی بوتلیں لیں، پانی لیا اور باہر نکھی کر سیوں میں سے ایک پر بیٹھ کر کھانے میں جت گئی۔

اب باہر نکلنے اور وہ سب کچھ دیکھنے کی بے چینی تھی۔ کسی راہ چلتے سے کشتیاں اور نہر کہنے کی دیر تھی کہ لمبے سے بازو نے راستہ دکھا دیا۔ شیشے کی دیواری سائز کے دروازے سے باہر کا منظر اتنا مانوس سا کہ قدم ٹھٹھک گئے۔ آنکھیں چمک گئیں اور چہرہ کھل گیا۔ وینس کا لینڈ مارک گھاٹ ویپوریٹی (پانی کی بسوں) Waporetta (پانی کی بسوں) چھوٹے سیٹروں، سادہ کشتیوں، گنڈولوں اور پل سے ذرا دور کروڑوں سے بھرا نظر آتا تھا۔ مختلف کمپنیوں کے بنگ آفسز کے سامنے لوگوں کے ہجوم کھڑے تھے۔ دس بجے کی دھوپ اپنی تمام تیز یوں کے ساتھ پورے منظر پر پھیلی آنکھوں کو چندھیاتی تھی۔ پل بھر کیلئے میں نے سوچا کہ میں نقشے لوں اگر کوئی کتابچہ مل جائے تو اُسے خریدوں۔ اب دوبارہ اسٹیشن کی عمارت میں داخل ہوئی۔ نقشے ضرور ملے مگر سب اطالوی زبان میں۔

اب جیسے کسی کشتی، کسی ویپوریٹو vaporetto (آبی کشتی) میں چڑھ جانے کی جلدی تھی۔ سو بغیر سوچے سمجھے ٹکٹ لینے والی قطار میں جا کھڑی ہوئی۔ نہ یہ معلوم کہاں جانا ہے؟ بنگ کرتی لڑکی سوال کرتی ہے۔ جواب کیلئے آئیں بائیں شائیں ہے۔ اُس نے سوچا ہوگا۔

”پاگل ہے مائی۔ ٹکٹ پکڑاؤ۔ مجھے کیا بھاڑ میں جائے۔“

سات یورو کا ٹکٹ ہاتھ میں پکڑے آبی بس میں چڑھ گئی۔ گھبراہٹ بھی سوار ہے۔ منزل کا کوئی تعین نہیں۔ ایک نوجوان جوڑے پر گمان گزرا کہ دیسی ہے تو درخواست کی کہ کچھ گائیڈ کریں۔ جوڑا تو انڈین تھا مگر تھا امریکی۔ موج میلے کیلئے آیا تھا۔ بیچاروں کو ڈر پڑ گیا کہ بدھی عورت کہیں کباب میں بڈی بن کر اُنکے گلے میں نہ پھنس جائے یا کمبل بن کر چمٹ نہ جائے۔ پتہ ہی نہ چلا کب کھسک گئے۔

اب گھبراہٹ کا شکار پھر عرشے سے اندر چلی گئی کہ چلو جو ہوگا دیکھا جائیگا۔ ایک بے حد پیاری لڑکی نے فوراً کھڑے ہو کر اپنی سیٹ پیش کی۔ ساتھ بیٹھی اسکی معمر والدہ نے میری قمیض کے دامن اور بازوؤں کے کنارے پر لگی نیل کو پکڑ کر دیکھا اور سراہا۔ میں نے کچھ جاننا چاہا مگر معلوم ہوا کہ سونز لینڈ سے ہیں اور انگریزی میں کورے ہیں۔ چلو قصہ ختم۔

اب شیشوں کے باہر کے منظروں کو دیکھتی ہوں۔ کہیں نہر کا پاٹ بے حد چوڑا اور کہیں کم نظر آتا ہے۔ موہ لینے والی عمارتوں سے مزین ایک جزیرہ سامنے آتا ہے۔ کچھ اترتے ہیں۔ کچھ چڑھتے ہیں۔ پوچھتی ہوں۔ کسی کا پتہ چلتا ہے۔ کسی کا نہیں۔ گھبراہٹ ہے کہاں جا رہی ہوں؟ دائیں بائیں، کہیں رنگوں و روغن سے آراستہ پیراستہ عمارتیں، کہیں گتھی ہوئی کندہ کاری سے منہ ماتھا سجائے چرچ، کہیں خستگی اور کہن سالی کے ہاتھوں گھرے تھکے اور شکستہ دم گھر۔

پھر جیسے ایک خوبصورت منظر میری آنکھوں کے سامنے آیا۔ عمارتوں کی اتنی رنگینی بالکونیوں کے ستون موہ لینے والے، اُن کے ساتھ لٹکے پھولوں کے گچھے۔ ہر عمارت اپنے جداگانہ طرز تعمیر کا نمونہ۔ اور جب لوگ اتر رہے تھے۔ میں نے بھی تعاقب کیا تھا۔

یہ Cad-ora تھا۔ تھوڑی سی تاریخ جانی کہ 1421 اور 1440 کے درمیان مرینو Marino Contarin تاجر نے اسے آباد کیا۔ اس کا خصوصی تاریخی محل گولڈن ہاؤس تھا۔ یہ وینس کی سب سے قدیم ترین سوغات نہر کے کنارے پر وینس کے مخصوص گوتھک طرز تعمیر کی جھلکیاں مارتی تھی۔ تین منزلہ اس محل کی بالکونیوں کے ستون، ان پر کی گئی کندہ کاری نظروں میں

گھب گھب جاتی تھی۔ داخلہ بذریعہ ٹکٹ ہوا جو پانچ یورو کا تھا۔ کاؤنٹر پر بیٹھی لڑکی نے آڈیو گائیڈ کا پوچھا۔ انکار کیا۔

کمرے اور صحن کی زیبائش میں بہت سی تہذیبوں کے رنگ گھلے ہوئے تھے۔ باز نطنی آمیزش کے ساتھ اسلامی ٹیچ بھی نظر آتا تھا۔ بالکونیوں کے جھروکے، صحن، دیواری کنگرے، ستونوں پر بکھری آرائشی بلیس سب اس کی گواہی دے رہی تھیں۔ ایسا ہونا قدرتی امر تھا کہ یہی وہ زمانہ تھا جب عثمانی سلطنت اپنے عروج کی طرف گامزن تھی۔ تاجروں اور کاروباری لوگوں کے سفر ہی تہذیبوں کے دلکش امتزاج کے مرہون منت ہوتے ہیں کہ جو چیزیں انہیں کہیں بھاتی ہیں۔ وہ انہیں اپنے ملکوں میں رواج دیں۔ اوپر کی منزل میں آرٹ گیلری تھی جسے میں نے زیادہ نہیں دیکھا۔ سچی بات ہے بے طرح قسم کی گھبراہٹ سر پر سوار تھی کہ ابھی ٹھہرنے کا بندوبست بھی کرنا ہے۔ کوئی ڈیڑھ گھنٹہ اس کی ملاحظہ گلیوں میں گزارنے کے بعد سوچا تھا میں واپس جاؤں۔ ٹھہرنے کا بندوبست کروں۔ نقشے ڈھنڈوں، دیکھوں کہ مجھے کیا کیا دیکھنا ہے؟

اب سچی بات ہے نرمی اُلو کی پٹھی تھی نا کہ اتنی عقل نہیں آئی کہ یہاں جہاں پھر رہی ہوں وہاں بھی ہوٹل ہی ہوٹل ہیں۔ یہیں کہیں پتہ کر لوں۔ مگر نہیں، جی۔ گھبراہٹوں نے یرغمال بنایا ہوا تھا۔ ہنری جیمز کی "Italian Hours" میں اس مشہور زمانہ کہاوت "The Luxury of loving Italy" کا بہت بار اعادہ ہوا تھا۔ جیمز نے اس لکڑی کے ہر ہر لمحے سے لطف اٹھایا۔ میں یہاں مصیبت میں پھنس گئی ہوں۔ ایسا نہیں کہ میں اپنی کوتاہیوں کو دوش نہیں دیتی ہوں۔ اب علامہ کو ہی دہراتے ہوئے کہتی ہوں کہ زمانے کے انداز بدلے گئے۔ نئے سازوں اور نئے رنگوں سے شناسائی مسئلہ بن گئی ہے۔

بیگ میں سنبھالا ہوا ٹکٹ نکالا۔ خیال تھا کہ یہی چلے گا۔ واہ گھرنوں پھولی۔ بنگ آفس کی کھڑکی سے جھانکتی لڑکی نے پوچھا۔

”جانا کہاں ہے؟“

بوتلوں کی طرح سے جواب دیتی ہوں۔ ”جہاں سے آئی تھی۔“
 لڑکی ہنس پڑی تو اپنی حماقت کا احساس ہوا۔
 تجل سی مسکراہٹ چہرے پر بکھیری ”ٹرین اسٹیشن۔“
 ”سات یورو۔“

ایک لفظ بولے بغیر سکے تھما دیئے۔

اب تھوڑے سے سکون سے جگہوں کو پانیوں میں تیرتے دیکھتی اور انکے ناموں کے اعلان سنتی رہی۔ پلے لکھ نہ پڑا کہ نام ہی اتنے مشکل تھے۔ پھر الٹی پلٹی سوچیں پانیوں کے بہاؤ کے ساتھ ساتھ بننے لگیں۔ ہوٹل کو کھوجنا ہے۔ ہائے کہیں اسٹیشن کے آس پاس ہو، ہائے کوئی ہاتھ نہ ہو جائے۔ خوف کی بڑی اونچی لہر اٹھی تھی۔ سر جھٹکا۔

یاد آیا تھا بنگلہ دیشتی یہاں بہت ہیں اُن سے راہنمائی لوں۔ شام تک قابل ذکر جگہیں دیکھوں اور پھر گاڑی پر چڑھ جاؤں۔ دل نے تجویز کو پسند کیا۔ تو سب سے پہلے ٹکٹ لینا چاہیے۔ ارادوں کی گھسن گھیریوں سے نکل کر دیکھا تو سامنے اسٹیشن کی مخصوص عمارت نظر آئی تھی۔ اطمینان سا اندر اُترا کہ چلو ایک جھٹک سے تو آشنائی ہوئی۔ بنگ آفس کہاں ہے؟ پوچھتے کھوجتے اندر داخل ہوئی اور سیدھی دھت مارتی کاؤنٹر پر خاتون کے سر پر جا سوار ہوئی۔
 ”پلیز“

چہرے پر جانے بدحواسیوں کے کیسے کیسے سائے ہو گئے۔ لہجے میں گھبراہٹ کے تاثر کا چھلکاؤ ہوگا۔ خاتون نے کوفت اور بیزاری سے نگاہ پلٹا کر دیکھا اور ہاتھ کے اشارے سے انتظار کا کہہ کر اپنی مخاطب کی طرف متوجہ ہو گئی۔ اب جو دیکھا تو چھوٹی سی لائن میں لوگ کھڑے مجھ اوندھی کو تمسخر سے دیکھتے ہیں۔

”ہوں پوری اُلو کی پٹھی۔“

خود کو کوسا۔ ذرا فاصلے سے ایک سلو نے مرد نے قریب آ کر اُردو میں کہا۔

”ٹوکن لیجیے۔ جی چاہے تو لائن میں کھڑی ہو جائیں یا کہیں بیٹھ جائیں۔ آپ کا نمبر سامنے زیپر پر جو نہیں آئے گا آپ نے فوراً اُس کا ڈنٹر پر چلے جانا ہے۔“

شکر یہ کہتے ہوئے جانا کہ بھارتی نژاد سریش امریکی ریاست ٹیکساس سے بیوی کے ساتھ سیر کیلئے آیا ہے۔ ذرا فاصلے پر کھڑی بیوی کو دیکھا۔ اُس نے بھی مسکراتے ہوئے سر بلایا۔ اب اپنی گبھراہٹوں کی داستان انہیں سناتے ہوئے ثابت کرنا چاہا کہ میں پڑھی لکھی پاکستانی ہوں۔ بس ذرا گبھراہٹ میں قاعدہ کلیہ بھول گئی۔

خود کو کوسے لعن طعن کرتے ٹوکن لیا اور لائن میں لگنے کی بجائے فرش پر پھسکڑا مارے بیٹھی لڑکیوں کے پاس جا کر بیٹھ گئی اور خود کو سُناتے ہوئے بولی۔ ”اب بھلا لائیں بنانے کا فائدہ۔ چار کا ڈنٹر ہیں۔ اور چاروں کے چاروں مشترکہ طور پر مسافروں کو بھکتا رہے ہیں۔ آپ کا نمبر کسی بھی کا ڈنٹر پر چلنے والی زیپر پر آ سکتا ہے۔“ ”ہوں“ بڑے مہذب بنے پھرتے ہیں۔“

نمبر میرا 1851 تھا۔ صورت حال جو مجھے نظر آئی تھی وہ ٹکٹ دینے کی ہی نہیں تھی۔ اس میں سیاحوں کے مسائل کو سُننے اور گائیڈ کرنے کے فرائض بھی شامل لگتے تھے۔ جو بندہ اپنی باری پر کھڑا ہوتا تھا۔ وہ اپنی مصائب بھری داستان سنانے اور حتمی حل کیلئے مضطرب نظر آتا تھا۔ اپنی ٹرن پر اٹھتے ہوئے میں نے خود سے کہا تھا۔

”میں بھی اپنی اُلجھن ساری کی ساری اُسے سناؤں گی۔“

اور سچ تو یہ ہے کہ حرف بحرف اس پر عمل کیا۔ ذرا سی پکی عمر کا لڑکا اپنی ٹھوڑی کو ہتھیلی کے پیالے میں جمائے پورے انہماک سے میری بات سُنتا تھا۔

”اگر سات بجے کی گاڑی پکڑتی ہوں تو میلان ساڑھے نو بجے پہنچوں گی۔ جانا بھی مضافات میں ہے۔ پہلے میٹرو پھر ٹرین میں بیٹھ کر۔ اور آپ کو بتاؤں چیز اتے جہاں اُترنا ہے وہ تو سُرَج کی روشنیوں میں سناٹے اور خاموشیوں میں گم قصبہ ہے۔ رات میں تو زیر زمین اندھیری راہداریوں میں میرا ہارٹ فیل ہو جانے کا ڈر ہے۔ تو میرے مہربان آپ کا کیا خیال ہے کہ مجھے

رات یہاں گزارنی چاہیے جو دراصل میری بھی عین خواہش ہے۔“
 قینچی کی طرح چلتی زبان اب خاموش تھی اور چہرہ منتظر نظروں سے اُسے دیکھتا اور توقع
 کرتا تھا کہ دیکھو تو سہی اب کہتا کیا ہے؟

اور اُس کی تجویز کے مطابق میرے لیے ٹھہرنا زیادہ بہتر تھا۔
 تو پھر طے ہے کہ جب ٹھہرنا ہے تو وینس کو جی بھر کر دیکھنا ہے۔ تو بھئی کل کیلئے ٹکٹ اُس
 ٹرین کا کاٹو جو مجھے لوئے لوئے چیزاتے پہنچا دے۔ ساتھ ہی فوراً اس بات کا بھی ٹکٹ لگا دیا کہ
 میلان سے چیزاتے تک کا فاصلہ بیس منٹ کا ہے۔
 اُسے گاڑیوں کے اوقات دیکھے اور پانچ بجے کی ٹرین کیلئے ٹکٹ کاٹ کر میرے ہاتھ میں
 تھما دیا۔

اب ہوٹل کیلئے بھی اُسی سے راہبری چاہی۔ بتایا گیا کہ ٹورزم انفرمیشن والوں کا دفتر ساتھ
 ہی ہے وہ بہتر رہنمائی کریں گے۔

قیاس سے کیوں کہوں یقین تھا کہ آدھ گھنٹے سے کم میں نے کیا وقت لیا ہوگا۔ فاتحانہ سی
 شان سے ٹکٹ بیگ میں رکھا اور مزے سے مجمع کو دیکھتی باہر نکل آئی۔
 ٹورزم والوں کا دفتر جانے کس کھڈے میں تھا۔ چار پانچ سے پوچھا۔ الٹی سیدھی پریڈ کی
 جھل خواری نے زچ کر دیا تھا۔

ابھی دو حرف لعنت کے زبان پر ہی تھے کہ رسالوں، اخباروں والی ایک دکان پر نظر پڑی۔
 فوراً اس میں گھس گئی۔ نقشے پوچھے۔ کتابیں پوچھیں۔ چلو وینس پر ایک کتاب انگریزی میں ملی۔
 کھولی۔ نقشے بھی جا بجا نظر آئے۔ مطمئن ہو کر پندرہ یورو دیئے اور خوش و خرم سی باہر نکلی۔

اسٹیشن کی عمارت کی بیرونی سیڑھیوں پر شیڈ کے نیچے تھوڑی سی چھاؤں میں بیٹھ گئی۔ ابھی
 مجھے کچھ نہیں کرنا۔ نٹنڈ اور بسکٹ کھاتے ہوئے اپنے ارد گرد دیکھنا ہے۔ جب آنکھیں سیر
 ہو جائیں گی پھر آگے چلنا ہے۔

سینٹ مارک سکوائر، چرچ، ڈوگی پیلس اور Rialto برج

- ہوٹل ملنے کی الف لیلوی کہانی۔
- ونیس ایک مرتا ہوا شہر جس کے شہری اور لینڈ لارڈ گونا گوں مسائل کا شکار ہیں۔
- حکومت ونیس جیسے تاریخی ورثے کو سنبھالنے کے خبط میں بری طرح مبتلا ہے۔
- ونیس جیسے بنگلہ دیشیوں کے ہاتھوں پرغمال ہوا پڑا ہے۔



سب سے پہلے نقشے کھولے۔ اب جہاں تشریف کا ٹوکرا رکھے ہوئے ہوں وہ ٹرین اسٹیشن سانتا لیو سیالیا Santa Lucia ہے۔ نقشے پر اس یافت نے مسرور کر دیا تھا۔ مسرور کی لہر

دوڑی۔ ”ٹھیک ٹھیک“۔ تو لا سا سر بلایا۔ خوشی کی کلکاری بھری۔ تو بھی یہاں تو میں بیٹھی ہوں۔ چلو اب آگے چلتی ہوں۔ گرینڈ کینال سانپ کی طرح بل کھاتی اپنے دائیں بائیں مختلف جگہوں کو لینے سینٹ مارک پر ختم ہوتی ہے۔ یہ بھی بڑا واضح ہے۔ اب دیکھتی ہوں کہ میں جو ابھی ابھی Ca'D'oro کی مہم جوئی کرتی آئی ہوں وہ نقشے پر کہاں ہے؟ اب سر جھکائے آنکھیں پھوڑ رہی ہوں۔ وہ تو کہیں نظر ہی نہیں آ رہا تھا۔ ورقے پلٹ کر دوسرا نقشہ کھولتی ہوں۔ کوئی پندرہ بیس منٹ اُس پر سر کھپاتی ہوں۔ خاک پلے نہیں پڑا۔ تیسرا نقشہ کھولا، چوتھا، پانچواں۔ یا اللہ یہ میں کس عذاب میں پڑ گئی ہوں؟

”بھئی یا تو میں بڑی نالائق ہوں یا پھر ان نقشہ بنانے والوں کو عقل نہیں۔ نام تو وہ اتنے مشکل کہ پڑھنے میں زبان لکنت کھا کھا جائے۔“

زوج ہو کر میں نے کتاب بیگ میں رکھی۔ ثانی منہ میں ڈالی اور گرد و پیش کا جائزہ لینے لگی۔ ذرا دور مجھے آہنی ریزہیاں سامنے رکھے تین ایسی صورتیں نظر آئیں جن پر بنگلہ دیش ہونے کا گمان گزرا۔ اپنا پٹارہ سنبھالا اور ان کے پاس جا بیٹھی۔ قیاس ٹھیک تھا۔

”اپنا رگیمن اتھمن (آپ کیسے ہیں؟) لہجے میں زمانے بھر کی شیرینی گھول لی۔ میں نے ڈھاکہ یونیورسٹی سے پڑھا ہے۔“

بنگلہ دیش کے سب شہروں کے نام بھی فر فر دہرا دیئے کہ رعب پڑ جائے۔ محسوس ہوا تھا کہ کوشش میں خاطر خواہ کامیابی ہوئی ہے۔ دو اگر میری عمر کے نہیں تو مجھ سے تھوڑا ہی چھوٹے ہوں گے۔ ان میں سے ایک وضع قطع اور حال خلیے سے ذرا بہتر نظر آتا تھا۔ نام بدیع العالم۔ دوسرا ماٹھا سادکھتا تھا۔ یہ نور اسلام تھا اور تیسرا نوجوان لڑکا جس کا نام حبیب الرحمن تھا۔ لڑکے کے انداز اور طور طریقے کا روبرو اطور کے نمائندہ تھے۔ تینوں میں بدیع العالم کچھ پڑھا لکھا بھی لگتا تھا۔ اُردو اور انگریزی اچھی بول لیتا تھا۔

اپنا مسئلہ انہیں بتایا ساتھ میں یہ بھی کہا کہ ہوٹل سستا ہو اور نزدیک بھی ہو تو کیا بات۔ یعنی

چوپڑیاں اور دو دو (مطلب روٹی گھی سے چپڑی ہو اور ہوں بھی دو۔)

دونوں بوڑھوں نے نوجوان کو مشورے دیئے شروع کر دیئے۔ وہاں پتہ کرو۔ اُسے پوچھو۔ بدلیج العالم نے تو اپنا موبائل بھی استعمال کیا۔ لڑکے کی انگلیاں بھی موبائل پر تیزی سے متحرک ہو گئیں۔ پھر نوے یورو پر کمرے کی دستیابی کا مشردہ سُننے میں آیا۔ ”ہائے اندر نے جیسے تڑپ کر کہا۔ یہ تو بہت زیادہ ہے۔“ اظہار بھی بر ملا ہو گیا۔ مگر آدھ گھنٹہ کی کاوشوں کا نتیجہ صفر ہی تھا۔

”دراصل وینس بہت مہنگا ہے۔ خصوصاً اسٹیشن کے قُرب و جوار کا علاقہ۔ حبیب الرحمن بولا۔ اب مرتا کیا نہ کرتا والی بات۔ نوے یورو پر لڑکے کی سوئی انک گئی تھی۔

”چلو دفع کرو۔ ٹھیک ہے۔“ لورلور پھرنے اور ہوٹل کھوجنے کی ہمت نہیں تھی۔

لڑکے نے ریڑھی سیدھی کی۔ یہ یقیناً سامان کیلئے تھی۔ مجھ فقیری کے پاس سامان کہاں تھا؟ ایک مُتا سادستی بینڈ بیگ جسے عرف عام میں پرس کہتے ہیں۔ بس۔ اللہ اللہ خیر صلماً۔ دونوں بوڑھوں میں سے ایک نے کہا۔ ”خود بیٹھ جاؤ۔“ ہنسی چھوٹ گئی۔ بغداد اور اس کی چوٹی ریڑھیاں یاد آ گئیں۔

میرے انکار سے پہلے ہی نوجوان نے ”ناہیں ناہیں“ کہہ دیا۔ دفعتاً حبیب الرحمن نے مجھے پرس ریڑھی پر رکھنے کا کہا۔

”پرس یہاں رکھوں۔“

میرا دایاں ہاتھ اضطراری کیفیت میں سینے پر چلا گیا۔ وینس میں لئیرے بھی ہیں۔ پرس کا بہت دھیان رکھنا ہے۔“ محسوس ہوا جیسے فضا میں اقبال کی کہی ہوئی بات کی بازگشت تیرنے لگی ہے۔

دفعتاً سانتا لوسیو Santa Lucia کا ٹرین اسٹیشن، سامنے بہتی گرینڈ کینال، اس پر بنا Scalzi برج، سینٹ میری آف نزارت Nazareth کا چرچ اور لوگوں کے پُرے سب نظروں سے اوجھل ہو گئے ہیں۔

اور "اب کیا کروں"

پورے ماحول پر سوالیہ نشان کی صورت بن کر پھیل گیا ہے۔

"ہائے وے میر یا رتا کس سیا پے میں پڑ گئی ہوں۔ پاکستان اور بنگلہ دیش اعتماد اور محبت

کے رشتوں کا خون پہلے ہی کیئے بیٹھے ہیں۔"

پھر پتہ نہیں کیا ہوا؟ بس پل بھر میں ہی اس گولگو سے باہر تھی۔ بیگ کور یڑھی پر آہستگی سے

رکھا اور قدم اٹھائے۔ دور ویہ دکانوں سے سبے راستے پر چلتے، دھڑکتے دل کو قابو کرتے، ہر قدم پر

اوپر والے کا کرم مانگتی، پرس پر نظریں جمائے، ایک کلاسیک میدان میں داخل ہوئی۔

یہاں ایک درمیانی عمر کی اونچی لمبی، خوبصورت، ماڈرن، سک سرے سے آراستہ عورت

نے کاروباری مسکراہٹ سے باچھیں پھیلاتے ہوئے کچھ کہا۔ یقیناً خوش آمدید جیسے لفظ ہی ہونگے

۔ ساتھ ہی پرس اٹھا لیا۔

"ہائے میرے اللہ"

میں نے جھپٹ کر خاتون کے ہاتھوں سے اُسے کھینچا۔

حبیب الرحمن نے کہا۔ "گجھرا ئے نہیں۔"

مگر میں اُسے کلیجے سے لگائے کھڑی اپنی دھڑکنوں کی تیزی پر خوف زدہ سی اُسے سننتی تھی

جو کہہ رہا تھا۔

"آپ مجھ پر بھروسہ رکھیں۔ یہاں کسی ہیرا پھیری کا کوئی سوال ہی نہیں۔ آئیے۔"

اب میں دونوں کے ساتھ ساتھ چلنے لگی۔ میدان کے ساتھ ہی بے حد پر رونق گلی میں

پھلوں اور جوسز کی دکان کے ساتھ ایک ڈیڑھ فٹ چوڑے زینے پر خاتون نے آگے چڑھتے

ہوئے مڑ کر میری طرف دیکھا۔ پانچ چھ پوڈوں پر میں نے رُک کر خوف زدہ انداز میں اوپر بند

دیوار اور دائیں ہاتھ ایک کمرے کو دیکھا۔

"یہ کیسا ہوٹل ہے؟ اسکا تو ماحول ہی ہوٹلوں والا نہیں۔ کہاں ہے ریسپشن روم؟" سوال

جواب کا یہ کھاتا میرے اندر نے اپنے آپ سے کھولا۔

خاتون آخری پوڈے پر کھڑی مجھے اشارے کرتی تھی اور تعاقب سے بنگالی چھو کر کہتا تھا۔
”اوپر چڑھئے نا۔“

اب چار قدم اوپر چڑھنے پر دو ڈھائی فٹ مربع نما چوڑے ایک پلیٹ فارم کے ساتھ ایک
کمرہ اور اس سے آگے مڑتے ہوئے چھوٹے سے آہنی جنگلے کے ساتھ ایک اور کمرہ۔ دفعتاً بجلی بھی
چلی گئی۔ سارے میں اندھیرا پھیل گیا۔

ایک چیخ میرے حلق سے نکلی اور میں چلائی۔
”مجھے یہاں ہرگز نہیں ٹھہرنا۔“

عورت نے دیوار پر برقی انداز سے ہاتھ مارا اور ماحول روشن ہو گیا۔ میں نے ہونفتوں کی
طرح اپنے سے چند قدم اوپر کھڑی عورت کو دیکھا پھر دیوار کو۔ وہاں تو کسی قسم کا کوئی سوئچ بورڈ
نظر نہیں آ رہا تھا۔

”ہائے میرے اللہ یہ میں کہاں پھنس گئی ہوں؟“

اب میرا انکار اور پیچھے کی طرف اترنے کی کوشش جسے حبیب الرحمن نے تسلی بھرے الفاظ
سے ناکام بنانے کی کوشش کرتے ہوئے کہا۔

”آپ میری ماں جیسی ہیں۔ بھروسہ رکھئے۔“

عورت نے مجھے بازو سے پکڑا اور چار پوڈے چڑھا کر کمرے میں لے آئی۔ نیچی چھت
والا ایک آراستہ پیراستہ کمرہ، ڈبل بیڈ اور سائڈ پر ایک چھوٹے بیڈ کے ساتھ نظر آیا۔ میں بیڈ پر بیٹھ
گئی۔

”پانی“

میرے خشک ہونٹوں سے نکلا۔ خاتون نے بھاگ کر سامنے گھلے ہاتھ روم کی ٹونٹی سے

گلاس بھرا۔

میں نے پھر روٹکھی آواز میں چلا کر کہا تھا۔

”مجھے یہ نہیں پینا۔ منرل واٹر چاہیے۔“

کسی طلسماتی جن کی طرح بوتل آگئی۔ دو گلاس پانی پینے، ذرا حواس بحال ہونے اور حبیب کے تسلی بھرے الفاظ نے مجھے پاسپورٹ اور 93 یورو اس خاتون کے حوالے کرنے کو کہا جو میرے سر پر کسی دیو کی طرح کھڑی پاسپورٹ اور رقم کا مطالبہ کرتی تھی۔

میں نے بیگ سے پچاس یورو کے دونوٹ اور پاسپورٹ نکالا۔ اُسے دیا۔ صرف پانچ منٹ بعد ایک رسید، پاسپورٹ، سات یورو سب مجھے تھما دیئے گئے۔ یقیناً تین یورو بوتل کے کاٹے ہوں گے۔

سات یورو کے سکتے میں نے فوراً حبیب الرحمن کی ہتھیلی پر رکھ دیئے۔ چابیاں، کمرے کو بند کرنے کا طریقہ اُس نے مجھے سمجھایا۔ ایک بار پھر میری تسلی کی۔

انکے جانے کے بعد میں نے فوراً دروازے کو لاک کیا۔ دو گلاس پانی کے اور چڑھائے۔ بستر پر لیٹ کر خود کو ریلیکس کرنے کی کوشش کی۔ میں اپنے بلڈ پریشر سے خوف زدہ تھی۔ پھر اٹھی۔ چھوٹی سی خوبصورت چوہی شیشوں والی کھڑکی کھولی۔ نیچے نظر ڈالی۔ لوگ جیسے پانی کے ریلے کی طرح جھوم میں بہ رہے تھے۔ اپنے وجود کو کھڑکی میں جھکاتے ہوئے میں نے دائیں طرف نگاہ کی۔ دھوپ میں چمکتا پل نظر آیا۔ نہر کی جھلک دکھائی دی۔ سامنے کی بلند و بالا عمارتیں ایسی ہی بند کھڑکیوں سے جی لشکارے مارتی تھیں۔

میں دوبارہ بیڈ پر بیٹھ گئی۔ حبیب الرحمن کا دیا ہوا کارڈ اٹھایا۔ انگریزی میں چھپے کارڈ سے میں سب جان گئی تھی۔ وہ پورٹ تھے۔ چھوٹے چھوٹے ہوٹلوں کی ایجنٹسی کرتے تھے۔ یہ ڈربانما جگہ ہرگز ہرگز نوے یورو کی نہیں تھی مگر اُس نے مجھے پھانس لیا تھا۔

ایک گہری اطمینان سے بھری سانس میرے اندر سے نکلی۔ یہاں کوئی ڈرڈ کر نہیں۔ شہر کا مصروف ترین مرکز ہے۔

”دفع کرو۔ اٹھو، نکلو، لوگوں سے ملو، کروڑ کی سیر کرو، شہر کے بارے جانو۔“

میں نے دودھ کی ساری بوتل خالی کر دی۔ منہ ہاتھ دھو، بالوں میں کنگھی چلا، ہونٹوں پر لپ اسٹک سجا کر نیچے اتر آئی تھی۔ اسٹیشن پر اسی جگہ اب صرف بدیع العالم بیٹھا ہوا تھا۔ میں سیدھی اسی کے پاس چلی گئی تھی۔ خوش ہوا دیکھ کر۔ میں نے اپنی حماقتوں بابت کوئی بات کرنی پسند نہ کی۔ بدیع العالم عرصہ بیس سال سے یہاں تھا۔ ابتدائی دو تین سال سسلی میں گزارے پھر وینس آ گیا۔ تو کچھ اُس کے حالات اور کام کاج کے بارے جاننے پر پتہ چلا کہ ایک بڑی کنسٹرکشن کمپنی کا حصہ دار ہے جس کے گھر کا وہ ملازم ہے۔ فیملی بہت اچھی اور خیال رکھنے والی ہے۔ مورینو Murano میں اُنکا محل نما گھر ہے۔ خاندان آجکل جنوبی افریقہ سیر سپاٹے کیلئے گیا ہوا ہے۔ میں نے ہنستے ہوئے کہا۔

”لوگ تو ان کے گھر آتے ہیں۔ اور یہ آگے سدھارے ہوئے ہیں۔“

”ارے بھئی اپنی مرغی تو دال برابر ہوتی ہے نا۔ یوں بھی خاندان وینس سے عاجز آیا پڑا ہے۔ بچے تو سارے نیویارک میں ہیں۔ کبھی کبھار ہی آتے ہیں۔ یہاں تو میاں بیوی ہیں۔“

میں نے حیرت سے دیکھا اور وجہ پوچھی۔

یہ بات میں نہیں یہاں کے لوگ کہتے ہیں کہ وینس ایک مرتا ہوا شہر ہے۔ 62000 آبادی والا جو تیس سال قبل تھی۔ تھوڑے بہت فرق کے ساتھ آج بھی وہی ہے۔ لوگ اب ہر سال سینکڑوں نہیں ہزاروں کی تعداد میں دوسرے ملکوں میں نقل مکانی کر رہے ہیں۔ جن لوگوں کی اکثریت یہاں رہ رہی ہے وہ کون ہیں؟ بوڑھے پچپن 55 ساٹھ سال یا اس سے ذرا اوپر کے لوگ۔

میں نے حیرت، دکھ اور تاسف سے یہ سب سنا اور سوال کیا۔

”اللہ اتنا خوبصورت شہر، تاریخ اور تہذیب سے لبالب بھرا آخر ایسا کیوں ہو رہا ہے؟

بدیع العالم نارمل سے لہجے میں بولا۔

”یہاں رہائشی گھر بہت چھوٹے ہیں اور وہ کتنے مہنگے ہیں اس چھوٹی سی مثال سے سمجھ لینا

کہ ایک ہزار مربع فٹ جگہ تقریباً ایک بلین ڈالر کی بکتی ہے۔ جس بہت ہوتا ہے۔ سیلاب تو خیر معمول کی بات ہے۔ یہ کوئی سال میں ایک آدھ بار نہیں بلکہ اکثر و بیشتر آتے رہتے ہیں۔ وجہ ان کی لہریں نہیں ہوتیں بلکہ وہ طوفانی ہوائیں ہیں جو بالعموم جنوبی علاقوں یعنی مصر وغیرہ سے اٹھتی ہیں۔ اس سے نقصان اور املاک کی جو شکست و ریخت ہوتی ہے اس کا حال احوال بھی خاصاً برا ہے۔ اس کا زیادہ نشانہ سینٹ مارک سکوائر اور چرچ بنتا ہے۔ مگر باقی جگہیں بھی بہت متاثر ہوتی ہیں۔ اب تو خیر سے اسے خاصاً اونچا کر دیا ہے مگر پھر بھی جیت تو ہمیشہ پانی ہی کی ہوتی ہے۔

”حکومت کا اس ضمن میں کیا کردار ہے؟ میرے تو سننے میں آیا ہے کہ وہ چھوٹے چھوٹے معاملے میں بھی بڑی دلچسپی رکھتی ہے۔“

گورنمنٹ کو اس تاریخی ورثے کو سنبھالنے کا ضبط پڑا ہوا ہے۔ کیونکہ وہ اس قیمتی اثاثے کی اہمیت سے آگاہ ہے۔ ہمہ وقت قانون اور اسکے ضوابط۔ مالکوں کی ملکیت ہوتے ہوئے بھی ان کے ہاتھ کئے ہوئے ہیں۔ کہیں عمارت میں کوئی رد و بدل کرنی ہو۔ درخواست حکومتی لال فیتے کی نذر ہو جاتی ہے۔ ہر چیز مہنگی ہے کیونکہ ترسیل کا ذریعہ خشکی نہیں جہاز ہیں۔ یہ نہیں کہ حکومت کچھ نہیں کرتی ہے۔ کرتی ہے مگر پھر بھی مقامی لوگوں سے محروم ہوتی جا رہی ہے۔“

یہ کہنے پر کہ مجھے کیا کیا دیکھنا چاہیے؟ اور ساتھ ہی بیگ سے کتاب نکال کر نقشے کھولتے ہوئے کہا کہ راہنمائی بھی کر دیکھیں جگہوں کی۔“

بدیع عالم نے نقشے اور میری کتاب کو بند کرتے ہوئے کہا۔

”یہاں اتنی تاریخ ہے کہ اینٹ اٹھاؤ گی تو نیچے سے پوری کتاب نکلے گی۔ اتنے گرجے، اتنے محل، آرٹ سے بھرے عجائب گھر، انکے ساتھ ساتھ ان کی تاریخ کے پلندے۔ ہمیں ابھی تک سمجھ نہیں آئی تو آپ کو دو دن میں کیا پتہ چلے گا؟ بس یوں کیجیے چند موٹی اور قابل ذکر جگہیں دیکھ لیں۔ سینٹ سکوائر دیکھنا ہے۔ وہاں اتنا کچھ ہے کہ چار پانچ گھنٹے گزرنے کا پتہ بھی نہیں چلے گا۔ ویپوریٹو کا آخری سٹاپ ہے۔ ساتھ ساتھ جڑے ہوئے چرچ محل، بیل ٹاور، میوزیم۔ برج Rialto مگر

وہاں آجکل مرمت ہو رہی ہے۔ اور ہاں اکیڈمیہ Accademia بھی ضرور جانا۔ یہی سب بہت کافی ہے۔ زیادہ چکروں میں پڑوگی تو اُلجھ جاؤ گی اور کسی سے لطف اندوز نہ ہو سکو گی۔“

وینس مچھلی جیسی صورت لیئے ہوئے ہے۔ شہر کی ساری اہم شاہراہیں نہریں ہیں جو انسانی جسم کی رگوں کی طرح شہر کے وجود میں خون کی طرح دوڑتی پھرتی ہیں۔ گرینڈ کینال وینس کی مرکزی شاہراہ ہے۔ یہ تقریباً دو میل لمبی 150 فٹ چوڑی اور کوئی پندرہ فٹ گہری ہے۔ یہ وہ نہر ہے جس کے ساتھ وینس کے تمام مشہور آرٹ اور تعمیراتی شاہکار کے حامل محلات جڑے ہوئے ہیں۔ کہہ لیجئے کہ یہ نہر دریا کا ایک ٹکڑا ہے۔ وینس ڈیلٹاؤں کی دلہلی زمینوں پر تعمیر ہوا شہر ہے جس کے محل مینارے اُن زمانوں کی یادگار ہیں جب یہ دنیا کا سب سے امیر ترین شہر سمجھا جاتا تھا۔

اُف بدیع عالم کی یہ بات مجھے اٹھا کر میرے بچپن کے اُن سنہری دنوں میں لے گئی تھی۔ جب شام ڈھلتے ہی میں بازار کی طرف بھاگتی۔ دس صفحات پر مشتمل کتابی کہانیاں کرایے پر لے کر آتی جن کے امیر کبیر سوداگر اسی پانیوں والے شہر وینس کے ہی ہوتے تھے۔

وینس کے اصلی باشندے اس کے ماہی گیر، نمک بنانے والے کارکن جو دنیا کی طاقتور ترین رومن سلطنت کے بادشاہوں سے جڑے ہوئے تھے۔ وینس تب بھی امیر لوگوں کا تفریحی مقام تھا۔ اور جب رومن سلطنت وحشی بربروں کا نشانہ بنی تو پناہ گزینوں نے اسی شہر کے دامن میں پناہ لی۔ ان سب نے اس شہر کو ثقافتی اور تہذیبی لحاظ سے امیر ترین کیا۔

وینس جگمگاتے رنگوں کا شہر ہے۔ کروڑوں بیٹھ کر صدیوں پہلے کے ان عالیشان محلات کے درودیواروں کو پانی سے اٹھکی بھلیاں کرتے دیکھنا کس قدر لطف بھرا کام تھا۔ سانتا لوسیا ٹرین اسٹیشن گویا ایک طرح وینس کے اندر داخلے کا گیٹ وے تھا۔ بہت خوبصورت ماڈرن عمارت جس کی سیڑھیوں پر میں جب سے آئی ہوں تین بار آ کر بیٹھ چکی ہوں۔

میں نے ٹکٹ سینٹ مارک سکوائر کا لیا۔ کروڑ پر بیٹھی۔ اس بار نہ گھبراہٹ تھی، نہ پریشانی۔ بہت پرسکون۔ مزے سے فضاؤں کو دیکھتی، ہواؤں میں سانس لیتی، اوپر والے کا شکر ادا کرتی۔

سٹاپ آتے۔ آبی بس کے رکنے اور لوگوں کے اترنے چڑھنے کے سلسلے پہلے ہی طرح جاری تھے۔ اس وقت دھوپ میں تیزی تھی۔ پانیوں پر سورج کی کرنیں نقش و نگار بناتی تھیں۔ سٹاپوں کے حُسن آنکھوں میں تعجب، پسندیدگی اور حیرت کے جذبات بھرتے تھے۔ انتہائی آراستہ پیراستہ محلات ایک دوسرے کے ساتھ جڑے ہوئے اسی طرح ایستادہ ہیں جیسے کسی خوبصورت گیت کے بول بہت سے گلوکاروں کے ہونٹوں سے ایک ساتھ نکل کر فضا میں بکھر کر ایک موہ لینے والا تاثر بکھیر دیں۔ عمارتوں کے وجود پر پھیلی نیلے، پیلے، سرخ، قرمزی رنگوں کی برسات پھوار کی طرح برستی آنکھوں کے راستے جذبات کو بھگوتی چلی جاتی ہے۔

اُف ناموں میں بڑی گڑ بڑ تھی۔ نقشے پر کچھ تھے جسکا اعلان ہوتا تھا اور جو لوگوں سے پوچھتی تھی۔ وہ کچھ اور ہوتے۔ میرا خیال ہے خود میں اُبھھی ہوئی تھی۔ اور یہ سب میری موٹی عقل میں نہیں آرہے تھے۔

Rialto Bridge نے پوری طرح اپنے حصار میں لیا۔ ایسا پر رونق، ایسا رنگیلا، ایسا حسین کہ آنکھیں چمکتی تھیں۔ بندہ کس کس کی تعریف کرے۔ اُس کی خوبصورت عمارتوں، اُن پر چمکتے ہلکے اور گہرے رنگوں، عمارتوں کی برجیوں، گر جا گھروں کے میناروں، کہیں ڈھلانی چھتوں، کہیں محرابی لمبوتری کھڑکیوں، پل پر سے جھانکتے لوگوں کے پُروں۔

وہیں بیٹھے بیٹھے میں نے اپنے دل میں پختہ فیصلہ کیا کہ مجھے چھوٹی کشتی میں بیٹھ کر یہاں آنا ہے۔ سٹاپ گزر رہے تھے۔

آبی بس دھیرے دھیرے سینٹ سکوائر کی جیٹی کی طرف بڑھتی ہے۔ ایک طرف وسیع سمندر کے پانیوں کے لشکارے ہیں۔ حُسن و رعنائیوں سے بھرے اڑتے پھرتے منظر ایک کے بعد ایک نگاہوں میں سمار ہے تھے۔ دائیں بائیں، آگے پیچھے نظاروں کی بہتات سراسیمہ کرنے والی ہے۔ میں انہیں گرفت میں لینے کی کوشش میں ہوا ہانسی ہو رہی تھی۔ جیٹی پر اتر کر تیزی سے سامنے شاندار سکوائر کی طرف بڑھتے ہجوم کی میں نے پرواہ نہیں کی۔ میں اپنی آنکھوں میں، اپنے کیمرے

میں اپنے ارد گرد پھیلے ان منظروں کو سمنونے کی خواہش مند تھی۔

میں کھڑی تھی۔ گرد و پیش کو دیکھتی تھی۔ اور مجھے ایسا محسوس ہوتا تھا۔ جیسے بلند و بالا کالم پر نکا سینٹ تھیوڈور وینس کے پہلے سر پرست نے مجھے خوش آمدید کہا ہے۔ محبت بھرے لہجے میں شکوہ کرتے ہوئے گویا ہوا ہے۔

”وینس تو تمہارا زمانوں سے انتظار کر رہا تھا۔ کب آئی ہو؟“

اپنی جذباتیت پر آنکھوں میں نمی اتر آئی تھی۔ کاش یہ منظر کہیں جوانی میں نصیب ہو جاتا۔ دوسرے کالم کی چوٹی پر بیٹھے شیر کو دیکھا۔ شیر بھرا اپنے ملک کا شیر یاد آیا تھا۔ چودھویں صدی کے ان مجسمہ سازوں کو سلام کیا۔ چمکتی دھوپ جس کی تیزی کو پانیوں سے آتی ہوائیں مار رہی تھیں۔

لوگوں کے پُرے جو شیڈوں کے نیچے کرسیوں پر بیٹھے گیس لگانے اور کھانے پینے میں مصروف تھے نے توجہ کھینچی۔ وینس کے خصوصی گوتھک سٹائل کے ڈوگی Doge's پبلس اپنی انفرادیت اور تاریخ کے سارے رنگوں کے ساتھ سامنے تھا۔ جب چلنے لگی تو آگے آگے قدم بڑھانے لگا۔ حال کچھ ایس ان ونڈر لینڈ کی طرح تھا۔ میرے اوپر بھی نئے نئے جہاں واہور ہے تھے۔

تو پھر وہاں پہنچی اور اُس سکوائر کو مشتاق نظروں سے دیکھا جسے دنیا کا لاؤنج کہا گیا ہے۔ ہمارے سطح مرتفع پامیر کی طرح جو دنیا کی چھت کہلاتا ہے۔ مستطیل صورت کا جو رنگا رنگ انسانوں، کبوتروں، اطراف کی شاندار عمارتوں اور سان مراکو San Marco چرچ سے بھرا پڑا تھا۔ چرچ کے سامنے بنے بڑھاوے میں سے ایک کے کشادہ پوڈے پر بیٹھ گئی اور خاموش نظروں سے ماحول کے حسن سے لطف اندوز ہونے لگی۔ چلبلی سیاح کبوتروں کے ساتھ کیا کیا کھیل تماشے کر رہے تھے؟

وینس زندگی میں ہمیشہ سے ایک خواب کی طرح رہا۔ آج اس کی تعبیر دیکھتی تھی اور اوپر والے کی ممنون تھی۔ کتنی دیر گزر گئی۔ میں نظاروں کی، اپنے اندر کے جذبوں کی، مے پیتی رہی،

خوش ہوتی رہی۔ مجھے جلدی نہیں تھی۔ دیر بعد اٹھی اور خود سے بولی۔

”میں کیا کھاؤں؟ اتنے شاندار ریسٹورنٹ اور خوشبوئیں اڑاتے کھانے۔ چکر لگایا۔ شوکیسوں میں جھانکا۔ میزوں پر پڑے کھانوں پر نظر ڈالی۔ میں بڑی لبرل قسم کی مسلمان ہوں۔ مگر کچھ رکھ رکھاؤ اور دل کو بھاتی پابندیوں کو خود پر لاگو کرنے سے دلی تسکین محسوس کرتی ہوں۔ کاک ٹیل فروٹ سلاڈ لیا، دودھ لیا، پانی لیا، چکن سموسہ لیا۔ بس ایسا ہی ڈھیر سارے کر باہر آگئی۔

اب کیا کہوں کہ رنگارنگ لوگوں کو اپنی ترنگ میں موج میلے کرتے دیکھنا اور ساتھ ساتھ کھانے پینے کا شغل کرنا مجھے ہی دلچسپ لگتا ہے یا لوگ بھی ایسا کرنے میں لطف اٹھاتے ہیں۔ گھنٹہ بھر اس شغل سے منہ ماری کرنے کے بعد گاڈ کا گھر دیکھنے کھڑی ہوئی۔

سینٹ مارکو کے نام پر وقف کیے جانے والا یہ چرچ 828 میں تعمیر ہوا۔ مجھے خوشی ہوئی تھی ایک تو یہاں ٹکٹ نہیں تھا دوسرے رومن کیتھولک چرچ کی لباس بارے جو اخلاقیات ابھی بھی قائم ہیں ان کی یہاں بھی پابندی تھی۔ مجال نہیں کہ کوئی چھ سات سال کا بچہ یا بچی ننگے بازوؤں والی نی شرٹ، کسی ٹاپ یا شورٹس پہنے اندر داخل ہو۔

گر جاگھر کا موجودہ نام اس واقعے نے دیا جو تاریخ کی کتابوں میں موجود ہے۔ مگر کتنا سچا اور کتنا جھوٹا ہے اس کی وضاحت نہیں۔ وینس کے دو تا جرژ پیون Tribune اور رسٹلیکو Rustico اسکندر یہ میں تھے۔ جب مصر کے حکمران خلیفہ نے اسکندر یہ کے گر جاگھر کو لوٹنے کا حکم دیا۔ دونوں تاجروں نے فوراً سینٹ مارک کا جسد خاکی لکڑی کے صندوق میں ڈالا اور اُسے سور کے ٹکڑوں سے ڈھانپا اور وینس لے آئے۔ وینس والوں نے بڑی محبت اور تکریم سے اسے دفنایا اور اسے یہ نام دیا۔

نویں صدی میں یہ چھوٹا سا میدان تھا جس میں چھدرے چھدرے درخت تھے۔ اس کا یہ شان و شوکت اور رعب و دب والا چرچ تب Dohzh ڈوز حکمرانوں اور محل والوں کا گر جاگھر تھا۔ یہ بازنطینی سائل کے ساتھ ساتھ مشرقی اور مغربی طرز تعمیر کی سب خوبصورتیوں کی آمیزش

سے مزین ہے۔ اس کا ایک نام "سونے کا چرچ" بھی تھا۔

اور جب میں اس کی اندرونی حصوں کی محراب درمحراب دیواروں اور چھتوں پر گردن اٹھا اٹھا کر آرٹ کے بکھرے شاہکاروں کو دیکھتی اور گنگ سی خود کو کسی ایسی دنیا میں محسوس کرتی تھی جس پر مجھے حقیقت کا نہیں کسی خواب کا سا گمان گزرے۔

سچی بات ہے اپنی کم علمی کا کھلے دل سے اعتراف ہے کہ میں تو اُن ہستیاؤں سے بھی ناواقف تھی جنکی مذہبی حوالوں سے بے حد اہمیت تھی اور وہ یہاں جلوہ افروز تھے۔ میرے تو دامن دل کو کھینچنے والا وہ آرٹ تھا۔ جو یہاں محرابی صورت والی گزرگا ہوں، دیواروں اور چھتوں پر بکھرا ہوا تھا۔ رنگوں کی خوبصورت آمیزش متاثر کن تھی۔ مجھے قدموں کو روکتے اور کہتے تھے کہ کھڑے ہو کر اُن سنگ تراشوں کو خراج عقیدت پیش کرتی جاؤ جنہوں نے یہ بنائے ہیں۔ تفصیلات تو یقیناً اتنی ثقیل اور بوجھل ہیں کہ قاری کے پلے پڑنے والی نہیں۔

ہاں اعتراف کرنے دیں کہ جس شاہکار پینٹنگ نے میرے دل و دماغ کو قابو کیا وہ وینس کے اُن ماہی گیروں کی تھی جو وہ عجیب و غریب صندوق کھولے بیٹھے تھے۔ جسمیں سینٹ مارک کا مردہ جسم اسکندریہ سے آیا تھا۔ وینس کے لوگوں کے لباس، انکے چہروں پر بکھرے دکھ اور کرب کے تاثرات کی ایسی دلآویز عکاسی تھی کہ جس نے مجھے دیر تک وہاں سے ہلنے نہ دیا۔ دوسرا موہ لینے والا شاہکار میری (مریم) کا تھا جو یقیناً میری بھی ہے۔

پاس ہی ناور ہے۔ اس کے ساتھ پرانے دفاتر کی عمارات کا لمبا سلسلہ ہے۔

چرچ کے ایک طرف سینٹ مارکو کے نیل ناور کی بڑی کلاسیکل قسم کی عمارت ہے۔ نشاۃ ثانیہ دور کی عمارتوں کی ایک خصوصیت انکے مرکزی ناور کا ہونا ہے۔ یہ کوئی 99-1496 کی یادگار ہے۔ اس کی چھت پر آہنی جنگلے کے اندر نصب ایک دیوہیکل قسم کی گھنٹی کو وینس کے ابتدائی دور کے دو قوی الجشہ کانسی کے مجسمے ایک بوڑھا اور دوسرا جوان گڈریے کے لباس میں ہر گھنٹہ بعد اپنے ہاتھوں میں پکڑے آہنی گزر سے بجاتے اور سکواڑ میں ایک فسوں خیزی کیفیت پیدا کرتے ہیں۔

اوپر کے طواف سے نظریں پھسلتی پھسلتی نیچے اتریں اور دوسرے شاہکار پر رُک گئیں۔

یہاں پروں والا شیر کھلی کتاب کے ساتھ نظر آتا ہے۔ کہتے ہیں پہلے یہاں Dohzh خاندان کے ایک ڈیوک Agostino کا مجسمہ تھا جو شیر کے سامنے گھٹنوں کے بل جھکا ہوا تھا۔ جب نیپولین نے شہر پر قبضہ کیا تو آگسٹینو کا ہت تو فوراً ہٹا دیا۔

شاید نہیں یقیناً یہ فاتح لوگوں کی نفسیات ہوتی ہے کہ پرانی یادیں اور پرانے نقش مشادو۔ ہاں اب شیر اور کتاب موجود ہیں۔ ان دونوں کی کیا فلاسفی ہے؟ اس کا علم نہیں ہوا۔ اس سے ذرا نیچے کنواری مریم اور بچہ ہے۔ اور پھر وہ کلاک ہے۔ دنیا کا پہلا ڈیجیٹل کلاک۔ اس کی بھی خاصی تفصیلات ہیں۔

اسکے محرابی مرکزی گلیارے نما داخلی دروازے سے میں نے اندر داخل ہو کر لوگوں کو پاگلوں کی طرح خریداری کرتے دیکھا۔ میں نے یہ مہم جوئی نہیں کی۔ جوتیوں کی خوبصورت دکانوں نے مجھے ضرور ترغیب دی اور میں ان کے اندر گئی بھی۔ مگر چار فٹ گیارہ انچ والی میری قامت کے پاؤں بونوں جیسے ہیں۔ اچھے خوبصورت ڈیزائن بڑے سائزوں میں تھے۔

دراصل میری آٹھ سالہ پوتی کی جوتی اب میرے پاؤں میں فٹ آنے لگی ہے۔ پنجابی زبان کی کہاوٹ کے مطابق وہ تو "دیہاڑی کا گٹھ وار" کے حساب سے بڑھ رہی ہے۔ اس کی ماں کی چاؤ سے خریدی اُس کی ڈھیروں ڈھیروں جوتیوں کا بنے گا کیا؟

جو میرے حساب کتاب میں آئیں گی وہ میں نے ہی پہنی ہیں تو اب جوتیوں کے ہار تو نہیں بنانے نا۔ سچی بات ہے یوں دل تو میرا بڑا لپچایا تھا۔ مگر مصیبت یہاں ایک اور بھی ہے کہ لنڈے سے عشق کرنے والوں کے نصیب میں اترن لکھ دی جاتی ہے۔ اب پچیس تیس یورو کی جوتی مہنگی ہی لگتی ہے جب کہ ساری دیہاڑی گل کر کے ڈیڑھ دو سو کا شاندار پیس جوتوں کے ڈھیروں میں سے ڈھونڈ نکالنا مسئلہ نہ ہو بلکہ مشغلہ ہو۔ گھرا کر اُسے مسلمان کرنے کیلئے پاک صاف کرنا کہ آخر وہ اترن تو موٹی کافرینوں کی ہیں۔ دو تین دن پاؤں میں پہن پہن کر اس کا تنقیدی جائزہ لینا

بذات خود دلچسپ اور دل کارا، نجھاراضی کرنے والا شغل ہے۔ تو بھی اس شغل سے محرومی تو بڑی کھلتی ہے نا۔

یہی بازار آگے چل کر Rialto برج سے جا جڑتا ہے۔ یہ بھی کوئی 1496 کے لگ بھگ اسی دور کی تعمیر ہے۔ بلند و بالا بے حد خوبصورت کلاک ناور سکوائر کی شان بڑھاتا ہے۔ کاش مجھے تھوڑی سی عقل ہوتی۔ میں تھوڑی سی منصوبہ بندی سے کام لیتی۔ چلنے سے قبل سینٹ پریٹھتی اور جانتی کہ Ca'd'ora کی گلیوں سے Rialto برج تک اور وہاں سے آگے بیچ بیچ کی گلیوں سے سینٹ مارک سکوائر تک پہنچا جاسکتا تھا۔ پیسے کا ضیاع ایک طرف اور وقت کا ضیاع دوسری طرف۔ مگر اب ہو کیا سکتا تھا۔ افسوس کف افسوس اور اپنی نالائقیوں پر لعن طعن۔ رونقوں سے لطف اٹھاتے، نظاروں سے ملتے ملتے۔ چلو خیر اب ایسی حماقتیں بھی تو سفر کا لازمی جز ہیں۔ مجھے واش روم کی حاجت تھی۔ شکر ہے کہ وہ وہیں سکوائر میں ہی تھا۔

dohzh پبلس کا بھی دیکھنے سے تعلق تھا۔ ونیس کا یہ مخصوص گو تھک سائل کا حکمران خاندان کارہائشی محل تھا۔ اس وقت ونیس کا لینڈ مارک اور اسکے بہترین عجائب گھروں میں سے ایک ہے۔ چودھویں اور پندرہویں صدی کا شاہکار وقت کے حکمران خاندان کی بے تحاشا دولت اور شان و شوکت کا مظہر۔

سچ تو یہ ہے کہ آنکھیں پھٹ پھٹ جاتی تھیں۔ صحن میں داخل ہوتے ہی عمارتی حسن اور اس کی کندہ کاریوں کے جو جلوے نظر آتے ہیں وہ آپ کو مبہوت کرتے ہیں۔ کمروں کی دیواروں اور چھتوں پر شاہکار بنائے گئے ہیں وہ ہلنے نہیں دیتے۔ فنکاروں نے رنگوں اور برش سے وہ حُسن بکھیرا ہے کہ بندہ تو گم سم خدا کی اس تخلیق نام جبکا انسان ہے کی مہارت پر عیش کراٹھتا ہے۔ ہر کمرہ منفرد، ہر دیوار، ہر چھت رنگوں اور نئے افسانوں کی ترجمانی کرتی ہے۔ بس چند ہی دیکھے۔

ابھی تو شکر ہے کہ مسافروں کے آرام کا خصوصی خیال رکھا گیا ہے کہ جگہ جگہ خوبصورت بیچ دھرے ہیں۔ بیٹھو اُن پر اور سینکوا اپنی آنکھیں اُن شاہکاروں سے۔ کتنے تو نام تھے۔ پنک ہاؤس،

شادی کا ایک۔ یہ گوتھک سائل کا نمائندہ ہونے کے ساتھ ساتھ کہیں کہیں اسلامی طرز تعمیر کی جھلکیاں بھی منعکس کرتا ہے کہ ان ڈیوک کے تعلقات عثمانیہ حکمرانوں کے ساتھ گہرے تھے۔ عثمانی سلطنت کی بحری فوج اور طاقت بھی اپنے عروج پر تھی۔ تعلقات اور دشمنیاں دونوں چلتی تھیں۔ اسے دیکھ کر مجھے استنبول کے محل یاد آئے تھے۔ روس کا ونٹر پلس یاد آیا تھا۔ مگر نہیں اس جیسے شاہکار وہ ہرگز نہ تھے۔ میرادل نکلنے پر مائل نہ تھا مگر مجھے اپنی اور اپنی آنکھوں کی سلامتی درکار تھی۔

میں تھک کر بیٹھ گئی تھی۔ دھوپ کی شوخی اب دھیرے دھیرے ماند پڑنے لگی تھی۔ پانچ بج رہے تھے۔ بس میں نے سوچا میں یہاں بیٹھ کر سکوائزر کے نظارے لوٹوں گی۔ ان دورویہ عظیم الشان عمارتوں کے سلسلوں کو اور لوگوں کو دیکھنا کونسا کم دلچسپ کام تھا۔

پھر یوں ہوا کہ ایک فیملی میرے قریب آ کر بیٹھ گئی۔ لباس تو پاکستانی نہ تھا مگر زبان ضرور اپنی تھی۔ جو نبی معلوم ہوا جیسے سارا سکوائزر اپنایت کی خوشبو سے بھر گیا۔ گھر کا سربراہ افضل احمد کوئی پچیس سال پہلے پاکستان سے آیا تھا۔ اس وقت صرف میٹرک تھا اب مکینیکل انجینئرنگ کا اعلیٰ تعلیم یافتہ اور بہت شاندار پوسٹ پر بیٹھا تھا۔ وینس اسکا پسندیدہ شہر ہے۔ اگست کا مہینہ چھٹیوں کا ہوتا ہے۔ دو بیٹوں اور بیٹی کے ساتھ سیر کیلئے آیا ہوا تھا۔ میں نے ان کا نمبر اور انہوں نے میرا نمبر لیا۔ یہ لوگ یہیں سینٹ مارک سکوائزر کے پاس ٹھہرے ہوئے تھے۔

جیسے جیسے شام اپنے رنگ گہرے کر رہی تھی۔ توں توں سکوائزر کی رونقوں میں تیزی آرہی تھی۔ مختلف ریستورانوں کے سامنے خوب گہما گہمی تھی۔ میز کرسیاں سیٹ کینے جارہے تھے۔ آرکیسٹرا کا اہتمام ہو رہا تھا۔

یہ تو مجھے افضل احمد سے پتہ چلا تھا کہ سکوائزر کا کیفے فلورین Caffe Florian بے حد تاریخی اہمیت کا حامل ہے کہ لارڈ ہائرن، چارلس ڈکنز Dickens اور Woody Allen جیسی ہستیوں نے وہاں کافی پی تھی۔ میوزک سے لطف اندوز ہوئے تھے۔

میرا بھی جی چاہا تھا کہ رخصت ہونے سے قبل اس کیفے کا چکر لگاؤں گی۔ مگر سارا جوش و

دلولہ جھاگ کی طرح بیٹھ گیا کہ جب پتہ چلا کہ باہر بیٹھ کر کافی کا کپ پینے اور میوزک سننے کا مطلب تیس یورو کی قربانی ہے۔

”تو بھئی یہ تو بڑا مہنگا سودا ہے۔ لعنت بھیجو۔“ بس یہ بات چپکے سے اپنے دل میں کہی۔
عجیب سی بات ہے میرا دل نہیں چاہتا تھا کہ میں اُس بھرے میلے سے نکلوں مگر واپسی بھی
لوٹو میں کرنا چاہتی تھی۔ خاندان سے اجازت لی۔ واپسی کا ٹکٹ لیا۔ اب ہم اناڑیوں کو تو بہت سی
باتوں کا پتہ نہیں تھا کہ پاس لیا جائے تو بہت بچت ہو جاتی ہے۔
چلو خیر۔

گریمیا سکوائر، وینس کی گلیاں، اکیڈمیہ آرٹ کا گھر اور موت کا سامنا

- چاند رات، گنڈولا، ساتھی اور وینس کا شہرہ آفاق گیت سننے کو مل جائے تو زندگی کے وہ لمحے قابل ذکر بن جاتے ہیں۔
- بنگلہ دیشی وینس کے گلی کوچوں، چوراہوں اور راستوں پر جا بجا بکھرے ہوئے نظر آتے ہیں۔
- اکیڈمیہ وینس کا وہ آرٹ گھر ہے جس پر اٹلی کیا پوری دنیا فخر کر سکتی ہے۔
- جلد بازی اور پھرتیاں موت کو کیسے سامنے لے آتی ہیں؟



اسٹیشن پر اتری تو سورج ڈھلنے والا تھا اور چہار سو ہر منظر سونے میں نہا رہا تھا۔ چائے کی

بڑی طلب تھی۔ ہوٹل بارے ذرا سی بھی پریشانی نہیں تھی کہ راستہ سیدھا اور نزدیک تھا۔ مگر کیسی عجیب بات تھی کہ جس میدان میں سے دوپہر کو میں گزری تھی۔ اب کھڑی تو یقیناً اسی میں تھی مگر گنگ سی۔ یہاں، وہاں، دائیں، بائیں بڑا کلاسیکل قسم کا حسن بکھرا دیکھتی تھی۔ جو اس کی بلند وبالا دیواروں اور اس کے ماحول سے پھوٹ پھوٹ کر باہر آ رہا تھا۔ اس میں مخصوص مشرقیت والی مانوسیت کی گہری جھلک تھی۔

کونے میں بنگالی لڑکے چہلیں کر رہے تھے کہ ساتھ میں انکے کوکھے تھے۔ ایک کوکھے کے پیچھے بیٹھی بیوی چھوٹے بچے کی پی پی بدل رہی تھی۔ اب میں انکے پاس جا کر باتیں کرنے لگی۔ ایک لڑکے نے گرم گرم سموسہ مجھے پکڑاتے ہوئے کہا۔

”سنگھاڑا (بنگالی میں سموسہ) کھائیے۔ بنگلہ دیش کو یاد کیجیے جب آپ وہاں سنگھاڑے کھاتی تھیں۔“

ہائے ظالم نے کیا کیا یاد دلادیا۔ وہ رقیہ ہال، اس کی وہ ہال نما کنٹینن، کاؤنٹر پر کھڑا وہ مہربان بوڑھا آدمی اور وہ اسکا چلبلا سا ملازم چھوکرہ جو مجھ سے چہ اور گیارہ نکات پر زور و شور سے بحث کیا کرتا تھا۔ بنگلہ دیش کے ذکر پر ہمیشہ میری آنکھیں گیلی ہو جاتی تھیں۔

”ارے تم لوگ کہاں کہاں سے ہو؟ اور یہ کہ کوکھے تمہارے اپنے ہیں یا تم ان پر ملازم ہو۔“

تھوڑی دیر ان کے ساتھ گپ شپ کی۔ کوئی میمن سنگھ سے تھا تو کوئی باریسال سے۔ یہ خوشی کی بات تھی کہ کوکھے چھوڑا کٹر کی تو دکانیں بھی اپنی تھیں۔

بعض بیویاں بھی ساتھ لائے ہوئے تھے۔ پڑھی لکھی انگریزی بولتیں۔ ان سبھوں میں احتشام کی بیوی بنی نے مجھے بہت متاثر کیا۔ ڈھا کہ یونیورسٹی کی پوسٹ گریجویٹ جو شاعرہ تھی، بہت اچھی گلوکارہ تھی۔ اطالوی زبان فرائے سے بولتی تھی۔ شوہر سے زیادہ تیز اور فعال تھی۔ میرے پوچھنے پر کہ مجھے کس چیز کو بطور خاص دیکھنا چاہیے۔ اُس نے میری عمر کا لحاظ رکھے بغیر

آنکھیں نہ کھلیں۔

گنڈولا کی رات کی سیر کہ بھلا وینس سے ملاقات مکمل کیسے ہو سکتی ہے؟ ہو ہی نہیں سکتی۔
روایتی مگر رومانی خواہشوں اور خوشیوں کی عکاس۔ ہاں مگر کتنے افسوس کی بات ہے۔ کہ راتیں تو
چاندنی نہیں اور آپ اکیلی ہیں۔ اب بھلا جب راتیں اندھیری ہوں اور بندہ بھی اکیلا اور ہو بھی
آپ جیسا۔ تو پھر گیارہ بجے کے بعد سو جانا بہتر ہوتا ہے۔

میں ہنسی تھی۔ اس کی باتوں میں لطف تھا۔ زندگی اور اس کا حسن تھا۔ شوخی اور چنچل پن تھا۔

”بہنی تصویر کھینچو۔ میں لکھنے والی ہوں۔ تصویروں سے لطف اٹھانا جانتی ہوں۔“

”اب اگر چاندنی راتیں ہوں، آراستہ پیرا ستہ گنڈولا ہو، موسیقار بگ ہوں اور آپ اپنے

ساتھیوں کے ساتھ ہوں اور وینس کے شہرہ آفاق گیت "venezia La Luna e Tu" اور

"Sole Mio" فضاؤں میں بکھرے ہوئے ہوں تو ماحول کی خواہنا کیوں کا کیا کہنا؟

”تصور کریں وہ منظر۔ خیالوں میں لائیں۔ پانی گنگناتے ہیں۔ پلوں پر کھڑے جوڑے

سیاہ ہیولوں کی صورت آپ کی بصارتوں کو قیاس اور واہموں کی پرکھ میں مبتلا کرتے ہیں۔ اور جب

کھڑکیوں سے چھن چھن کرتی روشنیاں سیاہ پانیوں میں گرتے ہوئے اپنی صورتیں بناتی ہیں۔

اور گیت سمجھ نہ آنے کے باوجود آپ کے دل و دماغ میں ہلچل مچا دیں تو سمجھ لیں کہ وینس کی سیر مکمل

ہو گئی ہے۔“

میں نے بہنی کو پیار کیا۔ اس سے رخصت ہو کر میدان میں چلی آئی۔ یہاں پرانے قدرے

سیاہی مائل بارشوں اور موسموں کے ستم خوردہ شکستہ سے چوہی بیٹیج پڑے تھے جن میں سے ایک پر

جا کر بیٹھ گئی۔ مگر بیٹھنے سے قبل اپنے ویکیم کپ میں میدان کے ساتھ والی گلی میں کافی بار سے چائے

لے آئی تھی۔ آتے آتے اپنے گھر کی تسلی کر آئی تھی۔ فروٹ والی بنگالی کی دکان کے ساتھ سیڑھیوں

کو بھی چاتی (نظر) مار آئی تھی اور بے حد سکون میں تھی۔

”اُف تو تم اپنے رب کی کن کن نعمتوں کو جھٹلاؤ گے۔“

چائے کا چھوٹا سا گھونٹ جیسے جسم و جان کسی انوکھی اور سرور آگیں لذت میں نہا گئے ہوں۔ گلاس کے افقی کناروں سے گریمیا Geremia سکوائر میں چوٹی بیچ سامنے کوئی تین صدیاں پرانے سہ منزلہ لمبی مگر کم چوڑی کھڑکیوں اور بالکونیوں والے لیبیا Labia محل کو دیکھنا کیسا دلچسپ شغل تھا۔

ملحقہ San Geremia چرچ، اطراف میں گلیوں کے رنگ رنگیلے گھروں کے بیروں پر آخری دھوپ کو خاموشیوں سے رخصت ہونے کا منظر بھی بڑا موہ لینے والا تھا۔ میدان میں بے نام پر مانوس سی اداسی کے پھیلاؤ کو محسوس کرنے میں ایک انوکھے سے تجربے میں سے خود کو گزرتا محسوس کرنا بھی پر لطف تھا۔ کبوتروں نے جانے کب اذاریاں بھر لی تھیں معلوم ہی نہ ہوا تھا۔ کیسی مانوسیت، ساتھ میں پر دیسی تڑکا لگی رونق والا احساس سارے میں بکھرا ہوا تھا۔

اب نئے منظروں کی رومانیت نے ہاتھ تھام لیا تھا۔ ان سمجھوں کی موجودگی میں تاریخ نے عقبی سمت گھسیٹا تھا۔ جہاں تصور نے اس محل کی امیر ترین اور خوبصورت شہزادیوں کو پچھلی سمت کی سیڑھیوں پر نہر کے پانیوں میں اٹھکھلیا کرتے دیکھا تھا۔ محبتوں اور نفرتوں کی کہانیاں جو دکھوں اور خوشیوں کی رداؤں میں لپی ہوئی تھیں۔ محل کو دیکھنے کیلئے مخصوص دن ہیں، مخصوص اوقات ہیں۔ افسوس میں نے وینس میں نہیں ہونا ان دنوں۔

ہوا اپنے دامنوں میں خوشبو بھرے دھیرے دھیرے میرے گالوں کو چھوتی سارے میں بکھر رہی ہے۔ ریستورنٹوں کے بیرونی پھیلاؤ والے سلسلوں پر تنے شیڈ ان ہواؤں سے کھیلنے لگے ہیں۔ بڑی مدھری نغمگی سنائی دے رہی ہے۔ سکوائر میں چلتے پھرتے لوگ اور سر پر تانیا لارنگا آسمان سب کیسائرو اور کیف اپنے اندر سموئے ہوئے ہیں۔

زندگی کتنی حسین اور ڈرامائی رنگ لیئے ہوئے ہے۔ میں اور یہ سب۔ جی چاہتا تھا نہ چائے ختم ہو، نہ ان منظروں میں گھلا سرور۔

دیر تک، بہت دیر تک میں اس قلعہ بند صحن میں جواب تیز روشنیوں میں جگمگانے لگا تھا

بیٹھی دیکھتی رہی، دیکھتی رہی۔ پھر میری بھوک نے کہا۔

”کچھ خوف خدا کرو۔“

اپنی رہائشی گلی میں داخل ہوئی۔ اپنے ہمسائے بنگالی کی دکان سے تازہ مالٹوں کا جوس
پیادھاٹی یوروکا۔ ہوٹل کی سیڑھیاں نہیں چڑھی۔ سیدھی چلتی گئی۔ سامنے پل تھا۔ عین اس کے وسط
میں کھڑے ہو کر میں نئے نظاروں سے لطف اندوز ہونے لگی۔

نہر کے کناروں پر طعام گاہیں بنی تھیں۔ شوقین گنار بجا رہے تھے۔ نوجوان لڑکے لڑکیاں
کہیں قدیم ڈیوک ز، کہیں رانیوں کے ملبوسات پہنے لوگوں کے ساتھ تصویریں بنواتے تھے۔ رات
جوان تھی، حسین تھی اور گیت گارہی تھی۔ کتنی دیر میں یہ گیت سنتی رہی۔

پھر سامنے والی گلی میں اتری۔ دورویہ دکانوں کے ساتھ اُس کا درمیانی حصہ بھی چھوٹے
چھوٹے کھوکھوں سے سجا ایک طرح بنگالیوں کے ہاتھوں پر غمال ہوا پڑا تھا۔ ہنس مکھ لڑکے لڑکیاں
کہیں موسک پہنے، کہیں تاریخ کا کوئی کردار بنے ہنستے مسکراتے سیا حوں کو لبھارہے تھے۔

رات تو کہیں نظر نہیں آتی تھی۔ ہر شے بقعہ نور بنی نظروں میں جیسے اُجالے بھرتی تھی۔ تھوڑا
ساہی چلنے پر میرے بائیں ہاتھ ایک گلی مڑی۔ اس میں داخل ہوئی۔ دائیں بائیں رنگارنگ قسم کے
مکان جو ہوٹلوں کا روپ دھارے بیٹھے تھے۔ یہ ریسٹورنٹ اس وقت کاروباری عروج پر تھے۔ اندر
اور باہر گلی کے تھوڑے سے حصے میں بھی ہر ایک کی میزیں بنی تھیں۔ تھوڑا سا چلنے کے بعد واپس آگئی۔
تین چار گلیوں کے سیرپائے ایک میدان میں لے گئے۔ جہاں بھرے میلے کا سماں تھا۔ بیچ پر
بیٹھے ہوئے نظریں زمینی سطح سے اونچے پختہ ایک گول دائرے نما اوپر سے ڈھنسی چیز پر پڑیں۔

”یہ کیا کوئی فلتھ ڈپو ہے۔“ خود سے سوال کیا۔

عقبی نشست پر بیٹھی دو لڑکیوں کو دیکھا جنکے ساتھ ایک نوجوان بھی تھا۔ لڑکیاں استنبول
سے تھیں۔ سچی بات ہے تن پر دھجیاں ہی لپیٹ رکھی تھیں۔ لڑکا اٹلی سے تھا۔ خوش طبع اور ملنسار سا۔
اسی سے میں نے جانا تھا کہ یہ فلتھ ڈپو نہیں بلکہ کبھی پانی کے کنوئیں تھے۔ اب انہیں بند کر دیا

گیا ہے۔

تفصیل خاصی دلچسپ تھی کہ پانیوں میں گھرے شہر میں پینے کے پانی کا بڑا مسئلہ تھا۔ صدیوں تک تو مقامی لوگوں کو پانی کے حصول میں بہت دقت اور پریشانی اٹھانی پڑتی تھی۔ کوئی نوویں صدی میں انہوں نے بارشوں کا پانی شہر کے مرکزی چوکوں میں اکٹھا کرنا شروع کیا۔ اس غرض سے چونے کے پتھر کی بڑی بڑی انگھیٹیوں میں مٹی کے بڑے بڑے ٹب رکھے گئے۔ پانی فلٹر ہو کر اُن میں جمع ہوتا اور لوگ بالٹیوں سے ضرورت کا پانی ان کنوؤں سے نکال لیتے۔ کہیں انیسویں صدی میں جا کر پہاڑوں سے بڑے بڑے پائپوں سے پانی کا حصول ممکن بنایا گیا۔

واپسی کیلئے قدم اس وقت اٹھائے جب آنکھوں نے مزید نظارے جذب کرنے، کانوں نے مزید راگ سننے اور جسم نے مزید بیٹھنے سے انکار کر دیا۔

ساری رات ہی جب جب آنکھ کھلی۔ نیچے گلی میں لوگوں کی باتوں، قہقروں اور گیتوں نے متوجہ کیا۔ یہ اور بات ہے کہ میں نے آنکھیں کھولنے کی بجائے انہیں بند رکھنے اور نیند میں ڈوب جانے کو ترجیح دی کہ صبح جلدی اٹھنا تھا۔ افضال کی بات میں نے پلے سے باندھی تھی کہ اکیڈمیہ Accademia ضرور دیکھنا ہے۔ جائے بھی جلدی۔ وہاں لوگوں کی ایک مخصوص تعداد کو ہی ایک وقت میں اندر جانے دیا جاتا ہے۔

کبھی ایسا نہیں ہوا کہ دن چڑھے تک سونے یا اینٹھنے کی عیاشی ہو۔ دونوں کو جیسے مجھ عاجز مسکین سے اللہ واسطے کا بیر ہے۔ رات میں نے تن کی قمیض کو اتار کر دھو ڈالا تھا۔ چلو شکر وہ سوکھی پڑی تھی۔ غسل سے فارغ ہو کر میں نے کمرے کی ہر چیز کو اسی ترتیب اور صاف ستھری کرنے کی کوشش کی جیسی میرے کمرے میں آنے سے قبل تھی۔ شاید میں پاکستانیت کا ایک اچھا تاثر چھوڑنے کی خواہاں تھی۔

آٹھ بجے تک سب کاموں سے نیٹ پینا ہو گیا تھا۔ ناشتے کی شدید طلب تھی اور جلدی بھی تھی۔ سوچا کہ میرے پاس کونسا سامان ہے جس کیلئے مجھے واپس آنے کی ضرورت ہے؟ بس چیک

آؤٹ ہوتی ہوں۔

اب نیچے سیڑھیوں پر کھڑی سوچتی ہوں کہ چابی کسے دوں؟۔ بندہ نہ بندے کی ذات
۔ چند لمحے کھڑی سوچتی رہی۔ پھر سیڑھیوں پر ہی پتیل کی اُس بھاری بھر کم چابی رکھ کر پوڈے اتر کر
سڑک پر چلتے لوگوں میں شامل ہو گئی۔

”میں کیا کروں؟ اُس عیار عورت کو کہاں ڈھونڈوں؟ بھاڑ میں جائے۔“

قربانی کافی بار میں جا کر چائے کا پوچھا۔ کھانے کیلئے جام لگے سمو سے ٹائپ بند لیئے۔
ناشتہ کیا اور پھر اکیڈمیہ کیلئے ویپوریٹو پر چڑھ دوڑی۔

نظروں کو بھانے والی پہلی چیز خوبصورت چوٹی اکیڈمیہ برج کو دیکھنا اور اسکی سیڑھیاں اتر
کر اس آرٹ میوزیم کے صحن میں داخل ہونا تھا۔ عمارت کا چہرہ پروقار اور سادگی سے بھری ہوئی
سفیدی لیئے نظروں کو گرفت میں لیتا تھا۔

اندر داخل ہونے پر لطیف سی خنکی نے استقبال کیا تھا۔ بھانت بھانت کے لوگ تھے۔ کچھ
بینچوں پر بیٹھے، کچھ باتیں کرتے۔ کاش میرے ساتھ بھی کوئی ہوتا۔ صورت حال کا جائزہ لینے
کیلئے ادھر ادھر چکر کاٹے تو پندرہ یورو کے ٹکٹ کا پتہ چلا۔ آڈیو گائیڈ کیلئے چھ یورو۔ یہ فیصلہ تو پل
جھپکتے ہی میں تھا کہ اس لیسنج کو تو گلے سے لگانا ہی لگانا ہے کہ راہبری کی یہ ٹیکنیک بڑی ماڈرن
ہے۔ ہیڈ فون والی اور اس کے بغیر بات نہیں بنے گی۔ اس عذر کی کوئی اہمیت اور جواز نہیں تھا کہ
گائیڈ سے میرے تو پلے خاک نہیں پڑنا۔ کتابیں جو ہیں راہنمائی کیلئے۔ آپ کو یہ پیسے بھرنے ہی
بھرنے ہیں۔ سو بھرے۔

انگلینڈ سے آئے ایک ہنس مکھ سے جوڑے سے ہیلو ہائے ہوئی تو جانا کہ اگر میں اتوار کو آتی
تو داخلہ مفت ہونا تھا۔ معلوم ہوا تھا کہ ہر مہینے کی پہلی اتوار داخلہ فری ہے۔ افسوس کا تو کچھ فائدہ ہی
نہ تھا کہ میرا تو کوئی پروگرام بھی Planned نہیں تھا۔ لائن لمبی تھی۔ میں تو اپنے ملک کی طرح
سینئر سیٹیزن کا شور نہیں مچا سکتی تھی کہ میرے آگے پیچھے کھڑے سب سینئر سیٹیزن ہی تھے۔ موٹے

تازے بھی تھے اور تگڑے بھی۔ یقیناً نکلے گئے گوڈوں میں ہماری طرح دردور نہیں ہوگا۔
 نمک والی لڑکی سے مکالمہ دلچسپ رہا۔ نمک کا حصول والا مرحلہ اگر کچھ تھکا دینے والا تھا تو
 وہیں یہ ساری سرگرمی لطف دینے والی بھی تھی۔

فسٹ فلور کی سیڑھیاں آرام دہ، چھت شاندار منفرد اور شاہکاروں سے لبالب بھری ہوئی
 تھی۔ چھوٹے چھوٹے آئی کونک چہرے چار سنہری پروں میں مقید تھوڑا سا روکتے تھے۔
 سچ تو یہ تھا کہ یہ وینس کی نشاۃ ثانیہ کا عکاس، آرٹ کا شاہکار عجائب گھر جس میں وینس
 کے آرٹ سے محبت کرنے والے خاندانوں اور آرٹسٹوں کے شاہکار آویزاں ہیں۔

تقریباً اس کی بنیاد 1750 میں رکھی گئی۔ شروع میں تو نام وینس آرٹ اکیڈمی تھا۔ وقت
 کے ساتھ ساتھ تبدیلیاں آتی گئیں۔ پھر اٹلی کی منسٹری آف کلچر اور ہیریٹیج نے سنبھال لیا۔
 کیا دنیا تھی یہاں۔ تخلیق کے چشمے دیواروں پر پھوٹ رہے تھے۔ حکومتی سطح پر ہر ممکن
 سہولت فراہم کرنے کی کوشش ہوئی کہ کمروں میں بیٹھنے اور نظارے لوٹنے کا بہت خوبصورت
 انتظام تھا۔ اسی نظام نے مجھے اپنی بساط سے بڑھ کر اس کی سیر کروائی۔ گو میں نے اس سمندر سے
 صرف پانی کے دو تین قطرے چکھے کہ میرے بس میں نہیں تھا کہ میں اس میں نہا سکتی، تیر سکتی۔ میں
 آرام کرتی، اٹھتی اور پھر چل پڑتی۔ مدد بھی کافی ملی کہ اس طرف چلی جائیے۔ Titian کے شاہکار
 زیادہ وہاں ہوں گے۔ Giovanni Bellini کیلئے ادھر جائیں۔

میں نے Tintoretto دیکھا۔ جینفل بلینی Gentile Bellini کو دیکھا۔ دونوں بھائیوں میں
 فرق کو دیکھنے کی کوشش کی۔ بلینی Gentile Bellini کی سولہویں صدی کے وینس کی ثقافتی زندگی
 کی جھلکیاں مارتی کینوس پر کی گئی پینٹنگ۔ کیا بات تھی۔ مکان، پل، کشیتاں لوگ ہر شے جیسے بولتی
 اور تاثر دیتی تھی۔ کچھ ایسی ہی عکاسی سینٹ مارک گر جا گھر کی ہے۔ 500 سال قبل کا وینس کیسا
 تھا۔ چونکہ کل کا دن اُس آنگن میں گزار کر آئی تھی اس لیے اُسے اُسکے قدیم رنگ میں دیکھنا مزے کا
 کام تھا۔

Jacopo ہو یا Paolo veronese مجھے ایک بات کا شدت سے احساس ہوا تھا۔ انہوں نے مذہب اور مذہبی شخصیات کو جس طرح پوٹریٹ کیا۔ یقیناً عیسائیت کا احیاء ان ہی لوگوں کا مرہون منت ہے۔

تھوڑی سی مٹرگشت قریبی گلیوں کی کی۔ تیسری چوتھی منزل کے ہوٹلوں کے نیلے پیلے عنابی تو لیے گلیوں کے وسط میں پانیوں کے اوپر لٹکے سوکھتے دیکھے۔
لوگوں سے باتیں کیں۔ کچھ میرے پلے پڑا کچھ نہیں پڑا۔
تو شام کو شہر سے رخصت ہوتے ہوئے میں نے بے اختیار کہا تھا۔

”اے میرے خوابوں کے شہر وینس میں تجھ سے رخصت ہوتی ہوں بھادوں کے مہینے میں۔
ہاں افسوس صد افسوس میں گنڈولا کی سیر نہ کر سکی۔ وینس تمہارے شہر کا یہ تفریحی موڈ اکیلے بندے کو وارا کہاں کھاتا ہے؟ لیکن تم قطعی فکر نہ کرو۔ بنی نے مجھے تصویر تو دکھا دی ہے۔“

جب اسٹیشن پر واپسی ہوئی تین بج رہے تھے۔ آج میرے ہر کام میں اطمینان اور سکون تھا۔ میں اسی مخصوص ریستورنٹ میں داخل ہوئی۔ چھ یورو کے چھ کیلے، دو دودھ کی بوتلیں، پانی، ویجی ٹیبل پیزا اور Nuts لینے۔ گذشتہ ساری محرومیوں کے ازالے کا پکا پکا فیصلہ تھا۔

ریستورنٹ کے ساتھ اگلی جگہ لوگوں کے بیٹھنے اور کھانے پینے کیلئے مخصوص ہے۔ یہیں بڑی دلچسپ ملاقات ویلز کے مسٹر رابرٹ سے ہوئی جس نے از خود گفتگو کا دروازہ کھولا کہ کس ملک سے ہیں؟ پاکستان کا سن کر اتنا خوش ہوا کہ میں حیرت سے اُسے دیکھنے لگی تھی کہ مسئلہ کیا ہے؟ بہر حال یہ تو خیر بعد میں جانی تھی کہ اُس کا ہمسایہ ڈاکٹر طارق اور اسکی بیوی ڈاکٹر شمیمہ طارق سے اُس کے گہرے دوستانہ تعلقات ہیں۔ اسکی پوری فیملی دونوں میاں بیوی کی بے حد شکر گزار رہتی ہے کہ پاکستانی جوڑا انکی چھوٹی موٹی طبی مدد کیلئے ہمہ وقت حاضر رہتا ہے۔ کیسا علم سے لدا پھندا آدمی تھا۔ تاریخ سے گہری دلچسپی بات بات میں چھلک رہی تھی۔

یونان تہذیب و ثقافت کی ماں ہے پر لمبا چوڑا لکچر سننے کو ملا تھا۔ پاکستان تاریخی و ثقافتی لحاظ

سے بڑا میر ملک ہے۔ شکر ہے پاکستان بارے ایسا جملہ کسی یورپی سے سُننے کو ملا۔

دیر بعد معذرت کرتے ہوئے اٹھ کر چکر لگایا تھا۔ ابھی آدھ گھنٹہ باقی تھا۔ ٹرین ٹریک کے عین سامنے میری عمر کے مردوں کا ایک ٹولہ اپنے ساز و سامان کے ساتھ کھڑا انفرمیشن بورڈ پر گاہے گاہے نظریں دوڑاتا نظر آیا تھا۔ توجہ کھینچنے والی دو باتیں تھیں۔ ایک انکی غیر معمولی مستعدی اور دوسرے انکے قہقہے۔ سب کے سب مرد تھے۔

”چلو ذرا ان سے تو گپ شپ کی جائے۔“ میں خود سے کہتی ہوئی انکے پاس جا کھڑی ہوئی۔ باتیں کیس تو جانی کہ آئرلینڈ سے ہیں۔ سیرسپائے کیلئے نکلے تھے۔ میلان جانا ہے اور میرے والی ہی ٹرین میں سوار ہونا ہے۔

گلے گلے تک طمانیت سے بھر گئی۔ اُس ٹولے کے عین سامنے گرینائٹ کے چھوٹے سے چبوترے پر بیٹھ گئی۔ جونہی اُن مردوں نے سامان اٹھا کر ڈرک کی لگائی۔ تعاقب میں میری بھی تیزی تھی۔ بوگی نمبر 7 میں سوار ہو کر تصدیق کی کہ گاڑی میلان ہی کے لیے ہے۔ تسلی ہو جانے پر سیٹ تلاش کی اور سکون کا لمبا سانس بھرا۔

جونصف درجن کیلے وینس سے لے کر چلی تھی۔ اُن میں سے تین تو ٹرین میں راجے راجے کھاندے کے شوق کی بھینٹ چڑھے تھے۔ جب میلان پہنچی بقیہ تین بیچارے چار گھنٹوں میں ہی پور پور زخمی ہو گئے تھے۔ پھینک دوں۔ جیسے خیال نے فوراً کلیجے کو ہاتھ ڈال دیا تھا۔

”اف تین یورو یعنی تین سو پینتالیس روپے کوڑے کے ڈھیر پر پھینک دوں۔ ہائے میرا ملک بے چارہ غریب داسا اتنا سستا۔ چتری والے لگڑ جیسے بیٹھے، بے حد ذائقہ دار درجن بھر صرف پچاس روپے میں۔ ایک وقت میں بندہ رنج کر کھالے تو دوسرے وقت کا صرفہ مار سکتا ہے۔“

اب جانے کہاں سے مسز ارشد یاد آئیں۔ ٹونکوں سے شافی علاج کرنے والی ایک دن سر راہ مل گئیں۔ دعا سلام کے بعد بولیں۔

”گوڈوں کا سستا اور دیسی علاج چالیس دن گلے سڑے کیلے کھاؤ۔ دیکھنا ڈاک گھوڑے

جیسے رواں ہو جائیں گے۔“

دو تین بار اس نسخے کو آزمانا چاہا پر جسے بچے منہ نہ لگائیں اُسے کیسے گلے سے اتارتی۔

اب سنٹرل اسٹیشن سے باہر نکل کر لانوں کے کنارے بنی پتھر کی سلیب پر بیٹھ کر پہلے تو موسم کی رنگینیوں کو جی بھر کر دیکھا۔ دلکش سماں چاروں اور بکھرا ہوا تھا۔ جھولتے جھومتے پھرتے بادلوں کو شوق سے دیکھتے ہوئے ہاتھوں سے پکڑنے کو جی چاہا تھا۔ ہواؤں کی تیزی اور لطافت کو سوس سوس کرتے اپنے اندر اتارا۔ جب موسم کے حُسن سے نظریں رج گئیں۔ تب بقیہ اُن تینوں کو دوائی جان کر ”اللہ شافی اللہ کافی“ کہتے ہوئے ہڑپ کر گئی۔ لمحہ بھر بعد گوڈوں کو بھی پھیلا پھیلا کر دیکھنے لگی کہ ہتھیلی پر سرسوں جمانا میری گندی اور پرانی عادت ہے۔

میٹرو اسٹیشن Republica مرکزی ریلوے اسٹیشن سے نصف فرلانگ پر ہے۔ یہاں سے چیز اتے تک سیدھی میٹرو جاتی ہے۔ اور میں اس تھوڑے سے چلنے کو دو دو گاڑیاں بدلنے اور ٹکنوں کے جھیلے میں پڑنے پر ترجیح دیتی تھی۔ یونہی اسٹیشن کے سامنے پہلے گول چکر پر پولیس کی گزرتی گاڑی والوں سے ریپبلیکا کا پوچھ بیٹھی۔ کبخت نے اُلٹے ہاتھ کا اشارہ دیا۔

”ہیں اُلٹو کا پٹھا ادھر کدھر ہے؟ خود سے سوال جواب اور ساتھ ہی شکوک و شبہات کا بھی سلسلہ شروع۔ اب کھڑی نشانیوں کو دیکھتی ہوں۔“

”نہیں بھئی نہیں۔ کبخت مارے پیئے ہوئے لگتے ہیں۔“

عقل نے جدھر کی نشان دہی کی اسی پر چلی اور بالآخر بورڈ نظر بھی آ گیا۔ تہہ خانے کے منہ سے ایک بوڑھی عورت نکلی جس نے چنترال کا پوچھا تھا۔ کھڑے ہو کر اُسے تسلی سے سمجھایا اور خود کو تھکی دی کہ

”واہ بھئی واہ کیا بات ہے؟ اب تو تو بھی بتانے جوگی ہو گئی ہے۔“

سیڑھیاں اُتری۔ تو ایک نئی مصیبت انتظار میں تھی کہ اگست سے سکولوں، دفاتروں میں چھٹیوں کی وجہ سے گاڑیوں کی تعداد میں کمی کر دی گئی تھی۔ پتہ چلا کہ دو گاڑیاں بدلنی ہوں گی۔

”لو بھئی موسیٰ ڈریا موت توں تے موت اگے۔ چیزاتے کیلئے سرو نوو جانا پڑے گا۔“

جی چاہا تھا سر پیٹ لوں۔ چھٹیوں کی وجہ سے اسٹیشن پر وہ معمول کی گہما گہمی بھی مفتو دتھی۔ مجھے اور تو کچھ سمجھ نہ آئی بس یونیفارم پہنے مرد کا بازو پکڑا اور اُسے کہا کہ وہ میری مدد کرے۔ اُس نے غالباً ڈیوٹی پر اکیلا ہونے کی وجہ سے کچھ لیت ولعت سے کام لینے کی کوشش کی۔ پھسکتا مار کر وہیں فرش پر بیٹھ گئی۔ پیسے پہلے ہی ”ٹکٹ ٹکٹ“ کا کہتے ہوئے اس کی تلی پر رکھ بیٹھی تھی۔

تھوڑی دیر بعد اُس نے ٹکٹ نکالا۔ مجھے اپنے پیچھے آنے کا کہا۔ خود کار زینے سے اتر کر دوسرے پلیٹ فارم پر ابھی پاؤں دھرا ہی تھا کہ گھر گھر دھر دھر کرتی ٹرین کا اسٹیشن کی حدود میں آمد کا غلغلہ بلند ہو گیا۔ اُس نے مجھے بھگاتے ہوئے ڈبے میں کھڑے اپنے جیسے یونیفارم پہنے نوجوان لڑکے کے حوالے کرتے ہوئے کچھ بتایا۔

میں نے ابھی اندر قدم رکھا ہی تھا کہ سامنے کھڑی ایک فریبی سی لڑکی نے مجھے بازوؤں میں سمیٹ لیا۔ یہ ماریہ سولی تھی۔ آسٹریں۔ جو میلان میں اپنے ملک کے قونصلیٹ میں نوکری کرتی تھی۔ اب گھر جا رہی تھی۔ گھر جو چیزاتے سے تین سٹاپ آگے تھا۔ تین چھوٹے چھوٹے بچوں کی ماں۔

سرو نو اور آگے چیزاتے تک ماریہ نے اسی توجہ اور محبت سے میرا خیال اور دلداری کی جیسے ایک اچھی بیٹی اپنی ماں کی کرتی ہے۔ یہ اور بات ہے کہ میٹھیوں چڑھ چڑھ اور اتر اتر کر حشر ہو گیا۔ اُس کا منہ ماتھا چوم پر جب اپنے اسٹیشن پر اتری تو بادل گہرے تھے اور بوند باری مسلسل ہو رہی تھی۔ اقبال کو فون کرنے سے قبل میں نے سوچا کہ میں کیفے بار سے پہلے چائے پیوں گی اور پھر اُسے بلاؤں گی۔

پلیٹ فارم پر کھڑے موسم اور اُس کی رنگینیوں سے تھوڑا لطف اٹھانے کے بعد لفٹ میں داخل ہوئی۔ نیچے راہداری میں آئی اور دوسری سمت کی لفٹ میں داخل ہونے کی بجائے پہلے آنے والی میں داخل ہو گئی جس نے مجھے دوسری طرف تو پہنچا دیا مگر آہنی قد آور جنگلی بستی اور میرے

درمیان حائل تھے۔ میں نے بارش سے بھگتے بھاگ دوڑ کی کہ مجھے کوئی چھوٹا موٹا دروازہ نظر آجائے جسے کھول کر میں آگے چلی جاؤں۔ دروازہ نظر ضرور آیا مگر وہ لاک تھا۔

سلاخوں کے پیچھے بار کے سامنے کھڑے چند لوگوں نے اشارہ کیا کہ مجھے واپس جا کر دوسرے راستے سے آنا چاہیے۔ اب پاکستانی ذہنیت اور شارٹ کٹ راستے کی تلاش اور جلد بازی۔ پٹریوں کے درمیان سے چل کر پلیٹ فارم پر پہنچنے کی پھرتی مارنے کی کوشش کی۔ ابھی ایک لائن کر اس ہی کی تھی کہ پیچھے سے ہاہا کا شور سنائی دیا۔

اب جو مڑ کر بارش کے قطروں سے بھری عینک کے عقب سے دیکھتی ہوں تو وہاں کھڑے دو تین مرد داہنی سمت اشارہ کر رہے ہیں۔

اب جو نظر کو پلٹا دیتی ہوں تو خون جیسے رگوں میں جم جائے والی کیفیت کا گمان ہوا۔ خدایا کیا کوئی لمحہ ایسا خوفناک بھی ہو سکتا ہے جس کا میں نے آج تک کی زندگی میں سامنا کیا ہو۔

کیسے میں نے واپسی کی۔ پٹری پار کی کیسے پلیٹ فارم کے سیمنٹ کے بڑھاوے پر جمو لنے جیسی کیفیت میں لٹکی گھڑ گھڑ دھڑ دھڑ کرتی گاڑی کو گزرتے محسوس کیا۔ درمیانی فاصلہ بس ڈیڑھ دو فٹ کا ہی ہوگا۔

میں حیران تھی میرے دل نے دھڑکنا کیسے جاری رکھا؟ میرے بچوں کی دعائیں یا پھر میری اُس اوپر والے کے حضور التجائیں۔

میں بارش میں بھیسگنتی رہی۔ دیر بعد سیدھی ہوئی۔ نیچے اُتری۔ دوسری لفٹ سے اوپر آئی۔ کیفے میں داخل ہوئی۔ لوگ خوش گپیوں اور پینے پلانے میں مصروف تھے۔

سوچ نے چال کے پاؤں میں ذرا سی اڑنگ ڈالی۔ یہاں بیٹھے کسی بندے کو معلوم ہے کہ اندر آنے والی یہ عورت موت کے پنجوں سے چھٹ کر آئی ہے۔

بڑا لمبا سانس سینے کے اندر سے نکالا تھا۔ بیس گز پرے اس خوبصورت عمارت کے عقب میں پٹریوں پر قیمہ بنی لاش نے صرف لمحہ بھر کی ہلچل مچانی تھی۔ پل بھر کی خبر اور یہاں موجود لوگوں

کالمحے بھر کا تبصرہ۔

کیسی احمق ہوں میں۔ نری کھوتے کی گھر۔ کیسے یہ سوچا تھا کیفے بار میں داخل ہوں گی تو ہر کوئی دیکھے گا اور پوچھے گا۔ ان کے تو فرشتے کو بھی پتہ نہیں ہوگا اور اگر کسی کو ہوگا بھی تو کیا؟ اپنے ملک میں یہ سب نہیں ہوتا۔ سڑک پر لاش پڑی ہے اور گاڑیاں زن زن کرتی پاس سے گزر جاتی ہیں۔ زندگی کا بس یہی چلن ہے۔

کرسی پر بیٹھ کر ٹشو سے عینک کو صاف کیا۔ چہرے کو خشک کیا۔ بالوں میں کنگھا چلایا اور کاؤنٹر پر جا کر چائے کا آرڈر کیا۔ شوکیسوں میں پڑے بسکٹوں اور پیسٹریوں کو دیکھا اور جو نظروں کو بھائی اس کی طرف اشارہ کیا۔

واپس اپنی میز پر آتے ہوئے قیمہ بنی لاش کے منظر بڑے دہلانے والے تھے۔ "گور پیا کوئی ہور" والی بے نیازی نے آج منہ چھپالیا تھا۔ چائے کے پہلے گھونٹ کا جیسے حلق سے نیچے اُترنا گویا شکرے اور عبودیت کے اتھاہ جذبات کا اظہار تھا۔

فون کرنے پر اقبال کسی دوست کی گاڑی مانگ لیا تھا کہ بارش اب تیز ہو گئی تھی۔ باہر نکلنے سے قبل میں نے ماحول کو کھلکھلاتے دیکھا اور سوچا۔

دنیا کے سمندر میں گرتے ایک قطرہ کی وقعت اور اوقات کتنی؟

اقبال وینس کے بارے پوچھ رہا تھا۔

بڑا شاندار اور یادگار ٹرپ۔ میں ہنسی تھی۔

بریرہ آرٹ گیلری، وایا دانٹے کی سیر اور مرینو سے ملنا

• بریرہ آرٹ گیلری دراصل نشاۃ ثانیہ دور کے کاموں سے بچی ہوئی ہے۔

• پہلینگ ہاؤس میں کام کرتی مورینو کا کہنا تھا کہ ٹائٹل بنانے کیلئے اُسے پوری کتاب کو پڑھنا پڑھتا ہے۔ روح کو سمجھے بغیر وہ کبھی ٹائٹل نہیں بناتی۔

• نشاۃ ثانیہ کی تحریکوں نے اٹلی میں جنم لیا، پورے یورپ کو متاثر کیا اور پھر اپنی ہی سرزمین پر ختم ہو گئیں۔



اب روم جانا ہے۔ بنگلہ کروانی ہے۔ چلو کل یہ کام ہوگا اور وایا دانٹے کا سیر سپانا بھی ہو جائے گا۔

یہ اللہ بھی کیسا مسبب الاسباب ہے کہ اگر کشٹ میں ڈالا تو ساتھ اقبال کو فری کر دیا۔ ناشتہ

بس سادہ سا۔ ایک کپ چائے اور ساتھ میں شہد لگا بند یا پیس۔

اب دھیرے دھیرے سیڑھیاں اُترو۔ بلڈنگ کا مرکزی دروازہ اگر بند ہے تو مختلف بٹن دبا کر اُسے کھولو۔ بیرونی دروازے کو بھی اب کھولنا سیکھ گئی ہوں۔ ٹھک ٹھک بٹن دبتے ہیں۔ ایسے لہجوں میں مجھے کھل جا سم سم یاد آتا ہے۔ مزہ آتا ہے یہ سب کام کرنے میں۔ سڑک پر آ کر بس ایک آدھ منٹ میں ہی اقبال اپنے سکوٹر اور میرے پرس کے ساتھ آجاتا ہے۔ ہیلمٹ پہنتی ہوں۔ دونوں ٹانگیں کشادہ کر کے سکوٹر پر بیٹھتی ہوں اور گھوں گھوں کرتا سکوٹر اڑنے لگتا ہے۔

"یا اللہ خیر" زیر لب پڑھتی ہوں۔ اسٹیشن کی کافی بار کی ایک سمت پارکنگ ایریا ہے۔ جب آئی تھی تب تو یہاں گاڑیوں کا ایک اژدہام ہوتا تھا۔ واپسی پر کافی بار کے سامنے بیٹھ کر منہ اٹھائے، خاموش گھروں کو، ہوا کو درختوں سے اٹکھیلیاں کرتے اور کہیں اکا دکا لوگوں کو آتے جاتے دیکھنا اور چائے کا کپ پینا بہت دلچسپ اور پر لطف شغل لگتا ہے۔ اور میں یہ ضرور کرتی ہوں۔ جب میرے اندر کے راجھے کی تسلی ہو جاتی ہے تب اقبال کو فون ہوتا ہے کہ وہ آ کر مجھے لے جائے۔

ٹکٹ والا مرحلہ میرے بھیجے میں نہیں گھستا۔ باقی مرحلے اب آسان ہو گئے ہیں۔ سنٹرل اسٹیشن پر ہرگز خیریت والا معاملہ نہ تھا۔ تاہم ہر بار ہی کچھ نئے منظروں کا آنکھوں میں گھسنا بھی ضروری ہے۔ ٹکٹ کیلئے بکنگ آفس کی کھوج تھی۔ دیکھا تو خیر سے بڑی لمبی قطاریں اور بڑا جھمیلا سا نظر آیا تھا۔

زمین پر ہی چند عورتیں اور لڑکیاں بڑے موڈ میں پھسکڑے مارے بیٹھی تھیں۔ میں بھی جا کر شامل ہو گئی کہ کیل کی طرح اکڑے کھڑے رہنے سے فائدہ۔ Rick Steves کی اٹلی پر لکھی ہوئی کتاب ابھی کھولی ہی تھی اور مزے کی بات جو صفحہ سامنے آیا تھا وہ ٹھگوں اور لٹیروں بابت ہی تھا۔ مزے کی تفصیلات تھیں۔ ابھی زیر لب مسکراتے ہوئے پڑھنے میں محو تھی کہ جب اُس نوجوان لڑکے نے میرے قریب اکڑوں بیٹھ کر پوچھا۔

"مجھے کیا ٹکٹ خریدنا ہے؟"

بیٹھے سے لہجے میں یہ فقرہ رک کی تحریر سے بڑا لگا کھاتا تھا۔ مشتبہ نظریں تیر کی طرح اس کے اندر اُتارتے ہوئے بڑا نوکیلا سا جملہ خود بخود ہی زبان سے پھسل گیا تھا۔

”ان دائیں بائیں بیٹھی ڈھیر ساری عورتوں کو چھوڑ کر تم نے مجھے کیوں یہ پیشکش کی؟“

”یہ تو بڑی چند الیس اور ہوشیار عورتیں ہیں۔ ان کو تو سارے سبق از بر ہیں۔ جو بندہ خود

کاموں کا ماہر ہو اُسے کسی کی مدد لینے اور پیسہ کمیشن میں پھینکنے کی کیا ضرورت ہے؟“

بات بڑی پتے کی تھی۔ ٹھک سے دل کو لگی۔ لڑکے کی نظر کی گہرائی بھی داد طلب تھی۔

گھاٹ گھاٹ کے چہرے دیکھنے والے کیا قیامت کی نظر رکھتے ہیں؟

”روم کا ٹکٹ لینا ہے۔ چلو بتاؤ کمیشن کتنا ہوگا؟“

”جو دیں گی لے لوں گا۔“

”نہیں بھئی طے کرو۔“

تین یورو پر معاملہ نیٹ گیا اور میں اٹھ کر اس کے ساتھ ہو لی۔

”سو چا بریرہ گیلری دیکھوں گی اور شام Vaya Dante میں گزاروں گی۔“

اب کیا بیٹھی بیٹھی ان پٹر پٹر کرتی لڑکیوں کے چہروں کو ہونقوں کی طرح دیکھتی رہتی۔

کوئی کام کروں۔ کسی ہیلے لگوں۔

مشینوں کے سامنے کھڑے ہو کر میں نے خود مشین میں پچاس پچاس یورو کے دونوٹ

ڈالے۔ جونہی ٹکٹ نکلا۔ لڑکے سے لے کر اُسے قابو کیا۔ دس کانوٹ بھی ہوشیاری سے سمیٹا اور

بقیہ ریزگاری اس کے حوالے کی۔ ستاسی یورو کا ٹکٹ۔

بریرہ آرٹ گیلری نقشے پر نزدیک ضرورت تھی مگر معلوم کرنے پر پتہ چلا تھا کہ اگر پیدل چلنے کی

کوشش کی گئی تو بس پھر تم تو ہلنے جوگی نہیں رہو گی۔ میٹرو اسٹیشن سے جاؤ۔ مرتا کیا نہ کرتا۔ چلو خیر

ایک پیاری سی لڑکی کی منت کی۔ اُس نے ٹکٹ تمھایا اور ساتھ پیسے بھی لوٹا دیئے۔

”ارے نہ نہ کرنے کے باوجود گاڑی میں چڑھانے بھی چل پڑی۔ ریڈلائن میٹرو جسمیں

سوار کرتے ہوئے اُسے اُنگلیوں سے تین کا اشارہ کیا تھا یعنی تیسرے اسٹیشن پر اتر جانا ہے۔

ایک خوبصورت کشادہ صحن کے گرد دو منزلہ خوبصورت محراب دار برآمدوں والی عمارت اٹلی کے ثقافتی ورثے کی امین یہ میلان کی بہترین آرٹ گیلری جسمیں تیرھویں صدی سے بیسویں صدی کا آرٹ محفوظ ہے۔ تاہم یہ فلورنس اور روم کی آرٹ گیلریوں کے پلے کی نہیں۔ یہ پڑھا تھا رائے محفوظ رکھی ہے کہ روم کل جا رہی ہوں۔ اب مقابلہ تو تبھی ہوگا جب اُن دو شہروں کو بھی دیکھ لوں گی۔

نشاة ثانیہ دور کا یہ آرٹ 1809 میں اکٹھا کیا گیا۔ چودھویں سے بیسویں صدی کے تقریباً 500 شاہکاروں سے اسے سجایا گیا۔ یہ عمارت پہلے مناسٹری تھی۔ اس کا عظیم الشان صحن جسمیں پیڈسٹل پر کھڑا سیاہی مائل نیولین کا ننگا مجسمہ Antonio Canova کے ہاتھوں کا شاہکار آپ کی توجہ کھینچ لیتا ہے۔

نیولین بونا پارٹ بھی تاریخ کا کیا کردار تھا۔ بڑی پسندیدہ شخصیت ہے وہ میری۔ آندھی اور طوفان جیسی ساری خوبیاں اس میں جمع تھیں۔ 1796 میں یہاں بھی وہ اسی کڑو فر سے آیا اور سب کچھ تہس نہس کر دیا۔ سارے ہسپانوی اور آسٹریں ڈیوک زکو باہر پھینکا۔ اٹلی کی ساری ادھر ادھر بکھری ریاستوں کو اکٹھا کیا اور بادشاہت کا تاج اپنے سر پر سجایا۔ چرچ والوں کو بھی نتھ ڈال دی کہ یہ کیا ساری اچھی اور بہترین زمینوں پر قابض ہوئے بیٹھے ہو۔ سرکار کی ملکیت ہیں ساری۔

اُنیس بیس سال کی حکمرانی کے بعد جہاں گیری کے جنون نے شکست تو دلائی مگر وہ جاتے جاتے اطالویوں پر ایک احسان بھی کرتا گیا۔ ایک عظیم احسان۔

انتونیو بھی کیا لازوال فنکار تھا۔ میں بہت دیر اسے دیکھتی رہی تھی۔ دراصل وجہ اُس قربت کی بھی ہے جو مجھے انتونیو سے تھی کہ پیٹرز برگ کی نیو ہسرمیٹلیج کی راہداریوں میں اس کے بنائے ہوئے کئی مجسمے ابھی تک میری یادداشتوں میں محفوظ تھے۔ خاص طور پر یونانی دیوتا ایروز کی

محبوبہ جو اپنے تعلق نما پروں کے ساتھ کیو پڈ پر جھکی ہوئی تھی۔

سیڑھیاں چڑھ کر اوپر جانا ہے۔ ٹکٹ بھی وہیں سے ملتا ہے۔ بے حد حساب کمرے شاہکاروں سے سجے ہیں۔ میں نے آرام کرتے چند لوگوں سے جو مجھے انگریزی سمجھنے والے محسوس ہوئے ہیں۔ پوچھا ہے کہ کیا خاص خاص چیزیں مجھے دیکھنا چاہئیں؟ جواب ملتا ہے۔

”ایک تو Crivelli کو ضرور دیکھنیے۔ وہ گو تھک دور کی ساری تاریخ اور فلاسفی آرٹ کے ذریعے بیان کرتا ہے۔ یوں بھی وہ اونچی کا ہم عصر ہے۔ تقابلی جائزہ ہو جائے گا۔ میں دل میں ہنس پڑی۔

”لو بڑی عالم فاضل اس نے تقابلی جائزے لینے ہیں۔ آرٹ کی روح ہی سمجھ جائے تو بڑی بات۔“

ایک اُدھیڑ عمر کی عورت جو مجھے دیکھ رہی تھی نے سکون سے کہا۔
”اگر آپ دیکھ سکتی ہیں تو آرام آرام سے کمرہ نمبر اکیس، چونتیس اور پینتیس میں ضرور جائیے۔“

دوسرے Raphael's کا کام دیکھیں۔ Wedding of the Madona اور Pierodella کے شاہکار بھی وہیں پاس ہی ہیں۔ انہوں نے چند اور نام بھی بتائے رافیل Raphael's کا کام دیکھنے کی بھی مجھے شدید خواہش تھی کہ روس کے سینٹ پیٹرز برگ کے ونٹر پیلس میں بھی میں نے اس آرٹ کے شاہکار دیکھے تھے۔ اس کا کام کئی لاجز میں جگمگاتا بھی میرے ذہن کے کسی گوشے میں ہے۔ Wedding of the Madona کیا بات تھی۔ رافیل اپنے آرٹ کی انتہاؤں پر تھا۔ میں نے کمرہ نمبر چوبیس میں بہت وقت گزارا۔ رافیل کے ساتھ پائیروڈیلا کا کام بھی دیکھا۔

وقت کا تو پتہ ہی نہیں چلا تھا اور جب میں اس کے پر لطف سے کافی بار میں چائے پیتی اور پیٹری کھاتی تھی اور ساتھ ساتھ سوچے چلی جا رہی تھی کہ ہم کتنے بد قسمت ہیں کہ ہمیں اپنے

اثاثوں کو سنبھالنے میں کوئی دلچسپی ہی نہیں۔ اول تو اثاثے بھی اس حساب سے نہیں اور جو ہیں وہ بھی انتہا پسندی نے نشانوں پر رکھے ہوئے ہیں۔

اور جب باہر آئی تو اس وقت چارج رہے تھے۔

”تو میں نے یہاں چار گھنٹے گزارے اور مجھے پتہ ہی نہیں چلا۔“ خود سے کہا تھا۔

اب بیچ بیچ میں سے چھوٹے چھوٹے راستے تو کتنے تھے؟ مگر وہی بات جوانی ہو تو بندہ میلوں چل لے۔ آرٹ گیلری نے ہی تمہکا دیا تھا۔ بس میں نے سوچا کہ میں Via Dante جاتی ہوں۔ وہاں جا کر بیٹھوں گی اور بس نظاروں کے مزے لوٹ کر لوٹ آؤں گی۔

اور وہاں میری ملاقات مورینو سے ہوئی۔ وہ سکوائر میں بیچ پر بیٹھی کتاب پڑھ رہی تھی۔ میں نے لوگوں کے ہاتھوں میں کتاب بہت کم دیکھی تھی۔ میں نے اُس سے پوچھا کہ کیا وہ اطالوی ہے؟ اثبات میں سر ہلا اور ساتھ ہی یہ بھی جانا کہ وہ میلان میں ایک پبلیشنگ ہاؤس میں کام کرتی ہے۔ کتابوں کے ٹائٹل ڈیزائن کرتی ہے۔

میں خوش ہوئی۔

”ارے واہ یہ تو بہت ہی اچھا ہوا۔ چلو کچھ اس بارے میں پتہ چلے گا۔“

”ٹائٹل بناتے ہوئے اس کے مد نظر کیا چیزیں ہوتی ہیں؟“

سوال بھی فوراً ہی کر دیا تھا۔

اس کا جواب میرے لیے حیرت انگیز تھا کہ ایسا ممکن نہیں وہ کتاب پڑھے اور اسکی روح کو سمجھے بغیر کوئی ٹائٹل بنا دے۔

اللہ ایک ہمارے پبلیشر ہیں کتاب چھاپ رہے ہیں اور جانتے لکھ نہیں۔ جس کتاب کو چھاپ رہے ہیں اس کے بارے میں خود نہیں جانتے۔ تو بھلا ٹائٹل پر کیا توجہ دیں گے؟ مصنف اگر خود بڑا نکتہ چیں قسم کا ہے تو وہ ہر مرحلے پر اپنا خون جلاتا، اپنا پیسہ برباد کرتا محض اپنی تخلیق کو منظر عام آنے کی خواہش میں اس قسم کو مردانہ وار اپنے سینے پر سہتا ہے۔

کتاب جو وہ پڑھ رہی تھی۔ اس کا نام IL Plaso تھا۔ بہت سے لکھاریوں کی منتخب کہانیوں کا انتخابی مجموعہ تھا۔ اس کا مطلب "بہت بڑا گھر" سے تھا۔

"آپ کے ہاں نیٹ اور موبائل نے کتاب کو کتنا متاثر کیا؟"

"فرق تو پڑا ہے مگر پڑھنے والوں نے کتابیں اب ڈاؤن لوڈ کر لی ہیں۔"

مورینو کمر عمری کے باوجود بڑی ذہین اور انسٹیبلیکچوئل Intellectual قسم کی

لڑکی تھی۔ اُس نے مجھ سے میرے اُن چند دنوں کے تاثرات بارے پوچھا۔

"میں آرٹ اور فن کے بحر بیکراں میں جو غوطے کھاتی اور آ پھری ہوئی پھرتی تھی۔ اپنی اُن

سب کیفیات کو گوش گزار کر دیا۔"

وہ ہنسی اور جب بولی تو لہجے میں کہیں علم و دانش کے دریا بہتے تھے۔ اٹلی نے تعمیری سٹائل کو

بہت عروج دیا۔ بلاشبہ آپ کہہ سکتے ہیں کہ نشاۃ ثانیہ کی تحریکیں جو لگ بھگ 1400 کے اس جزیرہ

نما اٹلی کے بطن سے اٹھیں۔ انہوں نے اس کی عظمتوں کے سامنے یورپ کو سرنگوں کر دیا۔

کم و بیش اگلی دو صدیوں تک نہ صرف یہ ایک طرح قدیم یونانی، رومن سٹائل، علم اور

انسانیت کا ایک طرح احیا کا زمانہ تھا۔ جو نہ صرف یورپ میں پھیلا بلکہ اس کے ہر شعبہ ہائے زندگی

کو اس نے متاثر کیا۔ آج کے یورپ کے بے شمار پینٹرز، مجسمہ ساز اور دانش ور جیسے مائیکل انجلو،

لیونارڈو، رافیل سب اٹلی کے بیٹے تھے۔

یہ اس کے ثقافتی عروج کا زمانہ تھا۔ اس نے لوگوں کی سوچ مذہب سے لے کر زندگی کے

ہر پہلو میں بدلی۔ سیاست میں یہ تبدیلی جمہوریت کی صورت آئی۔ مذہب میں چرچ کے غلبے کے

خلاف۔ انسان اور انسان دوستی کے حق میں تحریکیں چلیں۔ صدیوں کی جہالت اور فرسودہ نظریات

جو سائنس میں رواج پائے بیٹھے تھے وہ چیلنج ہوئے۔ کچھ ایسا ہی حال تعمیرات میں ہوا کہ کالموں اور

گنبدوں کی طرف واپسی ہوئی جو رومن اور یونانی طرز تعمیر کے بنیادی ستون تھے۔ پینٹنگ میں اس

کا مطلب 3-D realism سے ہے۔

اٹلی نے اپنے شہروں کو آرٹ، یونانی دیوتاؤں اور رومن سٹائل گنبدوں والی عمارتوں سے سجادیا۔ انہوں نے یونانی طرز جمہوریت کی داغ بیل ڈالی اور قدرتی دنیا دریافت کی۔ ثقافتی یلغار کا طوفان اٹھا تھا اور یہ جزیرہ نما ایک بار پھر یورپ کے لیے رجان ساز ثقافتی مرکز کی سی حیثیت اختیار کر گیا۔

شاید ابھی ہمارے درمیان اور باتیں ہوتیں کہ اُس کا موبائل بجا۔ معذرت کرتے ہوئے وہ اس کی طرف متوجہ ہوئی۔ کچھ دیر باتوں میں مصروف رہی۔ پھر ہنستے ہوئے اجازت چاہی کہ وہ اپنی جس دوست کے انتظار میں یہاں بیٹھی تھی وہ اب آگئی ہے۔ اپنا بیگ کندھے سے لڑکاتے ہوئے وہ مسکرائی اور بولی۔

”آپ سے باتیں کر کے بہت مزہ آیا۔“

”جیتی رہو۔ مجھے بھی بہت اچھا لگا۔“

جب وہ وایا دانٹے کی رونقوں میں گم ہو رہی تھی، اپنے بچپن کا گانا میری یادداشتوں میں جیسے بجنے لگا تھا۔

”جیون کے سفر میں راہی ملتے ہیں پھٹ جانے کو۔“

واقعی یہ پیارا سا چہرہ جو ابھی مجھے ملا۔ جس نے بیتے وقت کی چند ساعتیں میرے ساتھ گزاریں۔ اب کہیں دوبارہ اُسے دیکھنا ممکن ہے؟

ہم موجیں ساگر کی

بہہ جائیں جب

لوٹ کر نہ آئیں کبھی

تھوڑی سی افسردگی اور ملال نے مجھے گھیر لیا تھا۔ مگر یہ کیفیت بس چند لمحوں کی ہی تھی۔ میں سکواڑ کی رونقوں کی طرف متوجہ ہوئی تھی۔

مجھے تو یہ ارباط سٹریٹ کی طرح نظر آئی تھی۔ شام اتر رہی تھی اور اس کی رنگینیاں عروج پر

پہنچ رہی تھیں۔ گانے والوں کے ٹولے، فوٹو گرافر اور ماسک پہنے اترتے پھرتے لوگ۔
 سورونو اسٹیشن پر اسماء کا ملنا گویا خدا کی طرف سے بھیجی جانے والی کوئی غیبی مدد جیسا تھا۔ پی
 آئی اے آفس میلان میں کام کرتی لڑکی از خود ہی میرے پاس آئی۔ تعارف کروایا۔ ڈیوٹی سے
 واپس آرہی تھی۔ والد کوئی بیس سال سے اٹلی میں مقیم ہیں۔ بہن بھائی سب یہیں بڑھے پلے۔
 اس نے مجھے گھر چلنے کی دعوت دی اور ساتھ ہی یہ بھی کہا کہ وہ ہر قسم کی مدد کیلئے حاضر ہے۔
 میں نے روم جانے کا بتایا اور یہ بھی کہا کہ اگر وہ میرے لیے وہاں کسی ہوٹل کی بکنگ میں مدد کر دے
 تو میں شکر گزار رہوں گی۔

”فکر نہ کریں۔“ اُس نے نمبر لیا۔ ٹکٹ پر میرے روم پہنچنے کا وقت دیکھا اور بولی۔
 ”دو گھنٹے کے بعد آپ کو اطلاع دیتی ہوں۔“

نوبے تک میری روم کے Fiamma ہوٹل کی 55 یورو پر بکنگ ہو چکی تھی۔ یہ بھی اُس
 نے بتایا تھا کہ ہمارے آفس کا بندہ آپ کو ریلوے اسٹیشن سے پک کر لے گا اور ہوٹل پہنچائے
 گا۔ ہوٹل ریلوے اسٹیشن کے بالکل قریب ہے۔

”اسماء تم تو کوئی فرشتہ ہو جسے خدا نے میری مدد کیلئے بھیجا۔“ میری آواز میں ممنونیت کا گہرا
 رچاؤ تھا۔

شام کو مسز سمٹھ سے ملنے گئی وہ مارکیٹ جا رہی تھیں۔ دعوت دی کہ چلو گی۔

میں ہنسی۔ ”اندھے کو کیا چاہیے؟ پوچھتی کیوں ہیں؟“

گیراج سے گاڑی نکالنے گئیں تو سوچا کہ میں بھی اُن کا ہاتھ بٹاؤں۔ مرکزی دروازہ
 نمبروں سے گھلتا تھا جس میں میں طاق ہوئی پڑی تھی۔ گاڑی سڑک پر آگئی۔ دروازہ بند کرتے
 ہوئے میں ساتھ بیٹھی تو ہنسیں اور میٹھے سے لہجے میں شکر یہ ادا کیا۔

اس چھوٹے سے قصبے کا چرچ بڑا خوبصورت تھا۔ کھیل کے میدان اور پارک شاندار
 تھے۔ سبزے کی بہتات، خاموشی اور سکون کی فراوانی تھی۔ تیسری دنیا کے ملکوں کا تو ایک مسئلہ ان کی

آبادی ہے۔ کبل کبل کرتی چینیتوں کی طرح بلوں سے نکلتی اور بلوں میں گھستی۔ اوپر سے کٹا
 مٹی کے طوفان جو منہ ناک سے منوں کے حساب سے مرنے تک اندر جاتے ہیں۔
 ”کیا کریں بھئی۔“

سپر مارکیٹ میں سبز یوں کے سائز اور جسامت حیرت زدہ کرتے تھے۔ بینگن کون سی اور
 کس دنیا کی مخلوق ہے؟ پہچاننے میں نہیں آ رہے تھے۔ کچھ ایسا ہی حال سیبوں کا تھا۔
 بہر حال واپس آ کر انہوں نے سارا سامان قرینے سے سمیٹا۔ جب ہم کافی پیتے تھے۔ میں
 نے سامنے گھڑی پر نگاہ ڈالی۔ دس بج رہے تھے۔ ادھر ادھر کی باتوں میں وقت کا تو خیال ہی نہیں
 رہا۔ گھبراہٹ سی ہوئی کہ خاصا وقت ہو گیا ہے۔ کہیں میں مغل نہ ہو رہی ہوں۔
 ”ارے نہیں تو۔“ وہ خوش دلی سے بولیں۔

”دیکھو تو کتنا اچھا لگا ہے۔ تاریخ کو دہراتے ہوئے۔ ماضی میں جاتے ہوئے۔ پرانے
 کرداروں پر بات کرتے ہوئے۔“

میں نے مورینو سے ملاقات کا احوال سنایا۔ یہ بھی اعتراف کیا کہ نشاۃ ثانیہ (The
 Renaissance) کے نام سے شناسائی تو تھی۔ مگر اُس کی گہرائی سے لاعلم تھی۔ مجھ پر تو اس نشاۃ ثانیہ
 کی حقیقت اپنے پورے معنی سے آج کھلی ہے۔

میں خاموش ہو گئی۔ چند لمحوں بعد جیسے ہلتی سے لہجے میں بولی۔
 ”اگر آج آپ کا موڈ کچھ باتیں کرنے کا ہے تو مجھے اس کے باقی ماندہ پہلوؤں یعنی اس
 کے زوال سے بھی آگاہ کریں کہ عروج کیسے ہوا سُن بیٹھی ہوں۔“
 زیرک خاتون بولیں۔

”ہر عروج کے نصیب میں زوال بھی لکھ دیا جاتا ہے۔“
 کوئی صدی بھر بعد ہی زوال پذیری شروع ہو گئی۔ پہلی اینٹ پرتگال کے واسکو ڈے گاما
 نے ماری۔ وہ ہندوستان کے ساحلوں پر لنگر انداز ہوا اور نیا سمندری راستہ افریقہ کے گرد دریافت

کر کے اٹلی کی مشرق پر تجارتی اجارہ داری توڑنے کا باعث بنا۔

دوسرے پڑتال، فرانس، سپین، انگلینڈ اور ہالینڈ جیسی مضبوط مرکز کے ساتھ حکومتوں نے اٹلی کو بے اثر کرنا شروع کر دیا۔ اور وہ نشاۃ ثانیہ جو اٹلی میں پیدا ہوا۔ اسے اپنی ہی جنم بومی میں زوال آ گیا۔ اٹلی ثقافتی طور پر تو زندہ رہا مگر ابھرتی یورپی طاقتوں کے لئے ایک ترنوالہ ثابت ہوا۔ فرانس اور سپین کے اٹلی پر حملے شروع ہو گئے اور مزے کی بات کہ یہ دعوت بھی گھر کے مالکوں نے ہی دی۔ اٹلی کے مختلف لارڈز جو ایک دوسرے کو نیچا دکھانے کے لئے مرے جا رہے تھے۔ اوپر سے کیتھولک اور پپروٹسٹنٹوں کی مذہبی لڑائیوں کا بھی ملک گڑھ بن گیا۔

1600 سے 1800 تک دو صدیاں غیر ملکی لارڈز نے اس ملک پر حکومتیں کیں کہ یہ ان کے لیے وہ انعام تھے جو انہوں نے اٹلی کو فتح کرنے کے لیے اپنی حکومتوں کو اپنی خدمات کی صورت دے کر حاصل کئے۔ فکر و سوچ کی دنیا تو پروٹسٹنٹ اور کیتھولک جھگڑوں میں پھنسی ہوئی تھی۔ عدالتی اور سرکاری سطح پر انسانی سوچ اور جدت کے استحصال کی سب سے بڑی مثال گلیلیو کی صورت میں ہمارے سامنے ہے۔

اور چھم سے جیسے مجھے برٹولٹ بریخت Bertolt Brecht کا ڈرامہ The Galileo یاد آ گیا تھا۔ اب یہ کیسے ممکن تھا کہ بریخت کے ساتھ مجھے اپنے ملک کا وہ عظیم دانشور بابائے ٹیلی ویژن جناب اسلم اظہر اور ان کا ”دستک تھیٹر گروپ“ یاد نہ آتے۔ آئے منصور سعید بھی خیالوں میں۔ یہ ڈرامہ میں نے اپنے بیٹے کے کہنے پر دیکھا تھا۔ کیا شاہکار چیز تھی؟ سارا ڈرامہ اس اہم مقدمے کے گرد گھومتا ہے جس کے تحت کلیسائے روم نے اُسے مجبور کر دیا تھا کہ وہ اپنی اس شہرہ آفاق انقلابی سائنسی دریافت سے انحراف کر جائے۔

اسے دیکھتے ہوئے سانس کتنی بار رکی تھی۔ بتانا مشکل ہے۔ میں نے مسز سمٹھ کو یہ سب سنایا۔ وہ دکھ سے بولیں۔

”تمہاری باتوں نے مجھے بھی کتنا کچھ یاد دلایا ہے۔“

دل دکھ سے بوجھل سا ہو گیا ہے۔ میں نے دیکھا تھا اُن کی آنکھیں بھی نم سی ہو گئی تھیں۔
 اس ذکر پر مجھے جون کی وہ کسی حد تک گرم سی صبح ایک لشکارے کے ساتھ یاد آئی ہے۔
 روم کے کونونٹ منروا میں کھڑا وہ خستہ حال بوڑھا جو آنے والے وقتوں میں انسانیت کے
 ایک عظیم سائنس دان کی صورت سامنے آنے والا تھا۔ اس وقت بے چارگی اور بے بسی کی تصویر بنا
 اُس معافی نامے پر دستخط کرتا سامنے آتا ہے جو گو تھک چرچ اور کلیسا نے اس کے خلاف بدعتی
 نظریے کے اظہار پر فتویٰ کی صورت جاری کیا تھا۔ اس نے کہا بھی کہ اس نے کب پوپ اربن ہشتم
 کا مذاق اڑایا ہے۔ ہاں اس کے علم اور مشاہدے نے جو اُسے بتایا اور سمجھایا ہے اُس نے تو اسی کے
 بارے بات کی ہے۔ زمین ساکت نہیں ہے وہ سورج کے گرد گھومتی ہے۔ مشتری کے گرد گھومتے
 ستارے اور بے شمار ستاروں کی دریافت مقدس کتاب سے کہاں انحراف ہے؟ یہ تو ایک علم ہے جس
 کا اظہار ہوا ہے۔ یہ بے ادبی اور گستاخی کا ارتکاب کہاں ہے؟

کتنا بڑا انسان کیسی تنگ نظری کا شکار ہوا؟ اس کی کتابوں پر پابندی لگا دی گئی۔ دو سو سال
 تک اس کی کتابوں پر پابندی لگی رہی۔ پادریوں نے اس کی کتابیں پڑھنے والوں پہ فتویٰ لگا دیا تھا
 کہ انہیں لافانی ارواح کی ہیبت ناک سزا ملے گی۔

گلیلیو کی کتابوں پر 1832ء میں پابندی ہوئی۔

اب اُنیسویں صدی کا آغاز ہوا چاہتا تھا۔ کوئی چار سال رہتے ہوں گے یہی 1796 کے
 لگ بھگ نیپولین بونا پارٹ کز و فر سے آیا یوں کہ اٹلی کو تہس نہس کر کے رکھ دیا۔ مار مار کر بھرتا بنا دیا۔
 تاہم یہ بھی نیپولین ہی تھا کہ جس نے ایک بیخ اطالویوں کے اندر بویا کہ آخر اُن میں کیا کمی
 ہے اگر وہ متحد ہوں تو باقی یورپ کی طرح خود حکومت کر سکتے ہیں۔

اور یہی وہ چیز تھی جو اگلے پچاس سالوں میں دھیرے دھیرے لوگوں کے دلوں، دماغوں
 میں اترتی چلی گئی۔ اسے انہوں نے Risorgimento کا نام دیا۔ یعنی دوبارہ اٹھنا۔ یعنی اٹلی کی
 عظمتوں کا احیاء۔

روم کے لئے روانگی

- لگتا تو کچھ یوں تھا جیسے خدا مجھے سیاپے اور مصیبتوں میں ڈالنے کے لئے اٹلی لایا تھا۔
- آصف علی زرداری سے آپ کی کیا رشتہ داری ہے؟
- سفر پر آٹھ دائرے کھینچے اور پورا روم ان دائروں میں نمایاں ہو گیا۔
- سب سے پہلے کلوزیم جائے یہی پڑھا، یہی سنا۔ مگر دل سپینش سٹیپز کیٹس کے میوزیم جانے پر مچلا۔



اب ہوا کیا؟ روم جانا تھا۔ ایک تو اس نام سے وابستہ زمانوں بھر کارومانس اور فینٹسی، اوپر سے اپنے اکیلے ہونے کے تھوڑے بہت ڈرڈ کر کے ساتھ اس کے ایک بڑے شہر اور کیپٹل سٹی

ہونے کا رعب و دبدبہ جان و دل کو دہلائے دے رہا تھا۔

صبح کا ذب کا ڈولا ابھی میٹرس کے سامنے والی عمارت کے بنیروں پر اتر ہی تھا کہ آنکھیں پٹ سے کھل گئیں۔ ایک تو میں اپنی اس نور پیر کے ویلے سے جاگنے کی عادت سے ناکوں ناک آئی پڑی ہوں۔ گندی عادت۔ اور نہیں تو مقدر میں یہ ذرا دیر تک سونے کی عیاشی بھی نہیں۔

اوپر سے طرہ اقبال فیملی بھی اسٹیشن پر مجھے چڑھانے کے لئے تیار ہو رہی تھی۔ میں تو سویرے سویرے ہی نہادھو، ایک جوڑا پرس میں گھسیڑ کر تیار شیار ہوئے بیٹھی تھی۔ چھٹیوں کی وجہ سے گاڑیاں کم ہو گئی ہیں۔ ٹرین سروس کا درمیانی وقفہ بڑھ گیا ہے۔ ان سب سے میری آگاہی تو اتنی نہ تھی۔

اقبال جب مجھے سکوٹر سے اتار کر اسٹیشن کی پارکنگ میں اُسے لاک لگا رہا تھا۔ وہ ٹرین جو مجھے سہولت اور کوئی پندرہ منٹ کے مارجن سے گاڑی میں سوار کرا سکتی تھی، عین اس وقت ہمارے اسٹیشن چیز اتے سے رخصت ہو رہی تھی۔ وہ بیوقوف مجھے بتا رہا تھا کہ ہمیں تو اسے پکڑنا چاہیے تھا۔

”گدھے۔ مجھے غصہ آیا۔ یہ تو تم نے بتانا تھا۔“

”کوئی بات نہیں۔“ حد درجہ لاپرواہی کا عنصر تھا انداز میں۔

پندرہ منٹ بعد آنے والی ٹرین نے جب میلا نو کو دور نو پر اتارا۔ پونے نو بج رہے تھے اور ابھی ہمیں میٹرو پر چڑھنا تھا۔ میٹریاں کس تیزی سے اتریں کہ بے اختیار ہی کہنا پڑا۔

”یا اللہ میرے گوڈوں کی خیر۔“

مگلوں کو ٹرن سٹلز Turnstiles سے مس کر کے راستہ کھولنے کی بھاگ دوڑ کا منظر بھی بڑا پُر جوش سا تھا۔ ایک بار بونگے نے غلط میٹریاں چڑھا دیں۔ بہر حال جلد ہی احساس ہونے پر پھر ڈر کی لگائی۔ چلو یہاں Escalators نے مدد کی اور عین چترال کے ہال میں پہنچا دیا۔ ایک دو، تین۔ ان برقی زینوں کے بعد اقبال نے مجھے ٹرین ٹرینل کی لابی میں دھکیل دیا یوں جیسے کہتا ہو میں تو یہاں تک لے آیا ہوں۔ گاڑی ملتی ہے یا نہیں اگے تیرے پھاگ لکھیے۔

اُس وقت گھڑی پر نو بجنے میں ایک منٹ اور پچیس سیکنڈ تھے۔ سانس لوہار کی دھوکئی کی مانند پھولتی تھیں۔ ہونٹ خشک تھے اور چہرے پر ہوائیاں اُرتی تھیں۔

”یا اللہ ان مصیبتوں کے لئے، ان سیاپوں میں ڈالنے کے لئے تو مجھے یہاں لایا تھا۔ ہر روز ایک نئی مصیبت۔“

اب نو بجنے میں صرف ایک منٹ تھا۔ اور وہ منٹ قیامت کا تھا۔ ٹکٹ ہاتھ میں تھا اور میرے سوال کا کاہ پھیلا ہوا تھا کہ گاڑی کونسے پلیٹ فارم پر کھڑی ہے؟ اس نفسا نفسی میں شاید اوپر والے کو ترس آ گیا تھا۔ پتہ نہیں کون تھا؟ اُس نے ایک قدم کے فاصلے پر کھڑی گاڑی کی طرف اشارہ کیا۔

پہلی بوگی کے پاس یونیفارم میں دو بندے کھڑے تھے۔ میں نے اُسی کے کھلے دروازے سے اوپر جانے اور اندر ہی اندر اپنے کمپارٹمنٹ میں جانے کا عندیہ دیا۔ آواز میں گھبراہٹ، لہجے میں اضطراب تھا۔ ٹکٹ ہاتھ میں تھا۔

نوجوان نے دسویں بوگی کی طرف اشارہ کیا۔

”ہائے میرے اللہ عین تیرے پچھواڑے۔“

اب آؤ دیکھانہ تاؤ اُسے بازو سے پکڑا اور گھسیٹنے لگی کہ مجھے پہنچاؤ۔

بے چارہ نوجوان بے بس ہو گیا۔

”ریلیکس ریلیکس۔“ اُس نے میری حالت زار کو دیکھتے ہوئے کہا۔

مگر میں تو اڑی جا رہی تھی۔ بوگی نمبر دس کے پہلے پوڈے پر قدم رکھا ہی تھا کہ گاڑی چل پڑی۔ بیٹے کو ہوائی بوسہ دیا۔ اونچی آواز میں اُس کو دعادی اور شکر شکر کرتی اندر آئی۔

حلق میں کانٹے پُچھ رہے تھے۔ ایک سیٹ پر ایک معمر مرد پانی کی بوتل سامنے رکھے بیٹھا تھا۔ اُس کی بوتل کو ہاتھ میں پکڑا۔ جھک کر اُسے بتایا کہ میں بہت پیاسی ہوں۔ بہت مشکل سے گاڑی پکڑی ہے۔ لیٹ ہو گئی تھی۔ وقت نہیں تھا کہ بوتل خریدتی۔

”اگر یہ پانی میرے اندر نہ گیا تو یہیں پھڑک کر مر جاؤں گی۔“

دراصل تیسری دنیا سے تھی نا۔ جن کی وقت کے معاملے میں ڈنڈیاں مارنے کی عادت ہے۔ وہ ہونفوں کی طرح مجھے دیکھتا تھا اور میں زور سے ڈھلکن کھول بوتل سے گھٹ گھٹ پانی پی رہی تھی۔ عجیب ڈھٹائی تھی میری۔ پر کیا کرتی۔ مرنا تو نہیں تھا مجھے۔

کسمبختوں کی گاڑیاں کیسی ہیں؟ کم از کم اندر ڈامننگ کاریں ہونی چاہئیں۔ ہا کرز کے دو تین چکر لگنے چاہئیں۔ چائے کافی ملنی چاہیے۔

چلو واپس جا کر اٹلی کی وزارت سیاحت کو چھٹی لکھوں گی کہ بس آپ کے ہاں یہ کمی نظر آئی ہے اگر آپ اس پر غور کریں تو میرے جیسی بہتوں کا بھلا ہوگا اور کوئی بے چاری پھڑک کر مرنے سے بچ جائے گی۔

لاہور ایئر پورٹ پر میلان آنے والی ایک خاتون سے جو اٹلی میں بیس سال سے رہ رہی تھی ملاقات ہوئی تھی جس نے اپنے میلان سے روم کے لئے ایک سفر کی روئیداد سنائی تھی۔ راستے کے حسن و خوبصورتی کے جو اُس نے گڈے باندھے تھے۔ میں نے انہیں سانس روک کر سنا تھا۔ آج سفر کرتے ہوئے اُس کی باتیں میرے کانوں میں گونجتی تھیں۔ روم کے قریب پہنچنے تک مجھے تو اس راستے میں قابل ذکر اور قابل دید بس اس کی پستہ قامت پہاڑیوں اور ڈھلوانوں کے سوا کچھ اور اگر نظر آیا تھا۔ تو وہ ہرے بھرے جنگلات کا سلسلہ تھا جو آنکھوں کو طراوت اور تازگی کے ساتھ ساتھ خوشی و سرشاری سے بھی نہال کرتا تھا۔ باقی تو کچھ نہیں تھا

میں سوچنے پر مجبور تھی کہ آخر اُس عورت کو اس درجہ مبالغہ آمیزی کی ضرورت کیا تھی کہ میری آنکھیں کھڑکی کے شیشوں سے ہی چپکی رہیں۔ بہت سوچنے پر مجھے تو ایک ہی وجہ سمجھ آئی کہ گجرات کی وہ عورت نوعمری میں اپنے گھر سے نکلی اور میلان آگئی۔ اُس نے دنیا تو کیا اپنے ملک کو بھی نہیں دیکھا تھا۔ وہ اگر شمالی علاقہ جات کا حسن دیکھ لیتی تو غش کھا کر گر پڑتی۔

میرے موبائل کی نیل نے متوجہ کیا تھا۔ نثار احمد میلان پی آئی اے آفس کا کوئی کارندہ جسے

اسماء نے مجھے وصول کرنے اور ہوٹل پہنچانے کی تاکید کی تھی بات کرتا تھا۔ میں نے ممکنہ وقت کا بتایا۔
 روم کا مضافات شروع ہو رہا تھا اور میں صرف یہی بات ایک تسلسل سے سوچے چلے جا
 رہی تھی کہ کتنی تمنا تھی اس عظیم الشان، سفاک اور اندھی طاقت کے مظہر شہر کو دیکھنے کی۔ یورپین
 تہذیب کا ایک شوکیس جس کے قدیم ترین ورثے حیران کرنے والے ہیں اور ماڈرن سانچے
 اسے توانائی سے مالا مال کرتے ہیں۔

گاڑی کی رفتار کم ہوتے ہوتے رُک گئی۔ اسٹیشن لابیوں، ٹرین ٹریکوں کے لیول سے روم
 میں بھی جڑی ہوئی تھیں۔ مجھے یہ سسٹم بہت اچھا لگا تھا۔

میں انسانوں کے اس روانی سے بہتے ہجوم میں نثار احمد کو ڈھونڈ رہی تھی۔ ناکامی پر نمبر
 ملایا۔ پتہ چلا کہ وہ وہیں کہیں موجود تھا۔ چلو دو تین منٹ میں ہی اُس نے مجھے ڈھونڈ لیا۔ شلواری قمیض
 کے ہوتے ہوئے بھلا پہچان کی کیا دشواری تھی؟

اُس نے میرے ہاتھ میں پکڑی میری ننھی منی سی پتھی پکڑی اور میں اُس کے ساتھ باہر
 آگئی۔ سڑک پر آنے کے ساتھ اُس کا پہلا سوال آصف علی زرداری سے میری رشتہ داری کس
 نوعیت کی ہے؟ کے متعلق جاننے کا تھا۔ چلتے چلتے رُک کر میں نے ہونقوں کی طرح اُسے دیکھا اور
 خود سے کہا۔

”ارے یہ اس نے کیا پوچھا ہے؟ مجھ غریب دی کا کیا واسطہ، کیا ناٹھ اُس کھر ب پتی سے۔“
 دفعتاً جیسے برق سی کوند جائے۔ یقیناً اسماء نے اپنے عملے کو میرے سلسلے میں مرعوب کرنے
 کیلئے کوئی بڑماری ہوگی۔ پھر ایک خیال نے بھی مجھ سے پوچھا۔ پی آئی اے میں زرداری کے شیئرز
 ہیں؟ یقیناً ہوں گے۔ اگر ظاہر اُنہ ہوں تو اندر خانے ہوں گے۔ بڑے لوگوں کے طور طریقوں اور
 ہتھکنڈوں کو ہم جیسے بھلا کیا سمجھیں؟

بہر حال میں نے ہوشیاری سے کام لیا اور بات نبھادی کہ اچھے تعلقات ہیں۔ میرا خیال
 ہے نثار احمد بڑا کائیاں قسم کا آدمی تھا۔ سمجھ گیا تھا۔ بولا کچھ نہیں۔ پر چہرے نے اندر کے سمجھنے کو

بو تھے پر سجالیا تھا۔

میں نے بھی ”بھاڑ میں جائے جو مرضی سمجھے“ کہتے ہوئے بڑی چاہت سے اپنے گرد و پیش کو دیکھا۔ شاندار عمارتیں، خوبصورت سڑکیں۔ ابھی پچاس قدم چلی ہوں گی کہ پہلے وہ ایک جانب مڑا۔ Fiamma ہوٹل کا پوچھا۔ انہوں نے دوسری جانب کارا سٹہ دکھایا۔

”لیجنریے“ ایک خوبصورت چار منزلہ عمارت کے سامنے کھڑی ہو کر میں نے اطمینان اور سرور سے اسے دیکھا۔ عمارت کے خود کار دروازے کھلے اور میں نے اندر داخل ہو کر پسندیدہ نظریں اپنے گرد و پیش پر ڈالیں۔

ایک ہوٹل کو جیسا نظر آنا چاہیے تھا ویسا ہی میرے سامنے تھا۔ ریسپشن پر ساری کاروائی بھگتائی۔ 55 یورو کے حساب سے سنگل بیڈ والا کمرہ تین دنوں کی بکنگ۔

میں نے نثار احمد کو وہیں سے بصد اصرار ٹوک کرے بھر شکر یے کے ساتھ واپس بھجوانا چاہا۔ مگر وہ مجھے کمرے میں پہنچانے پر مُصر تھا۔

”چلو بیبا کر لو اپنا شوق پورا۔ مائی کو ایک جوڑے اور واش روم کی چیپل کے بوجھ سے لدے شاپر کو اٹھانے کی زحمت سے بچا کر ثواب کمانا ہے تو بھئی کماؤ۔“

کمرہ اچھا تھا۔ نثار احمد نے واپسی ٹکٹ خریدنے کی پیشکش کی جسے میں نے شکر یے کے ساتھ یہ کہتے ہوئے رد کر دیا کہ میرے موڈ کا کچھ پتہ نہیں۔ روم سے محبت نے زیادہ اچھل کود کی تو ایک آدھ دن مزید ٹھہر سکتی ہوں۔ مگر حقیقتاً ایسا نہ تھا۔ یونہی مجھے خیال آیا تھا۔ اسے پیسے دے کر میں کسی مصیبت میں ہی نہ پھنس جاؤں۔ کون اسماء کو چھوٹی چھوٹی باتوں کیلئے پریشان کرے کہ دو قدم پر تو اسٹیشن ہے۔ جب جی چاہا لے آؤں گی۔

جانے سے قبل اُس نے ایک بار پھر زرداری سے میرے تعلق کی نوعیت جاننا چاہی۔ منہ پھٹ عورت ہوں۔ زیادہ دیر ملمع سازی نہیں کر سکتی۔ اب بھئی اسماء بُرا مانتی ہے تو مانے میں کیا کروں؟

”ارے میرے بچے ہمارا کیا تعلق ان اونچی جاتی کے لوگوں سے۔ ہاں مگر چھوڑو اس بات سے کیا لینا دینا۔ تم نے جو یہ مہربانی کی اُس نے مجھے پندرہ منٹ میں یہاں پہنچا دیا۔ تمہاری عدم موجودگی میں یہی مرحلہ آدھ گھنٹے میں ذرا نجل خوارمی سے طے کر لیتی۔ اس لئے تمہارا بہت بہت شکریہ۔ جیتے رہو۔“

مگر اُسے خدا حافظ اور دعاؤں کے ساتھ رخصت کرنے سے قبل میں نے یہ جاننا ضروری سمجھا کہ اس وقت جب ایک بچنے والا ہے مجھے کن چیزوں کو دیکھنا چاہیے؟ میری اس بات پر وہ کرسی پر بیٹھ گیا اور اُس نے کاغذ قلم مانگا۔

”پہلی بات کہ آپ روم کی سیر کے لئے رومہ پاس لیں۔ یہ آپ کو تین دنوں کے لئے ٹرانسپورٹ اور اہم جگہوں پر ٹکٹ کے لئے لائنوں میں لگنے اور ٹکٹ کے خرچ سے بچائے گا۔ بیس یورو کا یہ ٹکٹ آپ کو ٹرین اسٹیشن جہاں سے ابھی آپ آئی ہیں سے مل جائے گا۔“

”اسٹیشن تو اتنا بڑا ہے۔“ میں نے بات کاٹی۔

”ارے بھئی نیوز سٹینڈ والے بیچتے ہیں۔ جہاں کہیں بھی کتابوں، رسائل اور اخبارات کا اسٹال نظر آئے۔ اُن کے پاس چلی جائیے۔ بروشر اور نقشے بھی مل جائیں گے وہیں سے۔“

روم ایسا شہر ہے جس کی شمال، جنوب، مشرق، مغرب ہر سمت تاریخی اٹالوں سے بھری پڑی ہے۔“

اُس نے میرے دیئے ہوئے پین سے میری کاپی جو میں نے کھول کر اُس کے سامنے رکھی تھی پر آٹھ دائرے بنائے۔

کاپی کے داہنے ہاتھ چھوٹا سا دائرہ کھینچتے ہوئے واضح کیا کہ یہ اسٹیشن ہے۔ اس کے قریب ہی نیچرل میوزیم ہے۔ اوپر ایک بڑا سا دائرہ اور بنا۔ وہاں بورگیز Borghese Gallery اور ذرا نیچے اسٹیشن اس کے بعد Spanish Steps دکھاتے ہوئے کہا کہ دونوں جگہیں خوبصورت اور تاریخی حوالوں سے اہم ہیں۔ انگریزی کا وہ شاعر جو بڑی رومانی نظمیں لکھتا تھا اور جوانی میں مر

گیا تھا۔ وہ یہیں ساتھ ہی عمارت میں مرا تھا۔ وہاں اُس کا میوزیم بھی ہے۔
”اوہو تم کیٹس کی بات کر رہے ہو۔“

میرا سارا اشتیاق میرے چہرے پر اُمنڈ آیا تھا۔

اُدھر ہی Pizza Del Popolo اور شاپنگ مارکیٹ ہے۔ آگے ویٹی کن سٹی ہے مغربی
جانب۔ شمال مغربی سمت ویٹی کن کا دائرہ کھینچ گیا تھا اور ساتھ ہی تھوڑی سی وضاحت کہ میوزیم کا
دیکھنے سے تعلق ہے۔ رومن کیتھولک کی ساری تاریخ مجسم ہے وہاں۔

اُسی طرف ایک لکیر دریا کی کھینچی اور بتایا کہ یہ Tiber River ہے۔ اب دریا کے اندر
کی جانب ایک اور دائرہ کھینچا گیا کہ یہ Pantheon Neighbourhood ہے۔ میں تو
اسے روم کا دل کہتا ہوں۔

نثار احمد نے کاپی پر سے نگاہیں اٹھائیں۔ میری طرف دیکھا اور بولا۔

”بہت لوگوں کا یہی کہنا ہے۔ ہاں البتہ جب آپ اُسے دیکھ لیں گی تو شاید آپ بھی یہی
کہیں۔“

اب مرکز میں ایک دائرہ کھینچا۔ یہ پرانا روم ہے۔ یہیں Colosseum ہے۔ یہیں
رومنوں کی تاریخ ہے۔ عین نیچے اور مغربی جانب ذرا اونچائی پر دو دائرے اور بنائے گئے۔ نیچے
والے میں اُس نے Testaccio اور دریا کے پار Tevere Tasteverere لکھے۔

پھر قلم مجھے تھماتے ہوئے وہ اٹھا اور اُس نے کہا اگر آپ نے ان سب کو دیکھ لیا تو سمجھ لیں
کہ آپ نے تھوڑا بہت روم دیکھ لیا۔

میں نے کاپی پر نظریں ڈالتے ہوئے پوچھا۔ ”تم روم میں کب سے ہو؟ بڑے ماہر لگتے ہو۔
تمہارا علم اور معلومات بہت متاثر کن ہیں۔ اس انداز میں گائیڈ لائنیں یہ تو بڑی ٹیکنیکل اپروچ ہے۔“
اُس کا لہجہ نارمل تو تھا مگر اس میں کوفت اور بیزارگی کا عنصر بھی تھا۔

”دس سال سے ہوں۔ پی آئی اے کے بڑے لوگوں، اُن کے رشتہ داروں اور اُن کے

واقف کاروں کا خادم اعلیٰ ہوں۔ کوئی بڑی اور بااثر شخصیت جب بھی آتی ہے تو انہیں لئے لئے پھرنا اور ان کے لئے ہر سہولت بہم پہنچانا میرا فرض منصبی ہے۔“

اُسے رخصت کرنے کے بعد میں بستر پر لیٹ گئی۔ تنہائی، آرام دہ بیڈ، روم شہر میں خود کی موجودگی کا سرور، سب دل خوش کن تھے۔

پورے آدھ گھنٹے بعد مجھے احساس ہوا میں تو بہت بُھو کی ہوں۔ منہ ہاتھ دھویا۔ کنگھی پٹی، تھوڑی سی لبوں کی لالی سے صورت کو گوارا کرنے کی کوشش ہوئی۔ دروازہ لاک کرنے کے بعد اُن بھول بھلیوں سے احسن طریقے سے نکلنے اور لفٹ تک پہنچنے کی کامیابی نے دل شاد کیا۔ چابی کا وائٹنر پر دیتے ہوئے خود سے کہا۔

”بات ہوئی نا۔“ وینس یاد آیا تھا۔

ہوٹل سے نکلی تو ساتھ ہی جنرل سٹورنظر پڑا۔ لہجے بنگالی لڑکوں سے متھا نکرایا۔ اب یہاں اپنی بنگلہ دیشی محبت کی ساری روئیداد پھر محبتوں کے شیرے میں گوندھ کر سنائی۔ لڑکوں نے محبت تو دکھائی۔ مگر کاروباری ذہنیت کا بھی اظہار ہوا۔ دودھ اور پانی کی بوتلیں، بسکٹ، کیلے، آڑو اور سیب لئے۔ تو کمرے میں آکر میں نے دودھ کی ایک بوتل اور پانی کی دو بوتلیں پئیں۔ تھوڑی دیر ٹھہر کر دو کیلے کھائے۔ سیب کھایا۔ آڑو دھو کر شاپر میں لپیٹ کر دو عدد کیلوں کے ساتھ بیگ میں رکھے کہ تھکن کی صورت میں تو انائی بحال رکھنے کا موثر بندوبست ہو۔

اسٹیشن پر کتابوں کی دکان کھوج کی۔ ایک ملی تو وہاں سے رومہ پاس نہیں ملا۔ میں نے لعنت بھیجی۔ سڑک پر ایک چھوٹی سی دکان سے نقشے کا پوچھا۔ نقشہ ملا۔ رومہ پاس بارے دریافت کیا۔ جواب نفی میں تھا۔ ہاں البتہ ہوپ آن اور آف کے ٹکٹ دستیاب تھے۔

اب جب آدھا دن گزر چکا تھا اس کے لینے کا فائدہ۔ اس پروگرام کو تو کل کیلئے رکھا جائے۔ خود سے کہتے ہوئے نقشہ کھولا۔ لمبا چوڑا سا۔ اب جس جس موٹی سرخی پر نظر دوڑاتی ہوں وہ خیر سے مجھ سے بھی زیادہ اتنی گھمن گھیر یوں میں اُلجھی ہوئی نظر آتی ہے۔ دریا بڑا کلیئر تھا۔ کولو سیئم

coloseum کا پتہ چلتا تھا۔ اب جو غور کیا تو ماتھے پر ہاتھ مارنا پڑا کہ سارے کا سارا اطالوی زبان میں تھا۔ لکھے موسیٰ تے پڑھے خدا والا معاملہ تھا۔

اور کچھ سمجھ نہ آیا تو سڑکوں پر مٹر گشت شروع کر دی۔ معلوم ہوا کہ روڈ کی ہر تیسری چوتھی دکان کسی بنگالی کی ہے یا وہ وہاں ملازم ہے یا مالک ہے۔

”واہ بھئی واہ۔ بنگالیوں نے تو بڑے جھنڈے گاڑے ہیں۔ انہی چکر بازیوں میں ایک دکان میں بیٹھ گئی کہ مستفیض الرحمن نے بیٹھنے کو کرسی دی تھی۔ اُسے انگریزی چھوڑا اردو بھی بہت اچھی آتی تھی۔

سعودی عرب میں پندرہ سال گزارنے والا عربی اور انگریزی بولنے پر بھی قادر تھا۔ بڑا وسیع المطالعہ شخص تھا۔ عرصہ دس سال سے اٹلی میں تھا۔ سخت محنت اور جدوجہد کرنے والا۔“
روم کے بارے بات کرنے پر بولا۔

”بھئی میرے لیے تو روم یورپ کا اہم ترین اور بہت بڑا شہر ہے۔ لندن اور پیرس جیسا۔ صدیوں کی تاریخ کو کلیجے سے لگانے اور سنبھالنے والا۔ کوئی دو صدیاں پہلے لفظ ”روم“ اپنے معنی و مفہوم میں تہذیب و تمدن کا کھلا اظہار تھا۔ اس کی ہر چیز خواہ اس کا تعلق رومن ایمپائر سے ہو یا لاطینی اور یونانی زبانوں سے یا غیر لاطینی وحشی وغیر مہذب لوگوں سے۔ مگر آج کی دنیا میں ”روم“ کا مفہوم قطعی طور پر نئے معنی لیے ہوئے ہے۔ اٹلی کا سیاسی دارالخلافہ، کیتھولک مذہب کا مرکز اور قدیم دنیا کی باقیات جسے ایک طرح نظر انداز کر دیا تھا۔ مگر یہ اپنی جدیدیت کے ساتھ ساتھ اُس عہد اور اس کی اُس خوشبو کو بھی زندہ کرتا ہے۔

”تو اب گائیڈ کریں کہ ڈھائی بج رہے ہیں۔ کس طرف نکلوں؟“

اس وقت دکان پر کوئی اکا دکا گا بک آتے تھے۔ یہ سوئیرز، فوٹو مشین، انٹرنیٹ کی دکان تھی۔ ”پرانا روم سب سے پہلے دیکھئے۔ قدیم زمانوں میں تو یہ عالیشان اور حد درجہ خوبصورت عمارتوں کا ایسا شہر تھا جس میں کوئی ایک ملین لوگ رہتے تھے۔ مگر آج کے تناظر میں یہ کلاسیکل

نظاروں کا شہر ہے تو پہلے کلوزیم Colosseum جائیے۔“

مگر اب سچی بات یہی ہے کہ طبیعت نہ تو کلوزیم جانے پر مائل ہوئی اور نہ ویٹی کن کیلئے۔

گودونوں جگہوں کا اشتیاق کچھ کم نہ تھا۔ مگر یہاں دل کا معاملہ تھا اور دل تو Steps Spanish

جانے اور کیٹس کے اُس عارضی ٹھکانے کو دیکھنے کیلئے ہی اُٹھکا اور مچلا تھا۔

پانیوں پر لکھے ہوئے نام والا جان کیٹس شیلے میوزیم

- کیٹس، شیلے اور بائرن کو میں نے اپنی بیٹی کے ساتھ پڑھا اور ان کی محبت میں گرفتار ہوئی۔
- جوزف سیورن جیسا پرستار بھی کہیں مقدر والوں کو نصیب ہوتا ہے۔
- فیینی براؤن سے اُسے محبت نہیں عشق تھا۔
- ستارے جیسا بننے کی تمنا اور لافانی ہونے کی خواہش۔



یہ بتانا مشکل نہیں کہ سات سمندر پار والے اُس خوبصورت موٹی آنکھوں، کھڑی ناک اور گھنگریالے رومانوی کلاسیکل شاعر کیٹس سے میرا عشق کب شروع ہوا؟ بلکہ اس میں اگر تھوڑا سا اضافہ کروں تو یہ کہنا زیادہ مناسب ہوگا کہ اس دوڑ میں اس کے دوست شیلے اور بائرن بھی شامل

تھے۔ گو کیٹس ہمیشہ میری کمزوری رہا۔ تاہم شیلے بھی کم نہیں۔ ہاں البتہ اس رومینک تکون نما مثلث کا تیسرا سر الارڈ بائرن کہیں تھوڑا سا پیچھے ہے۔

سچی بات ہے اس تفصیل کے ساتھ میں نے کہاں پڑھنا تھا انہیں اگر میری بیٹی انگریزی ادب میں ماسٹرز نہ کرتی اور کنیئر ڈکالچ میں لڑیچر کی مس کوثر شیخ اُس کی استاد ان شاعروں کی عاشق صادق نہ ہوتی۔ اُن کے عشق میں ڈوبے اس کے طویل لکچر اور آئے دن کی آسان نمٹتوں نے بیٹی کے ساتھ ساتھ اُس کی ماں کو بھی پڑھنے ڈال دیا تھا۔

اسلامیات اور تاریخ جیسے مضامین کے ساتھ بی اے اور ایم اے کرنے والی ماں کو احساس ہو گیا تھا کہ انگریزی ادب سے شناسائی اُردو ادب میں اپنا قد کاٹھ بڑھانے کیلئے کتنی ضروری ہے؟ اسی لئے چورنالوں پنڈ کاہلی کے مصداق بیٹی طالب علم سے زیادہ ماں اُستاد ریفرنس بگس کیلئے بھاگی بھاگی پھرتی تھی۔

مطالعے نے اُن کی زندگیوں کے ایک ایک گوشے سے شناسائی کروادی تھی۔ دل کی مسند پر البتہ دو نے تو قبضہ کر لیا تھا۔ ساری ہمدردیاں اور محبتیں سمیٹ لی تھیں۔ جان کیٹس اور پرسی Percy Bysshe Shelley دونوں جو انا مرگ۔ ایک تپ دق سے اور دوسرا ڈوب کر۔ روم اور یہیں وہ سپینش سٹیپ زوالا گھر جہاں کیٹس نے اپنی بیماری کے دن کاٹے اور ختم ہوا۔ شیلے بھی اٹلی میں ہی ڈوب کر مرا۔ دونوں دفن بھی روم کے پروٹسٹنٹ قبرستان میں ہیں۔ ایک کی ہڈیاں اور دوسرے کی راکھ۔ پر کیٹس کی محرومیوں پر دل زیادہ کڑھتا تھا کہ "حسرت اُن غنچوں پر ہے جو بن کھلے مر جھا گئے۔" تیتے کے نصیب میں کچھ بھی نہ تھا۔ محبوبہ کا پیار بھی نہیں کہ وہ بھی کم بخت بڑی دنیا دار اور بے وفانگی۔

تو روم پہنچ کر دل کا وہاں جانے کیلئے مچلنا اور ہمکننا سمجھ آتا ہے کہ عاشقوں کی زیارت گاہ

ہے۔

راہنمائی کیلئے راغبیر ہی دستیاب تھے۔ تندرست و توانا سے لوگ جنہوں نے سپینش سٹیپ

زبارے یوں ہاتھ ہلا کر گلیوں گلیوں سے جانے کا بتایا کہ جیسے یہ گلی کئی اور اُس گلی کا موڑ مڑوں گی تو محبوب کے در آستانے کا دیدار ہو جائے گا۔ ہاں البتہ ایک معقول سے بندے نے سمجھایا کہ میٹرو سے جائیں تو زیادہ بہتر رہے گا۔

”ہائے ربا! اس میٹرو کے سیاپے نے جان نہیں چھوڑنی۔“

بہر حال نیچے اُتری۔ چیختی چنگاڑتی دنیا میں داخل ہوئی۔ زیادہ مشکل پیش نہیں آئی۔ بڑی مہربان سی عورت نے ہاتھ تھام لیا تھا۔ تیسرے اسٹیشن پر اترنے کی تاکید تھی۔ چلیے یہ معرکہ سر ہوا۔ سپکنا Spagnal میٹرو اسٹیشن کے بل سے باہر نکلی تو خوشگوار مسرت بھری حیرت آنکھوں میں پھیل کر ہونٹوں پر بکھر گئی تھی۔ اتنا خوبصورت ماحول سامنے تھا کہ جی خوش ہو گیا۔

تھوڑا سا چلنے پر ہی میں spagna پیازہ سکوار میں کھڑی اپنے چاروں طرف پھیلی رنگ رنگیلی دنیا دیکھتی تھی۔ موتی اڑاتے Bernin's فوارے کے تعمیری حُسن نے سحر زدہ کرتے ہوئے کھڑا کر دیا تھا۔

”بھلا اس کا نام ”بد صورت کشتی والا“ فوارہ کیوں رکھا گیا تھا۔ یہ تو بڑی انفرادیت والا ہے۔“

سوال جواب خود سے ہوئے تھے۔ شاہوں کے مزاج اگر موڈی اور متلون ہوتے ہیں تو مذہبی راہنماؤں کا حال بھی کچھ اُن سے کم نہیں ہے۔ پوپ اربن ہشتم کی خواہش پر اس کی تعمیر ہی ایسی ہوئی تھی کہ دریائے ٹبر Tiber کے ایک سیلاب میں بہتی ایک بدرنگی بے ڈھمی سی کشتی یہاں آگئی تھی اور پوپ اس سے بہت متاثر ہوا تھا۔

ذرا سی نگاہیں اوپر اٹھیں۔ کیا نظارہ تھا؟ کشادہ میڑھیوں کا ایک پھیلاؤ اپنے نقطہ عروج پر خم کھاتے ہوئے ایک اور دل ربا سے منظر کا راستہ کھولتا تھا۔ ایک Obelisk ٹرینا مونٹی چرچ کے دو باروق سٹائل ٹاوروں کے سامنے بڑی آن بان سے کھڑی منظر کو عین درمیان سے کاٹی تھی۔ چرچ دراصل فرانس والوں کا ہے۔ اللہ کی مخلوق اپنے من موہنے رنگوں کے ساتھ سارے میں بکھری ہوئی تھی۔ کہیں فوارے کے گرد پھلیں ڈالتی، کہیں بیچوں کی لمبی قطاروں پر بیٹھی، کہیں

سیڑھیوں پر ایک دوسرے کی بگلوں میں گھسی، کہیں سیڑھیاں چڑھتی، کہیں اوپر سے نیچے اترتی، کہیں کیمروں سے کھینچی اور کہیں بوس و کنار کے مزے لوٹی۔ اتنے رنگوں کی افراط تھی کہ انہیں دیکھتے رہنا بھی ایک دلچسپ شغل تھا۔

یہ علاقہ تب انگلش گیٹو Ghetto کہلاتا تھا کہ آرٹ سیکھنے کیلئے برطانیہ سے بہت سے آنے والے لوگ اسی علاقے میں رہتے تھے۔ روم تو یوں بھی مذہبی، تاریخی اور آرٹ کے حوالوں سے ایک خصوصی اہمیت کا حامل شہر کل بھی تھا اور آج بھی ہے۔ Eternal سٹی (ابدیت) کا نام اسی لیے تو اسے دیا گیا ہے۔ شیلے اور بازن بھی یہاں بہت آتے تھے۔

بہت سی سیڑھیاں چڑھنے کے بعد رگ گئی ہوں۔ سستانا ضروری تھا۔ نظروں کو نظاروں کی تپش سے سیکنا اہم تھا۔ دل کو رجھانا لہجانا بھی تو تھا۔ اور جب یہ سارے کام کر بیٹھی تو اب خود سے پوچھتی ہوں مجھے جانا کہاں ہے؟ کیٹس کے میوزیم میں یا چرچ میں۔ ایک طرف خدا اور دوسری طرف اُکا دلبر سا بندہ۔

”ارے بھئی Trinita Monti چرچ کو کیا دیکھنا۔ اللہ کے گھر تو کم و بیش ایک جیسے ہی ہوتے ہیں۔ اُس دلبر کے پاس چلتی ہوں جس کے لفظوں سے محبت کے سامنے رومن بادشاہوں کا جاہ و جلال، اُنکی تاریخ اور اُنکی عظمتوں کی داستانیں سب بے معنی ہو گئی تھیں کہ بنگالی لڑکے مستفیض الرحمن نے کلوزیم colosseum بارے پل بھر میں گڈے باندھ دیئے تھے۔ پر میرا من چلا دل مائل ہی نہیں ہوا تھا۔

تو میں چار منزلہ عمارت جو کہیں 1725 میں بنائی گئی تھی اور اس وقت کیٹس شیلے ہاؤس کے نام سے روم کی ایک اہم قابل دید جگہ ہے۔ اس کی دوسری منزل پر کیٹس میوزیم جانے کیلئے اٹھ جاتی ہوں۔ سیڑھیوں پر بیٹھ کر دل کا راجھا تو راضی کر لیا تھا۔

اس کے نام کے ساتھ شیلے کے نام والا بڑا سا بورڈ عمارت کی پیشانی پر جگمگاتا ہے۔ کلاسیکل ڈیزائن کی کھڑکیاں بند ہیں۔ عمارت کے باہر سکواڑ کا سارا منظر ہی بے حد خوبصورت اور

موہ لینے والا ہے۔ اندر جانے کیلئے لمبی قطار ہے جسمیں شامل ہو جاتی ہوں۔ مجھ سے آگے کھڑی لڑکی نما عورت بڑی ہنس مکھ سی ہے۔ کینیڈا سے شوہر، نند اور بچوں کے ساتھ آئی ہے۔ اور میری طرح سب سے پہلے یہیں آئی ہے۔

26 کا ہندسہ پلیٹ پر چمکتا دُور سے نظر آتا ہے۔ ایک چھوٹے سے دروازے کی گزرگاہ سے اندر داخلہ ہوتا ہے۔ اس کی دل کو بھگونے والی نظم قدموں کے ساتھ ساتھ چلنے لگی ہے۔ ہلکی سی نمی بھی آنکھوں میں اتر رہی ہے۔

خوف و خدشات کے سائے جب مجھے گھیر لیں

اس سے پہلے کہ

میرا قلم میرے دماغ کی معذوری کا احاطہ کرے

اور کتابوں کے ڈھیر اور اُن کے اندر کی خوبصورتیاں

مجھے گرفت میں لے لیں

اس بھرے غلے کی کوٹھڑی کی طرح

جو کپے اناج سے بھری ہوتی ہے

جب میں رات کے چہرے کو دیکھتا ہوں

جیسے ایک دلکش رومانس کے دبیز بادل ہوں

سوچتا ہوں کہ میں تو شاید

زندگی کے اس رخ کو دیکھنے کے لئے زندہ ہی نہ رہوں

ان کے سائے اتفاق کے جادوئی ہاتھ کے ساتھ

جب میں محسوس کروں

صرف ایک گھنٹے کی خوبصورت تخلیق

اور میں اسے اس سے زیادہ نہ دیکھ سکوں

کبھی نہ منعکس ہونے والا پیار

تب ساحلوں پر
 اس وسیع و عریض دنیا میں
 میں اکیلا کھڑا ہوں اور سوچتا ہوں
 محبت اور شہرت سب بیکار ہیں
 پس مر جاؤ

ادھر ادھر جانے کی بجائے سب سے پہلے اُس کے اُس کمرے میں جانے کی خواہش مند
 ہوں جہاں اُسے آخری سانس لیں۔ پانچ یورو کا ٹکٹ۔ Attendent لڑکیاں بڑی خوبصورت
 اور ہونٹوں پر شہد جیسی مسکراہٹ بکھیرے ہوئے ہیں۔

ایک قابل فہم ہیجان کی سی کیفیت طاری ہے کہ کبھی روم آنے اور اس زیارت گاہ کو دیکھنے کی
 خوش بختی کا تو کہیں تصور ہی نہ تھا۔ میرے پوچھنے پر انہوں نے راہنمائی کر دی ہے۔ مجھے کچھ نظر
 نہیں آ رہا ہے۔ میری دائیں بائیں کسی طرف کوئی توجہ نہیں۔ رک گئی ہوں۔ سانس کی رفتار تیز ہو گئی
 ہے۔ سامنے وہ کمرہ ہے۔ جس پر پیتل کی بڑی سی پلیٹ پر لکھا ہوا پڑھنے لگتی ہوں۔

In this room,

on the 23rd of February 1821

Died, John Keats

آنسوؤں کو پلکوں سے نیچے نہ اترنے میں تھوڑی سی نہیں بہت کوشش کرنی پڑی ہے کہ رُک
 کر گردن کو پیچھے لے گئی تھی۔

یہ کمرہ اس کے زمانے میں دو حصوں میں منقسم تھا۔ ایک مالک مکان اینا Angeletti
 کے تصرف میں اور بقیہ حصہ جس کا چہرہ میدان کی طرف تھا کیٹس اور جوزف سیورن کے پاس تھا۔
 میں نے مارگریٹ (نگران) سے چند لمحوں کیلئے کمرے میں ٹھہرنے کی اجازت لی ہے۔
 وہ کمرہ جہاں وہ چھبیس سالہ خوبصورت آنکھوں، چہرے اور خوبصورت دماغ والا شخص موت کے

ہاتھوں کی ظالم گرفت میں جکڑتا چلا گیا تھا۔ شیشوں سے پارسکوائز میں زندگی کتنی خوش و خرم، ہنستے، مسکراتے، قہقہے لگاتے نظر آ رہی ہے۔

میری تیسری آنکھ کھل گئی تھی جس نے ماہ نومبر کے کسی چمکتے خوشگوار سے دن کو سکوائز میں بھاگتی بگھیوں اور اُن میں جُتے گھوڑوں کے سموں کی ٹھپ ٹھپ اُسے سُناتے اور شیشوں میں سے زندگی کو آج ہی کی طرح رواں دواں دکھاتے ہوئے یقیناً اُسے اپنی صحت کے حوالے سے ایک نوید دی ہوگی۔ بیٹھی سی اس نوید نے پل بھر میں گنگناتے خوابوں کو اسکی آنکھوں میں بیدار کر دیا ہوگا۔ وہ خواب جنہیں وہ جوان ہونے کے بعد سے دیکھتا چلا آیا تھا۔

مارگریٹ نے مجھے بتایا ہے کہ منظروں کی یکسانیت میں تب اور آج کے حوالوں سے کچھ زیادہ فرق نہیں۔ میں نے دیکھا تھا۔ بگھیاں تو اس وقت بھی سکوائز میں بعینہ اُن دنوں کی طرح بھاگتی دوڑتی پھر رہی تھیں۔

اقتدار کے ایوانوں میں بیٹھنے والے سمجھدار اور ذہین لوگ اپنے تاریخی ورثوں اور اُن مخصوص روایات کو اسی ماحول سے ہم آہنگ کرتے ہوئے وقت کی چال کو اسی روپ میں نہلاتے ہوئے لوگوں کو مسرت و سرشاری سے نوازتے ہیں۔ اب میں مقابلہ "من و تو" میں کہاں کہاں کھپتی اور اپنا خون جلاتی۔

کمرہ اس وقت کتنا چمکتا دمکتا ہے؟ کھڑکی کے پردے کھینچے ہوئے ہیں۔ ڈیڑھ ماسک سامنے دیوار پر آویزاں ہے۔ ساتھ ہی چھوٹا سا شوکیس سجا ہے۔ ذرا فاصلے پر ایک بڑا شوکیس اور درمیان میں آتش دان ہے۔ تب یہ کمرہ یقیناً ایسا شاندار تو نہ تھا۔ عام سی دیواروں، چھت اور کھڑکی والا تھا۔

گلاب کے پھول بکتے دیکھ کر وہ بہت خوش ہوتا تھا۔ پھول تو آج بھی ہیں۔ یہ ہاتھوں میں ہاتھ دیئے جوڑے اُس وقت بھی تھے جب نومبر کی سنہری اُترتی شاموں میں وہ اپنے اپارٹمنٹ کی سیڑھیاں اُتر کر سیر کیلئے بورگیز باغ Borghese جاتا۔ تب نیلے آسمان پر پرندوں کی اڑانیں

دیکھتے ہوئے کبھی اس کا دل غم سے بھر جاتا اور کبھی امیداً سے خواب دکھانے لگتی۔
 تصور کی آنکھ کھل گئی ہے اور منظر کسی نازنین کی نشلی آنکھ کے نمار سے بھر گیا ہے۔ میٹھی
 آواز کا جادو چاروں اور پھیل گیا ہے۔ "A thing of Beauty" میرے لبوں پر آگئی ہے۔
 دنیا بھر میں حسن و خوبصورتی کے حوالے سے ایک مثالی محاورہ بننے والا یہ مصرع A thing of
 Beauty is a joy for ever اسی شاعر کا ہی ہے۔ جو لافانی ہونے کی تمنا رکھتا تھا۔

حُسن ہمیشہ رہنے والی ایک خوشی ہے

اس کی خوبصورتی بڑھتی رہتی ہے

یہ کبھی فنا نہیں ہوتی

ہمیشہ اپنے وجود کو قائم رکھتی ہے

جیسے یہ ہمارے لئے پھولوں کا کوئی پرسکون کنج ہو

یا نیند جو میٹھے خوابوں سے بھری ہو

جس میں تندرستی یا صحت اور خوشگوار

سانسوں کی مہک ہو

ایسے شعر کہنے والا میٹھے خوابوں کا مژدہ سنانے، صحت کا پیغام دینے اور مہکتے سانسوں کی
 روانی رواں رکھنے والا غموں کی بھٹی میں کیوں کر گر پڑا۔

اُسے فیننی یاد آتی تھی جو لندن میں تھی۔ اسکی یاد اسکی آنکھیں بھگو دیتی۔ اُس کی محبت، مٹگنی
 اور پھر اسکی بیماری کا جان کر التفات بھرے اظہار میں اس کی بے رُخی اور بے نیازی جیسے رویے۔
 مجھے بھی فیننی یاد آئی تھی۔ بہت سی یادوں نے گھیراؤ کر لیا تھا۔

فیننی ہمسائی تھی اس کی۔ بیوہ ماں کی پہلوٹھی کی اولاد۔ سترہ اٹھارہ سالہ ٹیار اور تیس 23
 چوبیس 24 سال کے جذباتی سے جو شیلے لڑکے کا پیار ہمارے وقتوں کے گلی کوچوں جیسا۔ سانبھی
 دیواروں سے تانکا جھانکی، چنوں کی پھینکا پھینکا کی اور چھوٹے بہن بھائیوں یا کزنوں کے ہاتھوں

چوری چھپے خطوط کا تبادلہ۔ مٹلنی بھی کروالی تھی۔ پر یار دوستوں کا کہنا تھا کہ یہ خوبصورت لڑکی ناقابل اعتبار ہے۔ مگر اس کا دل تھا کہ بے طرح لٹو تھا۔ ہر دوسرے دن لمبا چوڑا خط لکھنا ضروری ہوتا۔ ہر تیسرے دن محبت کی تجدید چاہتا۔

میری پیاری فینی کیا میں امید کروں تمہارا دل کبھی نہیں بدلے گا۔ سچ تو یہ ہے کہ میرے پیار کی کوئی انتہا ہی نہیں۔ دیکھو مجھے کبھی مذاق میں بھی دھمکی نہ دینا۔

ایک اور خط میں لکھتا ہے میں بہت حیران ہوتا ہوں کہ آدمی مذہب کیلئے مرتے ہیں تو شہید کہلاتے ہیں۔ میں تو سچی بات ہے اس خیال اور نظریے پر ہی تھڑا اٹھتا ہوں۔ میرا مذہب محبت ہے۔ میں صرف اس کے لئے مر سکتا ہوں۔ میں تمہارے لئے جان دے سکتا ہوں۔

ایک اور خط دیکھیے۔ محبت اور چاہت میں بھیگا ہوا۔ دنیا میں کیا کوئی چیز اتنی خوبصورت، چمک دار اور من موہنے والی ہے جتنی تم ہو۔

Bright Star یادداشتوں سے نکل کر لبوں پر آگئی ہے۔

روشن ستارے

روشن ستارے کاش میں آرٹ کی طرح امر ہو جاتا

میں بھی فطرت کے کسی رسیا کی طرح

جاگتے رہنے والے کسی رشی منی کی طرح

رات کے خوبصورت جلووں میں کبھی اکیلا تو نہ ہوتا

اس ابدی حسن کو آنکھیں کھول کھول کر دیکھتا

دھرتی کے انسانی ساحلوں کے گرد

رواں پانیوں سے وضو تو کسی پادری کا ہی کام ہے

کیسی خوبصورت شاہکار نظم۔ ابدی چمکنے والے ستارے جیسا بننے کی تمنا۔ لافانی ہونے کی

خواہش۔ اپنی محبت اور چاہت کا دل آویزاں اظہار۔

اس نے اپنے جنون، اپنی وارفتگی کا اظہار کرتے ہوئے اپنی محبوبہ کے ساتھ ابدیت کی ایسی خواہش کی جسے وقت اور حالات کبھی تبدیل نہیں کرتے۔ اُس روشن ستارے کی طرح جو اپنی جگہ پر ہمیشہ ساکت رہتا ہے۔ وہ تنہائی سے خائف اس کی محبت اور رفاقت کیلئے بے قرار اور اس کے بغیر مرجانے کا خواہش مند۔ ستارے زمین اور پانیوں کے تشبیہاتی استعاروں والی یہ نظم اعلیٰ شاعرانہ ذوق کی حامل جسے پڑھتے ہوئے ہم ماں بیٹی نے لطف اٹھایا تھا۔
 موت سے ایک سال قبل مئی 1820 کا خط ذرا دیکھیے۔

تم کتنی خود غرض ہو، کتنی ظالم ہو۔ مجھے خوش رہنے نہیں دیتی ہو۔ میرے لئے تمہاری محبت کی استقامت کے سوا کسی چیز کی اہمیت نہیں۔ تمہیں فلرٹ کرنے کی عادت سی ہو گئی ہے۔ مسٹر براؤن سے بھی یہی سلسلہ ہے۔ کیا کبھی تمہارے دل نے میرے بارے میں ذرا سا بھی سوچا ہے۔ مسٹر براؤن اچھا آدمی ہے مگر وہ مجھے انچ انچ موت کی طرف لے جا رہا ہے۔

اس کے مہکتے خواب بکھر گئے۔ دکھتا جسم ہڈیوں کا ڈھانچہ بن رہا تھا۔ اس کے سانسوں کی ڈوری کتنی جلدی ٹوٹ گئی۔

بیماری تو وراثت میں ملی تھی کہ ماں اور بھائی ٹوم دونوں اسی سے مرے تھے۔

مجھے 1816 میں لکھی جانے والی اسکی پہلی First looking into chapman's

Homer اور دیگر "ode to a nightingale" اور "ode on a grecian" دونوں یاد آئی تھیں۔

اس نے سارے سفر بڑی سرعت سے طے کئے تھے۔ صرف چھ سال کا مختصر سا وقت۔

جس میں حیران کن حد تک ہر دل عزیز میٹی۔ شاعری، محبت، مہنگی، بیماری اور موت۔ پہلے

مجموعے Chapman's Hamer نے لوگوں کی توجہ کھینچی۔ مگر ساتھ ہی تک چڑھے نقاد اسے

تباہ کرنے پر بھی تمل گئے تھے۔ 1818 میں اس کی ambitious زیادہ بہتر رہی۔ یہاں اُسے

ہنٹ، ولیم اور بیٹنجن ہائیڈن نے بہت سراہا۔

1819 اسکی تخلیقی صلاحیتوں کا بہترین زمانہ تھا۔

وہ فیسی کی محبت میں گرفتار ہوا۔ Bright Star اور The Eve of St Angles جیسی شاہکار نظمیں تخلیق ہوئیں۔

میری نظریں بے اختیار اُس بیڈ پر جم گئی ہیں۔ نہیں جانتی ہوں کہ اس کی ترتیب اُس وقت بھی یہی تھی جو اب ہے کہ آخری دنوں میں وہ زیادہ تر اپنے بیڈ پر ہی رہنے لگا تھا۔ یہی کھڑکی جو اس وقت میرے سامنے ہے اس کی دلچسپی اور دنیا سے ربط کا واحد ذریعہ رہ گئی تھی۔ اسی سے وہ سسپنشن سٹیپ ز اور برنیز Bernins کشتی کو دیکھتا۔ آسمان، موسم، لوگ، درخت اور زندگی کے کچھ رنگ اسی سے اُسے نظر آتے تھے۔

منظر کسی فلم کے سین کی طرح بدل گیا تھا۔ سکوار میں فروری کے آخری دنوں کی صبح کتنی دُھند اور سردی میں لپٹی ہوئی تھی۔ درختوں کی چوٹیوں پر دھرنا مارے بیٹھی برف دنوں پہلے ٹوٹ ٹوٹ کر نیچے گرتی رہی تھی۔ سارے ماحول پر اُداسی اور تھکن کے سائے لرزاں تھے۔

کمرے میں کھڑے جوزف Severn نے اپنی تھکن کی لالی سے لبریز آنکھوں کو باہر سے اٹھا کر اندر پھینکا ہے۔ چار راتوں سے جاگتا اُس کا جسم اسوقت پھوڑے کی طرح درد کر رہا ہے۔ کمرے کی فضا میں کسی منحوست کے سائے سے بکھرے نظر آتے ہیں۔ دوسرے بیڈ پر گٹھڑی سی بنی ہڈیوں کی مٹھ میں سے ایک دل خراش سی آواز گندی مندی سی منحوس دیواروں سے نکراتی کمرے میں بکھرتی ہے۔

”سیورن“ (Severn)

سیورن فوراً سے پیشتر اُس گٹھڑی کو کلاوے میں بھر لیتا ہے۔

”سیورن میں مر رہا ہوں۔ میرا سراو پر کر دو۔ ڈر کیوں رہے ہو؟ سیورن ذرا سا اور اوپر

کر ونا۔“

چھبیس سالہ جوزف سیورن Severn یادداشتوں میں ابھر آیا ہے۔ یہ سنہری گنگھڑیا لے

بالوں، خوبصورت خدو خال والا دلکش نوجوان آرٹسٹ بہت دن گزرے شاعر کی محبت میں گرفتار ہوا تھا۔ اُن محفلوں میں اُس کا جانا اور شاعر کیلئے محبت کے جذبات رکھنے کی پذیرائی نہ شاعر کی طرف سے ہوئی اور نہ اس کے دوستوں نے اُسے قابل توجہ گردانا۔ مگر وہ اس کے ایک خاموش پرستار کی صورت اُن محفلوں میں جاتا رہا جہاں شاعر اپنا کلام سُناتا تھا۔

سیورن اپنے فن کے مزید نکھار کیلئے روم جانے اور آرٹ میں اعلیٰ تعلیم حاصل کرنے کا بڑا خواہشمند تھا۔ موقع ملا تو اس کی تکمیل کیلئے روم چلا آیا۔ محبت اور عقیدت رکھنے والے نے تو کبھی شاعر کی نجی زندگی میں جھانکا ہی نہ تھا کہ اُسے دُکھ کون کون سے ہیں؟

وہ حیران رہ گیا تھا جب اُسے خط ملا۔ کیٹس بیمار تھا۔ اُسے تپ دق تھی۔ ڈاکٹروں نے اُسے روم جانے اور وہاں رہنے کا مشورہ دیا تھا کہ یہاں کی آب و ہوا اُس کیلئے صحت کی پیامبر بن سکتی ہے۔ وگر نہ لندن کی سردی اُسے مار دے گی۔ اُسے شاعر کیلئے روم میں گھر لینے اور اُسے ایٹنڈ کرنے کی درخواست تھی۔

اور یہ سیورن تھا اور یہی وہ گھر تھا جہاں وہ اُسے لے کر آیا اور اُس کی نرس بنا۔ اُسے لانے اور اسکی خدمت گیری کرنے میں اس کی فیملی کے بہت سے لوگوں کی مخالفت تھی۔ سب سے بڑا مخالف تو باپ تھا جس نے بھناتے ہوئے اُسے کہا تھا۔

”تم پیشہ ور آدمی ہو۔ سیکھنے کیلئے روم گئے ہو۔ کیسے اُسے وقت دو گے؟ اپنا نقصان کر کے اور سب سے بڑی بات وہ بیمار ہے۔ چھوت کی یہ بیماری تمہیں لگ گئی تو کیا بنے گا؟ باز آؤ اس سے۔ مگر اُسے نہ کچھ سُننا اور نہ کچھ سوچنا۔“

چار ماہ کا یہ وقت اگر کیٹس کیلئے تجربات اور دوستوں رشتوں کی پہچان کا تھا کہ کون سے ایسے کڑے وقت اس کے ساتھ کھڑے تھے اور کون سے کان منہ لپیٹ کر روپوش ہو گئے تھے۔ تو یہ بھی قابل ذکر بات تھی کہ سیورن اپنی شخصیت کی بھرپور خوبیوں کے ساتھ اُبھر کر اس کے سامنے آیا تھا۔ یہی سیورن جسے کیٹس نے کبھی اہمیت ہی نہ دی تھی۔

پہلی بار وہ اُس کے قریب ہوا۔ دل کے قریب اور جانا کہ فیضی براؤن Browne سے
علیحدگی کے غم نے کیسے کیٹس کو غموں کے پاتال میں پھینک دیا تھا۔

وہ کبھی کبھی اُس سے کہتا تو جب میں ٹھیک تھا، تندرست تھا وہ مجھ سے محبت کرتی تھی۔ اور
جب میں بیمار ہوا اُس کی محبت کہاں گئی؟

کچھ باتیں پھر یادوں میں اُبھری ہیں۔ اپنے کسی خط میں سیورن Severn جوزف
نے لکھا تھا۔ ابھی ابھی وہ سویا ہے۔ میرے لیے ہردن اُسے نمک کی طرح گھلتے دیکھنا کتنا تکلیف
دہ ہے؟ شاید اگلے ماہ بہت بُری خبر کے ساتھ طلوع ہو۔ جب میں اُسے لیکر چلا تھا تو مجھے اس کی
صحت یابی کا یقین تھا۔ مگر اب؟

ہاں پیسے بھی ختم ہو گئے ہیں۔ آخری چند کراؤن ہی رہ گئے ہیں۔ بل واپس آ گیا ہے۔ بیکر
نے چیزیں دینے سے انکار کر دیا ہے۔ میرے لیے باہر نکلنا اور دو گھنٹے کیلئے پینٹنگ سے کچھ کمانا
ناممکن ہو گیا ہے کہ اُسے میری چند لحوں کی دوری بھی برداشت نہیں۔ کس امید کا پلہ اُسے پکڑاؤں۔
یہ بہت اذیت میں ہے۔

اس کا خدا پر یقین اور ایمان تو پہلے ہی نہیں تھا۔ چلو عقیدے کی مضبوطی اور توانائی بھی کہیں
تکلیف کی شدت میں کمی کا باعث بن جاتی ہے۔ اگر کچھ کہتا ہوں تو لعن طعن سُنتا ہوں۔ اب مجھے تو
سمجھ نہیں آتی ہے کہ میں کیسے اس کے زخموں پر پھا ہا رکھوں۔ اور ہاں دیکھو نا زندگی کا کوئی فلسفہ
، مذہب کی کوئی تھیوری کسی نہ کسی حوالے سے مطمئن کرنا اور مطمئن ہونا بھی کتنا ضروری ہے؟

آنکھیں پھر کہیں وقت کی نٹل میں گھس کر ایک اور منظر سامنے لے آئی ہیں۔ نڈھال سا
ایک جسم۔ ایک کمزور شکستہ سی آواز کمرے کے سناٹے میں ذرا سا شور کرتی ہے۔

”میرا دل اس وقت کیفے Greco میں کافی پینے کو چاہ رہا ہے۔ چلو وایا ڈی کون ڈوئی

Via dei condotti چلتے ہیں۔“

سیورن نے جنوری کی اس بیخ بستہ شام میں اُسے دھیرے دھیرے سیڑھیاں اُترنے میں

مدد دی۔ یہ بھی محسوس کیا کہ اُس کی صحت بہتر ہونے کی بجائے زیادہ خراب ہو رہی ہے۔ کافی کے چھوٹے چھوٹے گھونٹ پیتے ہوئے اُس نے کھڑکیوں سے باہر دیکھتے ہوئے کہا تھا۔

”جانتے ہو شیلے اور بائرن جب بھی روم آئے اسی کیفے میں کافی پینے آتے ہیں۔ سیورن شیلے بھی کیا کمال کا شاعر ہے۔“

اور جب وہ بائرن اور شیلے کے ساتھ اپنی محبتوں کا ذکر کرتا تھا۔ اُس نے بہت سے اور اپنے گہرے دوستوں کے نام لینے سے گریز کیا تھا۔ اب ہانٹ کی بیوی کو تپ دق ہے۔ اس کے ڈھیر سارے بچے ہیں اور اس پر قرضوں کا بوجھ ہے۔ اُس نے اپنے خوبصورت سر کو مایوسی سے ”ہونہہ“ کے سے انداز میں بلایا تھا۔ بچنے اور جان چھڑانے کے کتنے خوبصورت بہانے ہیں؟ لیکن یہی تو وہ کڑا مقام ہے جہاں پر کھ کی کسوٹی پر رشتے اور تعلقات پہچانے جاتے ہیں۔ اٹھنے سے قبل اس نے کہا تھا۔

”Leigh Hunt کی یاد نے مجھے مضطرب کر دیا ہے۔ مگر سیورن تمہیں تو میں جان ہی نہ سکا کہ تم کتنے عظیم ہو۔“

اس کی آنکھیں احساس جذبات نے بھگو دی تھیں۔

کیفے ہاؤس کا پرانا بوڑھا Saxo phone بج رہا تھا اور وہ دھیمے دھیمے When I have fears
کو گنگلٹانے لگا تھا۔

When I have fears that I may cease to be

Before my pen has glean'd my teeming brain

اُس کی صحت دن بدن گرتی جا رہی ہے۔ کتنا بد مزاج اور چڑچڑا ہوتا جا رہا ہے۔ گالیاں نکالتا ہے۔ ہر بات کو شک و شبہ کی نظر سے دیکھتا ہے۔

ابھی ایک نئے منظر نے دروازہ کھولا ہے کمرے میں شور ہے۔ کیٹس ہاتھوں میں پکڑے تیکے کو کبھی بیڈ کی پائنتی، کبھی اسکے سر ہانے اور کبھی کمزور ناگوں پر مارتے ہوئے اپنے حلق اور

پھیپھڑوں کی پوری طاقت سے چلاتے ہوئے کہتا ہے۔

”تمہیں کیا تکلیف ہے آخر۔ میرے لئے عذاب بن گئے ہو۔“

مرنے دو مجھے۔ لوڈونم Laudanum کی شیشی تم نے کہاں چھپا دی ہے؟ ذلیل انسان کیوں نہیں دیتے ہو مجھے؟ کیا کرنا ہے مجھے زندہ رہ کر۔“

اُس کا سانس اکھڑنے لگا ہے۔ بلغم حلق سے جیسے اُبلنے لگی ہے۔ سیورن نے فوراً بڑھ کر اُسے کلاوے میں بھر کر اس کا سر جھکاتے ہوئے کہا ہے۔

”پھینکو اسے، نکالو اندر سے۔“

اس کے بازوؤں میں نڈھال سا وہ پھر ضدی بچے کی طرح کہتا ہے۔

”مرنے دو مجھے۔“

اور پھر وہ کسی کئی شاخ کی طرح اس کے بازوؤں میں جھولنے لگا ہے۔ اس نے دھیرے سے اُسے لٹا دیا ہے۔ سانس کیسے چل رہا ہے؟ آنکھیں بند ہیں۔ چہرہ پسینے سے تر ہے۔ سیورن اس کے بیڈ پر بیٹھا اس کے چہرے پر نگاہیں جمائے سوچے چلے جا رہا ہے۔ سوچے چلا جا رہا ہے۔

بہت سے اوردن گزر گئے ہیں۔ ہر دن اُسے موت کی طرف لے جا رہا ہے۔ ایسی ہی ایک غم زدہ اور المناک صبح میں وہ سیورن کو ہیجانی انداز میں کہتا ہے۔

”مجھے تھام لو۔ ڈرو نہیں۔ دیکھو موت مجھے لینے کے لئے آگئی ہے۔ میرے جسم کی پور پور میں درد ہے۔ مجھے لگتا ہے کہ سانس جیسے میری پسلیوں میں ٹھہر گیا ہے۔ میرے اندر شاید اب کچھ نہیں۔ خون کا قطرہ بھی نہیں۔“

شیشوں سے باہر کی دُنیا میں کتنی چہل پہل ہے؟ کتنے رنگ کھلے ہوئے ہیں۔ یہاں اندر کتنا سناٹا اور کتنی خاموشی ہے؟

کچھ اوردن گزر گئے ہیں۔ موسم نے تھوڑی سی انگڑائی لی ہے۔ لنڈمنڈ درختوں پر سرسبز روئیدگی پھوٹ رہی ہے۔ سیورن بے چین اور مضطرب ہے۔ اُسے محسوس ہوتا ہے جیسے اُس کا

یہاں وہ شخص لیٹا ہوا ہے۔ جس کا نام پانیوں پر لکھا ہوا ہے۔

کاش وہ اپنی چھوٹی سی عمر میں جان سکتا کہ صدی کی اگلی نصف دہائیاں اُس کے لئے بے
پناہ شہرت لے کر آنے والی ہیں۔

اور وہ وقت بھی آنے والا ہے جب وہ سب سے زیادہ پسندیدہ اور کوڈ کرنے والا شاعر بن
جائے گا۔

کلوز ویم، آرچ آف کونسٹنٹائن، پیلاٹن ہل اور مسٹر اُفیدی سے ملنا

- روم کی بلند و بالا عمارات کی پیشانیوں پر روم کی عظمتوں کی کہانیوں کی ماتھا پٹیاں بچی ہیں۔ ایک ابدیت والا شہر۔
- مذہبی انتہا پسندی کی جنونیت اگر قبل مسیح تھیں تو بعد مسیح بھی ویسی ہی جارحانہ تھیں۔
- آج کے ماڈرن امریکہ کا تشدد کے لئے ذوق و شوق اور محبت بھی ماضی کے رومن شاہوں جیسی ہی ہے۔
- رومی سلطنت کی عمر ایک ہزار سال، پانچ سو سال عروج اگلے پانچ سو سال زوال کے۔



صبح کا ناشتہ بڑا بھر پور تھا۔ دودھ کا جلا چھچھ کو پھونک پھونک کر پیتا ہے۔ بڑے ہوٹلوں

کے بین الاقوامی قاعدے گلیوں سے واقف ہونے کے باوجود وینس والا تجربہ بڑا عجیب سا تھا۔ شاید اسی لیے شہر کے مرکز اور ایک مناسب ہوٹل ہونے کے باوجود میرے اندر گوگودالی کیفیت تیار ہونے تک رہی۔

پتہ نہیں ناشتہ ملے گا کہ نہیں۔ ہوٹل تو خاصا بڑا ہے۔ سوچتے ہوئے یونہی پوچھ بیٹھی۔
 ”بریک فاسٹ۔“

راہداریوں میں بھاگتے دوڑتے ویڑوں میں سے ایک نے ہاتھ کے اشارے سے ایک طرف جانے کی راہنمائی کی۔

لیجیے باچھیں کھل گئیں۔ ناشتے کا بازار سجا پڑا تھا۔ وینس والی تلخی پر بھی پھواری برس گئی۔ تاہم احتیاط اور باریک بینی کا عنصر میزوں پر بھی اشیاء کے جائزے میں بڑا محتاط اور چوکس سا رہا۔ ہاں البتہ دودھ، دہی اور جوس کے معاملے میں حالات معمول کے انصاف سے بھی بڑھ کر تھے۔ بسم اللہ کے ہتھیار کو نفسیاتی حربے کے طور پر ساتھ رکھا۔ چور نظروں سے سروس کرتی عورتوں پر بھی کڑی نظریں رکھیں کہ کہیں اُن کی نظروں میں نہ آؤں کہ ایک دوسرے سے کہتی پھریں۔

”ہیں بڑی پیٹو ہے۔ چار بندوں کا دودھ دہی ڈپ گئی ہے۔ ناں بھئی ناں۔ ابھی رہنا ہے مجھے یہاں۔“

زیادہ لمبے چوڑے چکروں میں نہیں پڑی۔ سڑک پر آتے ہی سیدھی اُسی دکان پر گئی جس کے بارے کل پتہ چلا تھا کہ ”ہوپ آن ہوپ آف“ کا ٹکٹ ادھر سے مل جائے گا۔ بنگالی سیلز مین نے سبز رنگ کی ایک اور بس سروس کا کہا جس کا ٹکٹ اٹھارہ یورو کا تھا۔

”ارے نہ بھائی اسی سُرُخ والی کا دو مجھے۔ دو یورو کو بچا کر کیا کرنے ہیں۔ اتنی مشکل سے تو اس پبلک بس کمپنی کے بس سٹاپوں کا مخصوص ڈیزائن کھوپڑے میں آیا ہے۔ بسوں کی پہچان ہوئی ہے۔ اب نئے سیاپوں میں پڑوں دو ٹکے بچانے کیلئے۔“
 تو بس کہاں سے ملے گی؟ وہ مسئلہ بھی حل ہو گیا۔

دو قدم پر بس سٹاپ تھا۔ صبح نو بجے بس نے یہاں سے روانہ ہونا تھا اور شام چھ بجے یہیں اُتارنا تھا۔ سڑک کی ایک کراسنگ کے بعد ریلوے اسٹیشن سے ذرا ادھر جائے مطلوبہ تھی جہاں بس کے ساتھ ساتھ لوگ بھی کھڑے تھے۔ میں نے موبائل پر ناٹم چیک کیا۔ نو بجنے میں ابھی پندرہ منٹ باقی تھے۔

پہلے میں نے سوچا اوپر کی منزل پر جاتی ہوں۔ نظاروں کی لوٹ مار میں آسانی رہے گی اور مزہ بھی آئے گا۔ پھر دھوپ کا سوچ کر ارادہ بدل دیا۔ روم ان دنوں بہت گرم تھا۔ یوں بھی سیڑھیاں اُترنے چڑھنے سے پرہیز ہی رہے تو اچھا ہے۔

خوبصورت سیاہی مائل سڑکوں کی سورج کی روپہلی روشنی میں چمک دمک اور کناروں پر گہرے سبز درختوں کی ہریالی۔ بھئی کیا بات تھی اس حسین امتزاج کی۔ شاندار گاڑیوں، بسوں، سیاحوں کے پُروں کا ان شاہراہوں پر چلنے کے انداز اور اُن میں چمکتے کہیں کہیں متانت، اتراہٹ اور کہیں چلبلے رنگ دیکھ کر مزہ آتا تھا۔ اس پر طرہ بلند و بالا عمارات کا وسیع و عریض پھیلاؤ جن کی پیشانیوں پر روم کی عظمتوں کی کہانیوں کے سلسلوں کی ماتھا پٹیاں بچی ہیں۔

کل شام مسز سمتھ کے پاس تھی۔ خوش تھیں کہ روم جا رہی ہوں۔ Roman Holiday اور بن حرح Ben-Hur جیسی شہرہ آفاق فلمیں میں نے ڈھا کہ یونیورسٹی میں قیام کے دوران دیکھی تھیں۔ اُس کا تاثر ابھی تک تھا۔ مسز سمتھ نے رات لفظوں سے جو تصویریں بنائیں انہوں نے ساری رات اسی فسوں میں رکھا تھا۔

کیا بات تھی اس قوم کی جس کی سلطنت کا دائرہ ریکاٹ لینڈ سے لے کر مصر شام اور میسوپوٹیمیا (موجودہ عراق) تک پھیلا ہوا تھا۔ ہوا کے جھونکوں میں عظمت رفتہ کی خوشبو تھی جو چہرے سے نکراتے ہی اس کی لطافت سے آشنا کرتی تھی۔

پانچ سو قبل مسیح اور پانچ سو بعد مسیح کا یہ شہر جو جمہوریت کا علمبردار تھا تو بادشاہت کو پروان چڑھانے کا سہرا بھی اسی کے سر سجا تھا۔ بربری لوگوں کا ایک چھوٹا سا قبیلہ جو تاریخ میں امر ہو گیا۔ اسی

قبیلے نے ایک عظیم الشان سلطنت کی بنیادیں رکھیں اور پھر کیسے آہستہ آہستہ سکڑتے ہوئے ایک شہر کے حجم میں قید بھی ہوا۔ اس عروج و زوال کی بڑی دلچسپ داستانیں اس کی پشت پر بکھری ہوئی ہیں۔

پہلے پانچ سو سالوں میں جب روم کی فوجوں نے پورے اٹلی کے جزیرہ نما اور اس سے بھی پرے کے علاقے اپنی حکمرانی میں شامل کئے۔ تب روم ایک جمہوریت تھی جس کے حکمران اس کے منتخب سینیٹرز ہوتے۔

اگلا پانچ سو سال کا دور اسکے دنیا میں پھیلاؤ اور زوال کا تھا۔ روم تب ایک سلطنت اور حکمران فوجی ڈکٹیٹر تھے۔

جولیس سیزر کی یاد آئی تھی۔ اقتدار اور جاہ و حشمت کا خواہش مند حکمران جس نے جمہوریت اور بادشاہت کے درمیان ایک پل کی طرح کام کیا۔ بڑی کرشماتی شخصیت کا مالک۔ اس ایک پر کیا۔ اُس وقت کے بیش تر جرنیل ایسی ہی دیولمائی اور طلسماتی شخصیتوں کے حامل تھے۔ سُلّا Sulla، کریسس Crassus پومپئی Pompey۔

جولیس سیزر تو خیر زمانوں اور صدیوں بعد پیدا ہونے والا دیدہ ورفتم کا انسان جس کی جملہ خوبیوں میں ایک مصر کی ملکہ قلوپٹرہ کا عاشق اور دوسرے The Gallie Wars کا مصنف ہونا بھی تھا۔ تو یہی وہ تھا جس نے رومن آئین کو معطل کر کے آمر کا تمغہ سینے پر سجایا تھا۔ اپنے چار سالہ دور اقتدار میں یہ آمریت اس درجہ جارحانہ ہو گئی کہ سینیٹرز اس فکر میں مبتلا ہو گئے کہ کوئی دن جاتا ہے جب وہ بادشاہت کا تاج سر پر رکھ لے گا۔

تو یہ مارچ ہی کے دن تھے۔ خوبصورت، چمکدار اور شگوفوں کے پھوٹنے کے۔ جب اُن سب سینیٹرز نے اُسے پارلگانے کا منصوبہ بنایا۔ حملے میں وہ بھی شامل تھا، وہ یعنی جولیس کا گہرا دوست ہی نہیں اس کا پروردہ آگسٹس۔

ارے اس بارے بھی کتنی روایتیں، حکایتیں اور کتنے افسانے ہیں۔ سیزر کا ناجائز بچہ بھی انہی قیافوں کی فہرست میں شامل ہے۔

پس تو انہی سینیٹرز کی باہم سازشوں نے جلد ہی تختہ دار پر لٹکا دیا۔
 اقتدار پھر اس کے متنبی بیٹے آگسٹس نے سنبھالا۔ جو لیس تو دنیا سے چلا گیا۔
 اب اللہ بھلا کرے شیکسپیئر کا کہ اُس کے جانے کو بھی امر بنا دیا۔ وگرنہ تو تاریخ جانے
 والوں سے بھری پڑی ہے۔ تو جو تصویر شیکسپیئر نے کھینچی ہے اُسے بھی ایک نظر دیکھ لیں۔
 تو وہ تیزی سے پلٹا۔ وہ یعنی جو لیس اور اس نے دیکھا۔ اپنے دوستوں اور خیر خواہوں کو،
 اپنے بدخواہوں پر بھی نظر ڈالی۔ مگر وہ پتھر ہو گیا تھا۔ اس کی آنکھیں پھٹی کی پھٹی رہ گئی تھیں۔

جانے کیسے اس کی زبان سے نکلا؟

”بروٹس تم بھی۔“

اب یہ بھی اللہ جانے یا شیکسپیئر جانے کہ ایسا کچھ کہا بھی گیا تھا یا سارا شاخسانہ اس کے قلم کا
 ہے؟ ہاں یہ ضرور ہوا کہ اس کے نام کا دوسرا حصہ نام نہ رہا رومن سلطنت کا ٹائٹل بن گیا۔
 یہ آگسٹس کا زمانہ تھا جب روم اپنی بلند یوں کو چھو رہا تھا۔ سکاٹ لینڈ سے مصر اور ترکی
 سے مراکش تک۔

اور کلوزویم Colosseum آ گیا تھا۔

گاڑی نے سڑک کے کنارے اُتار دیا۔ دھوپ تیز اور بے حد چمک دار تھی۔ بھری بچھے
 راستے پر فوراً سپرس کے درخت کے نیچے رُک کر مسرت و تشکر سے لبریز نگاہوں سے گرد و پیش کو
 دیکھا۔ ذرا دور اُترائی میں پُر ہیبت گول محرابی سلسلے والی 2000 سالہ پرانی عمارت جو رومن
 انجینئرنگ کی کلاسیکل مثال ہے وقت اور موسموں کے ہاتھوں بظاہر شکست خوردہ مگر انتہائی قابل
 توجہ تمکنت سے کھڑی تھی۔

تھوڑا سا آگے چلنے پر دورویہ سپرس کے درختوں سے جچی سڑک پر آ گئی۔ دائیں بائیں
 لوگوں کے پُرے چلتے تھے۔ ارد گرد کے بکھرے منظروں سے لطف اٹھاتے کونسٹنٹائن
 محراب کے پاس رکنا پڑا۔

رنگا رنگ لوگ اور رنگا رنگ زبانیں محراب کے گرد گرد وسیع پختہ میدان میں بکھری ہوئی تھیں۔ یہ بھی کیا شاہکار چیز ہے۔ چہار جانب آرٹ کے نمونوں کی کندہ کاری سے گھستی اور ہر نمونے میں تاریخ کی یاد اپنے چہرے پر سجائے۔ سہولت کیلئے لمبے چوڑے تڈکرے کی بجائے مختصراً اتنا ہی کافی ہے کہ یہ اُس اہم واقعے کی نمائندہ ہے جس نے عیسائیت کی تاریخ کو نیا موڑ دیا۔

شہنشاہ کونسٹنٹین Constantine نے جب اپنے حریف میکسنٹس Maxentius کو ملوینین برج Milvian Bridge کی لڑائی میں شکست دی۔ اُس رات اُس نے آسمان پر کراس دیکھا تھا۔ وہ تو عیسائیت کا جانی دشمن تھا۔ گو ماں اور بہن عیسائی تھیں۔ بس واقعہ سے اتنا متاثر ہوا کہ یہودیت کو کہیں دفع دور کرتے ہوئے عیسائیت کی گود میں یوں گرا کہ ساری مغربی دنیا کو اس رنگ میں رنگ دیا۔

کیا مزے کی بات کہ 300 بعد مسیح میں آپ عیسائی ہونے کے جرم میں قابل قتل تھے۔ کجا کہ آپ قتل ہو سکتے ہیں اگر آپ عیسائی نہیں۔ واہ مذہبی جنونیت کی انتہا ہیں۔

رومن آرٹ نے اپنی انتہاؤں پر پہنچ کر ماضی کے بادشاہوں کو پر شکوہ بنا دیا تھا۔ ٹاپ پر ٹراجن اور آگسٹس کے مجسمے تھے۔ ٹراجن بھی رومن تاریخ کا بڑا لائق فائق شہنشاہ تھا۔ Hadrian اور مارکس کے زمانوں تک عروج کی دیوی مہربان رہی۔ یہ سب دو صدیوں کا معاملہ تھا۔ اگلی تین صدیاں زوال کی نذر ہوئیں۔ جسامت میں سکڑا۔ سائز میں کم ہوا۔ کرپشن کی بیماری، بے حدو حساب فوج اور حکومتی شاہ خرچیاں۔

واہ یہ شہرہ آفاق بیماریاں کل بھی تھیں، آج بھی ہیں اور آنے والے کل میں بھی رہیں گی۔ ماضی میں سلطنتوں کے ڈنڈے ڈولیاں گرانے کا باعث، عصر حاضر میں تاج شاہی گرانے کا باعث، اور آنے والے وقتوں میں بھی انھی کی پردہانی چلے گی۔

یہ شہنشاہ Diocletian تھا جس نے سلطنت کو دو مساوی حصوں میں تقسیم کر دیا۔ کونسٹنٹین Constantine نے اپنا پایہ تخت قسطنطنیہ کو بنایا (یعنی موجودہ استنبول)۔

تقریباً پندرہ لوگوں پر مشتمل اُدھیڑ عمر لوگوں کا ایک ٹولا گائیڈ کے ہمراہ قریب آ کر رُک گیا۔ صورتوں سے یورپی لگتے تھے۔ گائیڈ کی آواز اتنی اونچی اور انگریزی کا لب و لہجہ اتنا صاف اور واضح تھا کہ میری پوری توجہ اُس نے کھینچ لی تھی۔

یاد رکھیں رومی سلطنت ایک ہزار سال قائم رہی۔ پانچ سو سال اسکی بڑھوتری اور پھیلاؤ کے، اگلے دو سو سال اس کے انتہائے کمال پر پہنچنے کے اور آخری تین سو سال اس کے زوال کے۔ گروپ میں سے دو تین لوگ کھلکھلا کر ہنس پڑے۔

”لیجیے دو فقروں میں عظیم سلطنت کی قصہ کہانی کنارے بھی لگ گئی۔“

گائیڈ نے بھی خوش دلی سے اپنے پیلے دانتوں کی نمائش کی۔

یہ قصہ کہانی بھی لطف دینے والی ہے کہ ہر ایک نے الزام دوسرے پر دھرا۔ عیسائیوں کے ایک طبقے کا کہنا تھا کہ تباہ تو انہیں (یعنی باقی مذاہب کو) ہونا ہی ہونا تھا۔ کوئی اخلاقیات رہیں ان کم بختوں کے پاس۔

اب یہ بت پرست بھی ڈھاڈھے نکلے۔ انہوں نے الٹا الزام عیسائیوں پر دھرا۔ ریاست کے سوشلسٹ کون سا کم تھے؟ انہوں نے بیا نگ دہل کہا کہ جب مار دھاڑ اور جنگ و جدل کی لٹیں پڑ جائیں تو لوگوں کی فلاح و بہبود کا خیال کہاں رہتا ہے؟ لوگوں کے معاشی حالات خراب ہیں تو حکمرانوں کو کیا؟ بس علاقے پر علاقہ فتح کرتے جاؤ۔

رہ گئے جمہوریت پسند انہوں نے آمروں پر اور آمروں نے جمہوریت والوں کو رگیدا۔ یوں وقت کی عظیم سلطنت اپنا وجود قائم ہی نہ رکھ سکی۔ جرمنی اور ایشیا کے جنگجو لوگوں نے جزیرہ نمائلی کو نہ صرف تاراج کیا بلکہ اس روم کو بھی لوٹ کر لے گئے۔ کہ جب آخری شہنشاہ باہر نکلا تو بتیاں بچھ گئیں اور دھیرے دھیرے پورا یورپ جہالت اور غربت کے اندھیروں میں ڈوب گیا۔ گائیڈ بھی ایک نمبر ڈرامے باز دکھتا تھا۔ آواز ”اندھیروں میں ڈوب گئی“ کے ساتھ پہلے مدہم سی اور پھر جو شیلے سے انداز میں اُبھری۔

پر روم زندہ رہا کیسٹھولک چرچ کی گود میں۔ روم کی آخری نسلوں کا ریاستی مذہب عیسائیت ہی تھا۔ اب نیا ڈرامہ شروع ہو گیا کہ پہلے تو شہنشاہوں نے پوپ کا تاج سروں پر سجایا۔ دونوں نے خود کو پاپائے روم Pontifex اور Maximus کہلوانا شروع کر دیا۔

دوسرا نمبر سینیز کا تھا خیر سے وہ بپش ز Bishops کا روپ دھار بیٹھے۔ تقریروں کے ماہر اور خطیب لوگ پادری بن گئے اور Basilicas کو گر جا گھروں میں منتقل کر دیا گیا اور دیکھ لیں روم کی شاہانہ عظمتوں نے اسے ابدیت والا شہر بنا دیا۔

مجمع میں سے کسی نے سوال کیا۔

”یہ بتائیے کہ پوپ کیا کھیتو لک تھا؟“

ہنسی کا ایک ریلا سارے میں بہہ گیا۔ ایک دو اور ایسے ہی اونگے بو نگے سوال ہوئے۔ معلوم ہوتا تھا جنرل نالج میں یورپی بڑے ہی غریب ہیں۔ سچ تو یہ تھا کہ گائیڈ کا کیا انداز تھا۔ کس دلچسپ انداز میں اُس نے عروج و زوال کے المیوں کو نئے حالات سے ہم آہنگ کیا۔ مزہ آ گیا تھا سارے قصے کو سن کر۔

آرچ سے کلوزویم جانے والا ایک راستہ گول پتھروں والا تھا۔ ذرا دھیان سے چلنا پڑتا تھا۔ میں کچھ دیر بعد جب میدان میں پہنچی تو وہی گائیڈ اپنے گروپ کے ساتھ کھڑا نظر آیا۔ میں نے سوچا کہ بہتی گزگا میں نہانا نہیں تو منہ دھونے میں کیا حرج ہے؟ ابھی ابھی ہاتھ تو میں نے دھوئے تھے اور مزہ بڑا آیا تھا۔

وہ ایک طرف اشارہ کرتے ہوئے کہتا تھا۔ میں قریب چلی گئی تھی اور دیکھتی تھی کہ اشارہ سپرس درختوں کی جانب تھا۔

تو یہاں کبھی کانسی کا سوفٹ لمبانیرو کا مجسمہ تھا جو اب نہیں تھا۔

بڑی لمبی قطار تھی جو ٹکٹ کیلئے لگی کھڑی تھی۔ اسی میں لگنا پڑا تھا۔ مجھے دوسرے راستوں کا پتہ چل گیا تھا مگر ان کے پروگرام بڑے تیز رفتار اور بھاگ دوڑ والے تھے۔ اس میں رومن فورم اور

Capital Hill اور کچھ مزید جگہیں شامل تھیں۔

کلوزویم بھی اپنے اندر ایک پورا جہاں سمیٹے ہوئے تھا۔ بہر حال نکلٹوں کا نظام تیز تھا۔ سیکورٹی چیکنگ کے مرحلے بہت منظم تھے۔ نکلٹ کوٹرن سٹل سے مس کرنے اور میٹل ڈیکٹروں کی سارے جسم پر پھیرا پھرائی سے فراغت پاتے ہی آگے دھکیل دی گئی۔

کلوزویم میں داخل ہونا گویا صدیوں کی تاریخی کتاب کو کھولنا تھا۔ اندر داخل ہونے سے قبل ہی اس چار منزلہ عمارت نے عجیب سا سحر پھونک دیا تھا۔

کہیں دو ہزار سال سے بھی زائد کی یہ قدیم ترین تعمیر دراصل رومن انجینئرنگ کا بھی ایک شاہکار ہے۔ یہ رومن بھی کس پائیے کے لوگ تھے۔ یہی تھے کنکریٹ اور گول محرابوں کے بانی۔

”اُف“ یوں محسوس ہوتا تھا جیسے میں صدیوں قبل کے وقت کی کسی ٹنل میں داخل ہوئی ہوں۔ اس کی راہداریوں میں چلنا اور اپنے ارد گرد بلند و بالا دیواروں کا گھیراؤ، اسکے چھتے ہوئے طویل محرابی صورت گلیارے خنکی اور ہیبت سے لبریز ہر قدم پر روکتے اور کچھ سناتے ہیں۔

کتابوں کا ایک بک سٹور اندر کھینچ کر لے گیا تھا۔ کچھ دیروہاں بیٹھی انکی پھولا پھرولی کی۔ ہر منزل کیلئے راستے کھلتے تھے۔ تاہم لفٹ بھی تھی اور بیٹھنے کیلئے لمبے لمبے خوبصورت سنگی بیچ بھی تھے۔ کچھ چلنے کے بعد ستانی۔ نظارے دیکھتی۔ تاریخ میں تانکا جھانکی کرتی اور کھڑی ہو جاتی۔ تیسری منزل پر کھڑے مجھے محسوس ہوا تھا۔ جیسے میں موت کے کنوئیں میں کھڑی ہوں۔ چاروں طرف پر ہیبت عمارتوں نے گھیراؤ کر رکھا ہے۔

تو تعمیر تب ہوئی جب رومن سلطنت عین اپنے عروج پر تھی۔ یہ اُس سلطنت کے جاہ و جلال اور شکوہ کا آئینہ دار ہے۔ اس کا اصلی نام فلیویئن Flavian یعنی تھیٹر تھا۔ اس تماشا گاہ میں گلیڈی ایٹر Gladiator مقابلے کی آڑ میں ہزاروں تماشاخیوں کے سامنے موت کا وہ کھیل کھیلتا تھا جو ظالمانہ حد تک بے رحم تھا۔

رومن بادشاہوں نے اپنی سفاک فطرت کی تسکین کیلئے جب موت کے اس کھیل سے

لطف اندوز ہونا اور لوگوں کو بھی محفوظ کروانا شروع کیا تو پھر اُن کی خواہش تھی کہ زیادہ سے زیادہ لوگ اسے دیکھیں اور گلیڈی ایٹروں، جنگی مجرموں اور جنگلی جانوروں کے اس وحشیانہ کھیل کو موت تک ہر انداز اور ہر زاویہ نگاہ سے دیکھتے ہوئے خوش ہوں۔ انسان جس کے پاس طاقت اور اقتدار ہے کتنا سفاک ہے؟

صدیوں پہلے بھی ایسی ہی فطرت کا اظہار کرتا تھا اور صدیوں بعد آج بھی وہی سب کچھ ہے۔ بس ذرا انداز بدل گئے ہیں۔ بنانے والا شہنشاہ Vespasian Flavian تھا۔ فلیوین اُنکا خاندانی نام تھا۔

سال 721 AD تھا۔

یہ کیسی مزے کی بات تھی کہ جب میں بیچ پر بیٹھی ذرا سستی اور گرد و پیش کو دیکھتی تھی مجھے لوگوں کے جتنے گائیڈوں کے ہمراہ بھیڑ بکریوں کے اُن ریوڑوں کی طرح دکھتے تھے جو گلہ بان کے اشاروں کے ساتھ ساتھ اسکی رہبری میں حرکت کرتے ہیں۔ ایک گروپ میرے بالکل پاس آکھڑا ہوا تھا۔ گائیڈ اُس ظالمانہ کھیل کی منظر کشی کر رہا تھا۔

عین اُس وقت مجمع میں سے ایک نوجوان لڑکی کی آواز بلند ہوئی تھی۔

”آج کے ماڈرن امریکہ کا تشدد کیلئے ذوق و شوق اور محبت بھی ماضی کے رومن شاہوں

جیسی ہی ہے۔“

زوردار قبیبے بلند و بالا دیواروں کے دائروں میں گونجنے لگے۔ مزہ آیا تھا یہ بات سُن کر۔

کتنی سچی اور کھری بات۔ لڑکی جس نے ہنستے ہوئے یہ کہا تھا میرے سامنے ہی تھی۔ یہی کوئی تیس، چوبیس سال کی تھی۔ منہ چوم لینے کو جی چاہتا تھا۔

خدا کا شکر تھا کہ لفٹ کے پاس ہی باہر جانے والے راستے پر واش روم تھا۔ اچھا بڑا اور

خاصا صاف ستھرا۔ اب ایک جگہ بیٹھ کر میں نے بیگ سے سیب اور کیلے نکالے۔ دودھ کی بوتل ساری خالی کی اور ڈسٹ بن میں پھینکی کہ چلو کچھ بوجھ تو کم ہو۔

دو تین ٹولوں کو اپنے سامنے کی سمت جاتے دیکھ کر کسی سے پوچھا۔
 ”اس طرف کیا ہے؟“

نیرو کا گولڈن ہاؤس۔ اور میمرٹائن بندی خانہ Mamertine Prison۔ رُک کر
 میں نے سوچا میں جاؤں اس طرف۔ تاریخی جگہوں کی کشش دامن دل کو کھینچتی تھی اور بدنی ہمت
 مایوس کرتی اور کہتی تھی کہ روم کی جس اینٹ کو اٹھاؤ گی نیچے سے تاریخ کا پتارہ نکلے گا۔ احتیاط پسندی
 کا کہنا تھا کہ سکون سے چلو۔ آرام آرام سے جو اور جتنا دیکھ سکتی ہو دیکھو۔ کھپنے والی عمر نہیں ہے
 تمہاری۔

کچھ دیر بعد اٹھی اور نیرو کے گولڈن ہاؤس کی طرف چلنا شروع کر دیا۔ اب چپ چاپ
 چلی جا رہی ہوں۔ یہ کلوز ویم کے بالمقابل ہے۔ نرے کھنڈرات تھے۔ کبھی کی شاہانہ عظمتیں خاک
 کا ڈھیر ہوئی پڑی تھیں۔ گوورلڈ ہیریٹیج نے بہت بار مرتوں سے اس مردے کو کھڑا کرنے
 کی کوششیں کیں۔ مگر مردے کو کھن کی کتنی چھڑ چھڑائی ہو سکتی ہے۔ ہر پانچ دس سال بعد اسے دوا
 دارو کی ضرورت پڑتی ہے۔

وسیع وعریض محلات کی یہ صورت جائے عبرت۔ ایک کمرے کے عین وسط میں کھڑا اس کا
 مجسمہ۔ کہیں محرابی صورت کروں کا سیمی سرکل میں پھیلاؤ۔

یہ نیرو بھی روم کی تاریخ کا کتنا بد نما باب تھا۔ ماں کو قتل کرنے، حاملہ بیوی کو ٹھنڈے مار مار
 کر موت کے منہ میں دھکیلنے، ہزاروں معصوم اور بے گناہ عیسائیوں کو موت کے گھاٹ اتارنے جن
 میں سینٹ پیٹر جیسی مقدس ہستی بھی شامل تھی۔

اس کی زندگی کا وہ شہرہ آفاق اپی سوڈ بھی کتنا زبان زد عام ہے۔ ایک جگہ بیٹھی تو جیسے فلم کی
 طرح منظر سامنے آتے گئے۔

تو یہ نیرو کلاڈیس سیزر محل کی چھت پر بیٹھا تقریباً دو فٹ لمبی بانسری ہونٹوں سے لگائے
 آنکھوں سے سازندوں کو موسیقی کا کوئی سُر شروع کرنے کا حکم دیتا، نیچے روم کی کچی آبادیوں کو دیکھتا

اور محفوظ ہوتا تھا۔ آگ کے شعلے لمبی لمبی زبانیں نکالے غریبوں کے گھروں اور ان کے بچے نکل رہے تھے۔ نیچے محل کے سامنے لوگوں کا ہجوم تھا۔ چیختے چلاتے لوگ۔ آگ پھیلتی جا رہی تھی۔ روم لپیٹ میں آچکا تھا۔ عورتیں بوڑھے، بچے جل مرے تھے اور پھر یہاں وہاں ہر جانب خوبصورت شہر راگھ کا ڈھر بنا تھا۔

پھر اس ڈھیر پر خواہشوں کے لامتناہی سلسلوں کا پھیلاؤ ہوا۔ نیا شہر اور عالی شان محل۔ مگر عظیم الشان محل باڑیوں کے لیے پیسہ کم پڑ گیا۔ خزانہ خالی ہو گیا۔ لوگ بھوک اور بے روزگاری کے ہاتھوں مرنے لگے۔ تب ہنگامے جاگ اٹھے اور احتجاج کرنے والوں نے محل کا گھیراؤ کر لیا۔ سینیٹرز کا بھی ضمیر جاگا۔ انہوں نے بھی دہائی دی کہ وہ عوام کا دشمن ہے۔ جان بچانے کے لیے بھاگا تو کہیں جگہ نہیں مل رہی تھی۔ ایک غلام کے کچے گھر میں داخل ہوا۔ یہاں سلین تھی، بدبو تھی۔ روشنی نہیں تھی۔ کتنے ہی دن وہاں ٹھہرا۔ پھرے ہوئے لوگوں کا تعاقب جاری تھا۔ کھوج کر لیا گیا۔ خودکشی ہی زیادہ بہتر نظر آئی کہ مشتعل ہجوم نے تکہ بوٹی کر دی تھی۔ اسی غلام کے چہرے سے اپنی گردن کاٹ لی۔

ہاں ایک روایت سزائے موت دیئے جانے سے بھی ہے اور یہ بھی کہ مرتے ہوئے اس نے مجمع کو دیکھتے ہوئے حسرت زدہ انداز میں کہا تھا۔

”میں ایک انمول ہیرا۔ میں ایک عہد ساز فنکار۔ افسوس بے قدری دنیا نے میری قدر نہ کی۔“

واہ رے انسان تیری خوش فہمیاں

بس حقیقت یہی ہے کہ ٹھکانہ تو بس دو گز زمین ہی ہے۔

میں خود سے کہتے ہوئے آگے بڑھ گئی تھی۔

اپنے سامنے پہاڑی پر میں میا لے رنگوں کے ایک طویل سلسلے کو دیکھتی تھی یہ Palatine Hill تھیں۔ جہاں بیٹھی تھی وہاں میری عمر کے تین لوگ اور بیٹھے تھے۔ دو مرد اور ایک عورت یقیناً وہ بھی ستار ہے تھے۔ لاس ویگاس سے تھے۔ گھلنے ملنے والے، بغیر وجہ کے بھی مسکراہٹیں بکھیرنے

والے۔ مسٹرافیڈی، مسز لدرافیڈی اور اُن کی دوست۔

یہ لوگ ابھی رومن فورم اور پیلاٹن ہل دیکھ کر آرہے تھے۔ مرد نے بتایا کہ دونوں جگہوں کا دیکھنے سے تعلق ہے مگر پھیلاؤ اور پستہ قامت پہاڑی سلسلے تھکانے والے ہیں۔

تھوڑی سی بات چیت سے جانی تھی کہ رومن فورم ہی وہ جگہ ہے جہاں قدیم شہر کی بنیاد رکھی گئی تھی۔ یہیں وہ سات پہاڑیاں ہیں جن پر آغاز میں شہر بسا۔ قدیم شہر میں ہونے والے ہراہم اور غیر اہم واقعے کا تعلق اسی مقام سے ہے۔ مختصر مغربی تہذیب یہیں پروان چڑھی۔

”ہائے میں نے حسرت سے اوپر دیکھا تو مجھے کب یہاں لایا جب دانے ہی بک گئے۔“

کچھ ایسا ہی تاریخی ورثہ پیلاٹن ہل پر بکھرا ہوا ہے۔ Remus اور Romulus کے گھر لیویا اور آگنسٹس کا عظیم الشان محل، فلاں فلاں کے محل۔ محلات کی لام ڈوریاں اور عجائب گھر جس میں دھڑے مجسمے اور چیزیں یہ بتانے کے لئے کافی ہیں کہ اُن کی زندگیوں کیسی شاہانہ تھیں۔

مختصر سی تفصیل مضطرب کرنے کیلئے کافی تھی۔ جوش اضطراب میں کھڑی بھی ہو گئی کہ پیاسا کنویں کے کنارے پر پہنچا ہوا تھا۔ مگر ہمت اور طاقت کا بوکا پاس نہیں تھا۔ اب کنویں میں چھلانگ لگانے والی بات ہی تھی نا۔

بوٹل منہ سے لگائی کہ اندر کی بے چینی پر چھینٹے پڑ جائیں۔ ذرا سے سکون میں آنے پر خود

سے کہا۔

”سیدھا راستہ نا پ اور منہ زور جذبوں کو نکیل ڈال۔ کوئی گٹا گوڈا اتر گیا تو بیٹھی رہنا۔

تھوڑے سے بھی جائے گی۔“

کہیں اضطراب میں یہ اظہار مسٹرافیڈی uffizi سے بھی ہو گیا۔ اچھا ہی ہوا ہو گیا۔ چیزوں

کاروشن پہلو دیکھنے والا، مسٹر چیئر فل کی طرح مسٹرافیڈی جس نے بڑی ہی دانائی کی بات کی۔

”آپ خدا کا شکر ادا نہیں کرتی ہیں کہ دور دیس سے تعلق کے باوجود آپ روم میں بیٹھی

ہیں۔ اٹلی کے ہی کتنے لوگ ہونگے جو کبھی روم نہیں آئے۔ اور اگر ویٹی کن کی زیارت کیلئے آئے

بھی ہوں گے تو بس وہیں سے واپس ہو گئے ہونگے۔ جو نعمت میسر آتی ہے اور جس وقت آتی ہے اُس کا شکر یہ ادا کریں۔ آپ نے کلوزیم دیکھا۔ بہت اچھا۔ پیلاٹن ہل نہیں دیکھی۔ کوئی بات نہیں۔ ہم نے بھی سینٹ پیٹرز کا قید خانہ اور نیرو کا گولڈن ہاؤس نہیں دیکھے۔ انسان سب کچھ نہیں دیکھ سکتا۔“

میرے دل میں ٹھنڈک اُتری۔ میں نے انکا نام، ای میل ایڈریس کا پی پر لکھا۔ وہ لوگ ویٹی کن سٹی دیکھ کر آرہے تھے۔ لگے ہاتھوں میں نے یہ بھی پوچھ لیا کہ وہاں کیا کیا دیکھوں؟ رات کتابوں کی پھولا پھرولی نے بہت کچھ بتا دیا تھا۔ اتنا بہت کچھ تو دیکھنا ممکن ہی نہیں تھا۔

”بس ویٹی کن میوزیم کافی ہے۔ سسٹن Sistine Chapel کو ذرا اچھی طرح دیکھیں۔

ڈھیر سا رات شکر یہ ادا کیا۔ خدا حافظ کہا۔

واپسی کا راستہ دھوپ میں انا پڑا تھا۔ ”ہائے اندر سے آہ نکلی تھی۔

سٹاپ پر کراچی کے ایک جوڑے سے ملاقات ہوئی۔ میں تو درخت کے نیچے بیٹھ گئی تھی۔ لڑکی پاس آ کر کھڑی ہوئی تو پاکستانیت نے فوراً توجہ کھینچ لی تھی۔ بڑی بیبی سی بچی ہنی مون کیلئے آئی ہوئی تھی۔ لڑکا بھی خوش شکل اور خوش اطوار دکھتا تھا۔ ابھی باتوں کی محفل نے رنگ نہیں پکڑا تھا کہ میری بس آگئی۔ ”میری بس“ کہتے ہوئے میں تو یوں اس کی طرف بھاگی کہ جوڑے کو خدا حافظ کہنا بھی یاد نہ رہا۔

ویٹی کن کا بھی بڑا اشتیاق تھا۔ مگر میری ایک عجیب سی عادت ہے کہ میں ہر شہر کو آخری تحفے کی صورت میں وصول کرتی ہوں۔ ویٹی کن کا انوکھا تحفہ اسے ابھی مجھے سنبھال کر رکھنا اور آخر میں مزے لے لے کر دیکھنا تھا۔

بس میں بیٹھی اور ساتھ ہی میں نے سوچ لیا تھا کہ مجھے اب دو گھنٹوں کے لیے کہیں نہیں اترنا۔ بس میں بیٹھے بیٹھے نظاروں کی رم جھم برسات میں نہانا ہے۔ منظروں سے آنکھیں لڑاتے ہوئے انہیں اپنے قلب و نظر میں اتارنا ہے۔

اسی طرح ایک تو نائنگوں کو آرام مل جائے گا۔ گو اس وقت میں خود کو خاصی توانا، تازہ دم اور
ہشاش ہشاش محسوس کر رہی تھی۔ کھانے پینے اور تھوڑے سے آرام نے تازگی دی تھی۔ پانی کی دو اور
دودھ کی ایک بوتل خرید کر بیگ میں گھسیڑی تھیں۔

تریوی فاؤنٹین

- تریوی فاؤنٹین کے پانیوں کی پھوٹنے اور گرنے کی گنگناتی آوازیں آپ کو چونکاتی اور کسی خوبصورت منظر کا دروازہ کھولنے کا اذن دیتی ہیں۔
- دائیں ہاتھ اور بائیں کندھے سے ہوتا ہوا سکہ پانیوں میں گرا اور میرے اندر نے کہا۔ ”پروردگار میں روم دوبارہ آنا چاہتی ہوں۔“



میرے خیال میں کسی بھی شہر سے تعارف لوکل بسوں، میٹرو یا پھر وہاں کی پبلک موڈ آف ٹرانسپورٹ میں ٹیکسی کا بھی اضافہ کر لیں، بہترین ذرائع ہیں۔ یہ بس مقامی تو تھی مگر سیاحوں کے لیے وقف تھی۔ تاہم شہر سے آشنائی کی صورت تو موجود تھی نا۔

میں نے سوچا تھا کچھ روم کا مزید دیدار ہوگا اور جب جی چاہے گا تب خیر سے تریوی

Trevi Fountain دیکھنے کے لئے اتر جاؤں گی۔ اس کی بھی بڑی شہرت ہے کہ روم آکر اسے نہ دیکھنا کچھ ایسا ہی ہے جیسے پرانے لاہور کے گلی کوچوں میں اتر کر میاں صلاح الدین کی حویلی دیکھے بغیر بندہ باہر آجائے۔

گائیڈ لڑکی نے پوچھا تھا۔ ”اگلا پروگرام کیا ہے؟“

جو دل میں تھا اُسے بتایا۔

مجھے محسوس ہوا تھا جیسے وہ لڑکی مجھ بوڑھی عورت میں خصوصی دلچسپی لے رہی ہو۔

”وہاں تو رات کو جاؤ۔ اُسے تو برقی روشنیوں میں دیکھو گی تو لطف دو بالا ہو جائے گا۔“

میں نے بے بسی سے اُسے دیکھا اور کہا۔

”در اصل میں اکیلی ہوں۔ آپ کی گاڑی نے چھ بجے اتار کر فارغ ہو جانا ہے۔“

”ارے تو ٹیکسی لے لینا۔ چلو بولو ٹھہری ہوئی کہاں ہو؟“

میں نے بیگ سے ہوٹل کا کارڈ نکال کر اُسے دکھایا۔ اُسے دیکھتے ہوئے اُس نے اپنا تعارف

کروایا۔ روم کے جنوبی شہر پوسٹینو Positano کی اُس سلونی سی نازمین ازولینو نے فوراً کہا تھا۔

”آپ تو مرکز میں ٹھہری ہوئی ہیں۔ کوئی مسئلہ ہی نہیں۔“

میرے ہوٹل والا کارڈ ہاتھ میں پکڑے پکڑے وہ ایک مسافر کی طرف متوجہ ہوئی جو اُس

سے کچھ پوچھ رہا تھا۔ میں نے بھی نگاہوں کا رخ باہر پھیر لیا۔

سہ پہر کی دھوپ میں دو پہر والی تیزی تھی۔ اور سیاحوں کے پُروں میں بھی کچھ ویسی ہی

شدت تھی۔ ٹولیوں کی ٹولیاں یہاں وہاں گواچی گائیوں کی طرح گھومتی پھرتی تھیں۔ دریائے Tiber

کے خوبصورت پلوں پر سے گزرنا اور کناروں پر درختوں کی بہتات اور عمارتوں کے حسن سے

مسترد کشید کرنے کا بھی ایک مزہ تھا۔ بیٹھے بیٹھے میں نے اولڈ سٹی والز کو دیکھا۔ کچھ لوگ یہاں

اُترے۔ کچھ چڑھے۔ پورا دن چاہیے تھا اس کے لئے تو۔

قبل مسیح کے زمانوں کی اس یادگار کو دیکھنے کے لئے ازولینو Azzolino (گائیڈ لڑکی)

نے تھوڑی سی وضاحت کی تھی۔

پرانے وقتوں کی یہ حفاظتی دیواریں جب شہر ان میں مقید ہوتے تھے۔ یہ دیوار Servian اور چھٹے رومن بادشاہ سروٹین نے بنائی اور اسی کے نام پر ہے۔ اور یلیئین Aurelian والز، اور یلیئین شہنشاہ کا کارنامہ ہے۔ تاریخ کے لیجنڈری لوگوں کا کہنا ہے کہ روم شہر کی بنیادیں رمیولس Romulus اور رمیس Remus نے کہیں قبل مسیح رکھی تھیں۔ ہر دیوار اور دیواروں کی لمبی چوڑی تاریخ ہے۔

بس سٹاپ پر رکی ہوئی تھی۔ شاید یہاں کچھ دیر رُکنا تھا۔ ازولینو اپنی ڈیوٹی میں مصروف ہو گئی تھی۔ پھر اُس نے میری طرف دیکھا اور کہا۔

”یہ بورگیز Borghese میوزیم ہے۔ آپ نے یہاں اُترنا ہے تو اُتر جائیے۔ اگلے پھیرے میں آپ کو لے لوں گی۔“

میں نے اپنی ٹانگوں کو دیکھا تھا۔

”نہیں میری بچی۔ میں ابھی روم میں مزید دو دن ہوں۔“

ازولینو نے مجھے اپنا موبائل نمبر دیا۔ میری درخواست پر اُس نے خود ہی فیڈ کر دیا۔ مقصد تھا کہ کل میں اسی بس میں بیٹھوں جہاں اسکی ڈیوٹی ہے۔

تریوی فاؤنٹین کے بارے میں تھوڑی سی وضاحت اس وقت ہوئی جب اُس نے کہا۔

”ہم تریوی ڈسٹرکٹ میں داخل ہو رہے ہیں اور یہ فوارہ تین سڑکوں کے جکشن پر ہے۔ یہ

زمانہ ماضی میں روم کے شہریوں کو پانی سپلائی کرنے کا ایک بہت بڑا خود ساختہ ذریعہ تھا۔ پانی کے اس تودے کو 1762 میں نکولا سلوی جیسے ماہر تعمیرات نے باروق سٹائل دیتے ہوئے آرٹ کے رنگوں سے سجا دیا۔ سلوی نے اسے پوپ سے کرایے پر حاصل کیا تھا کہ وہ آب رسانی کے قدیم ترین ذرائع کی نمائش کرنے کا خواہش مند تھا۔

بس نے جہاں اُتارا۔ ازولینو نے بتایا تھا کہ تھوڑا پیدل چلنا اور پوچھتی جانا۔ ٹیکسی سٹینڈ کا

بھی بتا دیا تھا۔

کیسی پیاری اور بیبی سی پچی ہے یہ ازولینو بھی۔ تھوڑی سی سانولی ہے پردل کی کتنی گوری

ہے۔

اب پوچھنے پوچھانے کے کام میں بُت گئی تھی۔ تاہم زیادہ نہیں چلنا پڑا تھا کہ اس کے پانیوں کے پھوٹنے اور گرنے کی زوردار آوازیں آپ کو متوجہ کرتی، چونکاتی، ذہنی طور پر کسی خوبصورت منظر کا دروازہ کھولنے کا اذن دیتی نظر آتی ہیں۔

سکوائز میں جونہی داخل ہوئی محسوس ہوا تھا جیسے کوئی گلوکار اپنے سرورں میں گیت گاتا مجھے

خوش آمدید کہہ رہا ہو۔

کیسی تھکن، کہاں کی تھکاوٹ؟ نہال ہو گئی تھی۔ موہ لینے، جذب کر لینے اور متحرک قدموں کو روک دینے والا منظر سامنے تھا۔ بس لگتا تھا جیسے طلسم ہوش ربا کی دنیا میں داخل ہو گئی ہوں۔ سہ منزلہ کہیں چہار منزلہ عمارات کا تعمیری حُسن شام کی کرنوں کے طلائی رنگوں میں چمکتا تھا۔ کہیں گاجری، کہیں چنبیلی، کہیں سرسوں، کہیں میا لے آسانی رنگوں کی بہار لگی پڑی تھی۔

پس منظر میں جو محل تھا وہ بھی آن بان اور شان والا تھا۔ سلوی نے اسے تھیر کی صورت دی

تھی۔ اس کے منہ متھے کو کیا کیا اورائی روپ دیئے تھے۔ صدقے جاؤں رومن آرٹسٹوں کے۔

واہ کیا دلربا سے منظر سامنے تھے۔ ایک طرح ادھر ادھر بکھرے ہوئے، مگر گنگ کرنے

والے کہ کھڑی بٹر بٹر نہیں تھے چلی جا رہی تھی۔ آنکھیں جیسے مدار پر چڑھ گئی تھیں۔ گھوم رہی تھیں۔ کبھی دائیں، کبھی بائیں، کبھی سامنے۔ دائیں بائیں پھیلی عمارتوں کے رنگ و روپ تو چلیے

خوبصورت تھے ہی مگر انسانوں اور جانوروں کو آرٹ کے کن کن سانچوں میں ڈھالا گیا تھا؟ جسموں کے انداز اور چٹانوں پر اس کی وسعتوں کو کیسے گھیرے میں لیا گیا؟ واقعی اسے رات کو دیکھنے کا اپنا

ہی ایک لطف ہوگا۔

میں بیچ پر بیٹھ گئی تھی۔ کیا پُرسوں دنیا تھی مگر صرف محبت کرنے والوں کی کہ ہر سو نظارے

تھے۔ کہیں پانیوں میں کھڑے ننگے جسموں کے اور کہیں زندہ رومیو جیولٹ کے۔

اگر یہ دنیا کا خوبصورت ترین باروق سائل کا فوارہ آرٹ کا ایک نادر شاہکار ہے تو وہیں یہ ایک خوبصورت روایت سے بھی جڑا ہوا ہے کہ اس میں اگر سکہ پھینکا جائے تو پھینکنے والا پھر روم آتا ہے۔ مزے کی یہ بات بھی کہ دو سکہ پھینکنے کا مطلب بہت جلد شادی اور تین سکہ اگر پھینکے گئے تو لازمی طلاق۔ اب اس میں جدت کچھ یوں کر لی گئی ہے کہ سکہ تو تین پھینکے جائیں مگر ایک اپنے دایاں ہاتھ سے دوسرے کے بائیں کندھے سے اچھال کر۔

خلقت تھی کہ موج مستیوں میں اُلجھی ہوئی۔ بیٹھنے کے انتظامات بھی مزے کے تھے۔ جہاں جی چاہے بیٹھو۔ فوارے کے گرد اگر دینی سلیب پر بیٹھ کر سبزی مائل نیلگوں پانیوں میں ہاتھ ڈالو۔ اور اس بات کو اپنے کریڈٹ پر ڈال لو کہ روم کے پانیوں سے ہاتھ دھوئے ہیں۔ ایک فلم میں اب نام یاد نہیں۔ رنگیلے نے اس ڈائیلاگ پر بے حد داد سمیٹی تھی کہ میں نے تین سال تک ہانگ کانگ کے نلگوں کا پانی پیا ہے کوئی مذاق تھوڑی ہے۔ تو آپ بھی کہہ سکتے ہیں کہ میں نے تین دن روم کے فواروں سے ہاتھ دھوئے ہیں۔ کوئی مذاق تھوڑی ہے۔

میرے ساتھ ایک چلبلا سا جوڑا بیٹھا ہوا تھا جن کے پاس اس کے بارے کتا بچہ تھا۔ میری دیکھنے کی خواہش پر انہوں نے اسے میرے حوالے کر دیا۔ فوارے کی تاریخ کیسی دلچسپ اور رومانوئی سے تصور کی حامل تھی۔

”تو کہتے ہیں۔ میں نے خود کو سنا یا چند لمحوں کے لیے چلونا اس دنیا میں جو انیس 19 سو سال قبل مسیح کی تھی۔“

وہ وقت جب سیزر کا بیٹا آگسٹس حکمران تھا۔ رومن سپاہیوں کے ایک ٹولے کو دوران گشت پیاس لگی۔ دراصل آگسٹس کے داماد اگر پاپا Agrippa نے روم کے گرد و نواح میں پانی کے فوارے ڈھنڈونے کی ڈیوٹی انہیں سونپی تھی۔ گرمی کے دن اور تپتا سورج۔ پیاس نے حلق میں کانٹے اُگا دیئے۔ پاگلوں کی طرح پانی کی تلاش میں ادھر ادھر گھومتے تھے کہ چاند چہرے جیسی

ایک نوجوان کنواری لڑکی نظر آئی۔ لڑکی مسکرائی اور اپنے پیچھے آنے کا اشارہ کیا۔ اسی چشمے پر وہ نہیں لے آئی۔ جس کے ٹھنڈے میٹھے پانیوں سے انہوں نے پیاس بجھائی۔

وہاں اور بھی بہت کچھ تھا۔ پھر کیا ہوا؟ اور پھر یہ کیسے اپنی موجودہ شکل کو پہنچا۔ اور میں نے خود سے کہا تھا۔

”ارے بھئی میں نے کچھ اس چکر میں نہیں پڑنا۔ لوگ تو پہلے ہی ناکوں ناک آئے پڑے ہیں میری تاریخ دانی سے۔ ہاں بس اتنا ہی کافی ہے کہ دنیا میں کوئی ملک کوئی جگہ ایسی نہیں جس نے پانیوں کی طاقت کو نئی جنیاتی تعمیرات کے ساتھ اس درجہ اہتمام سے منانے کا اہتمام کیا ہو۔ جیسا کہ روم نے کیا ہے۔ ہاں البتہ مختصر سا تعارف اتنا سا کافی ہے کہ مجھے بحر، صحت، کثرت Abundance وغیرہ کے نمائندے ہیں۔ بالکونیوں میں کھڑے مجسموں کی دل رباعی آنکھوں کو جگمگاتی ہے۔

میرے پاس بیٹھے جوڑے نے اپنے کندھوں کے اوپر سے سکہ اچھال کر پانیوں میں پھینکا۔ مجھے یہ بھی پتہ چلا تھا کہ ہر روز ڈھیروں ڈھیروں سکہ جو تقریباً 3000 یورو کی مالیت کے ہوتے ہیں۔ اسے روم کی ایک سپر مارکیٹ کو دیا جاتا ہے جہاں غریب لوگ رعایت پر کھانے پینے کی چیزیں حاصل کر لیتے ہیں۔ واہ کیا کہنے ہیں ایک رومانی اور روایتی حرکت کا تعمیری اور بہترین اخلاقی نمونہ اور کردار۔

کیسا رنگ رنگیلا سا مجمع بکھرا ہوا تھا۔ کہیں سیڑھیوں پر، کہیں سنگی بینچوں پر بیٹھا۔ شادی شدہ نئے نئے جوڑے بھی بہتیرے تھے۔ شام بہت خوبصورت تھی۔ کرنوں کی تپش بہت کم ہو گئی تھی۔ میں نے سوچ لیا تھا میں یہاں رات کا پہلا پہر گزاروں گی۔ ٹیکسی سے واپسی کروں گی۔ میں نے یہ منظر دیکھنے ہیں۔ مڑکون روم آتا ہے یا قسمت یا نصیب۔

میں اپنا کافی کاگ بھر والا کی تھی۔ فٹ سینڈ وجز بھی ساتھ تھے۔ رات کی اپنی زلفیں کھولنے سے قبل کے منظروں کی کوئی بوقلمونیاں تھیں۔ میں کسی فلمی سین کی طرح آنکھیں اس سکرین پر جمائے حیرتوں میں کنگ تھی۔ ستاروں نے اپنے حُسن کی پوٹلی کھول کر یوں دھرتی پر اچھالی تھی جیسے

کوئی راجہ مہاراجہ جوش مسرت میں اپنے ہیرے جواہرات کے خزانوں سے مٹھیاں بھر بھر کر اپنی رعایا پر اچھال دے۔ سکواٹز ایلپس راؤں سے بھر پڑا تھا۔ دھیرے دھیرے ماحول ایک سرمدی گیت میں ڈوب رہا تھا۔ قہقہوں کی برسات برس رہی تھی۔

میرے خیال میں فش سینڈوچ کی چھوٹی سے چھوٹی بائٹ اور کافی کے چھوٹے چھوٹے گھونٹوں سے میں بہتے وقت کے پاؤں میں کتنی دیر تک بند باندھ سکتی تھی۔ چلو جتنی دیر بندھ سکتا ہے وہ تو باندھوں۔

پھر میں نے خود سے سوال کیا تھا۔

”میں بھی سکہ پھینکوں۔“

اندر نے اذن دیا۔ تو ہرج کیا ہے؟ کیا تم اس ماحول میں دوبارہ سانس لینا نہیں چاہو گی؟

”چاہوں گی۔ ضرور چاہوں گی۔“ پرس سے سکہ نکالا۔ دائیں ہاتھ اور بائیں کندھے سے

ہوتا ہوا وہ پانیوں میں گرا اور میرے اندر نے کہا تھا۔

”پروردگار میں روم پھر آنا چاہتی ہوں۔“

ویٹی کن سٹی

- شاہی قلعے جیسی بلندو بالا پُر ہیٹ دیوار کے سائے میں چلتی سیکورٹی کے لام ڈور والے سلسلوں سے گزرتی اور خود سے کہتی ”بھئی یہ لائن کے سلسلے اکتاہٹ کے ساتھ ساتھ دلچسپی لینیے ہوئے بھی ہیں۔“
- ڈریس کوڈ کی پابندی لازمی امر ہے۔
- Sistine chapel کو بلاشبہ میوزیم کا دل کہا جاسکتا ہے۔
- مائیکل اینجلو کی خیال آفرینیوں پر ہنسی اور لطف دونوں نے مزہ دیا۔



تو آج کیتھولک عیسائیت کے مکے مدینہ کا دیدار کرنا تھا۔ شوق کی فراوانی تھی۔ عقیدت کا رنگ تھا۔ روم میں میرا تحفہ خاص تھا جو آج میں وصول کرنے جا رہی ہوں

ایزولینا سے بات ہو گئی تھی۔ ناشتے اور کنگھی پٹی سے فراغت کے بعد میں نے تھوڑی دیر کے لیے اٹلی پر لکھی ہوئی کتاب کھولی جسے میں نے کل وکٹر ایونیل دوم کی یادگار سے نکل کر دوسری جانب کی سڑک کے کنارے بنی چھوٹے چھوٹے کھوکھے نما دکانوں سے ایک طرح کوڑیوں کے بھاؤ خریدی تھی۔ کتابوں کا ڈھیر دکان کے سامنے فٹ پاتھ پر بکھرا ہوا تھا۔ سانولا سلونا منحنی سے جسم کا نو جوان جس سے بات کر کے جانی تھی کہ بنگلہ دیشی ہے، اس سارے کھلارے کی چھانٹی کرنے اور اسے ترتیب دینے میں لگا ہوا تھا۔ میں نے خالی کرسی گھسیٹ کر خود بھی اس ڈھیر میں سے ہیرے موتی ٹٹولنے شروع کر دیئے تھے۔

مجھے انارکلی کے فٹ پاتھ یاد آئے تھے۔ اپنا وہاں جانے اور پھولا پھرولی کا جنون یاد آیا تھا۔ بھاؤ تاؤ کرنے اور پھر شاپروں کا بھر کر لانے کے نشے کے سرور کی بالچل یاد آئی تھی۔ اس وقت میں اسی ناسمجھائی کیفیت میں ڈوبی ہوئی تھی۔ مطلب کی چند کتابیں نکل آئی تھیں۔ قیمت کا پوچھا تو میزان الرحمن بولا۔

”جو مرضی دے دیں۔ بسم اللہ کرنی ہے۔ آپ جیسی خاتون کا پیسہ برکت والا ہوگا۔ آج میرا پہلا دن ہے۔ دو دن پہلے دکان لی ہے۔ آج اسے سجا رہا ہوں۔“

کتابیں تو میں نے ایک یورو اور دو یورو کے حساب سے ہی خریدیں۔ تاہم بیس یورو بنگلہ دیشی بیٹے کو بونی کے شگن کے طور پر دیئے۔

”اللہ برکت ڈالے گا۔ زندگی میں رزق حلال کمایا اور کھایا ہے“

کتاب کھولنے سے جو سامنے آیا اسے پڑھ رہی ہوں۔

تقریباً ایک سو ایکٹ پر مشتمل آزاد خود مختار ایک بڑے ملک کے پایہ تخت روم کے اندر ہی دنیا کا سب سے چھوٹا ملک جس کے اپنے مسلح فوجی دستے، اپنا ڈاک کا نظام، ہیلی پیڈ، منی ٹرین اسٹیشن، ریڈیو اسٹیشن، اپنا یورو سکہ جس پر پوپ بینڈکٹ Benedictxvi سولہواں کندہ ہے۔ سیاسی طور پر طاقتور۔ 1.1 بلین رومن کیتھولک لوگوں کا روحانی مرکز۔ پوپ ویٹی کن سٹی کا بیک

وقت روحانی اور سیکولر لیڈر ہے۔ صدیوں سے وہ کنگ پوپ کے نام سے جانا جاتا ہے۔ ویٹی کن کے رہائشی تقریباً ساڑھے نو سو کے قریب ہیں اور 3000 کے قریب لوگ یہاں کام کرتے ہیں۔

ایک مضبوط چھوٹی سی ریاست

وقت دیکھا۔ نونج رہے تھے۔ فوراً اٹھی۔

”ویٹی کن سٹی دیکھنا ہے۔ کتابوں کی دکانوں پر جانا ہے۔ شام کسی خوبصورت پیازے میں گزارنی ہے اور پرسوں اس خوبصورت شہر سے رخصت ہونا ہے“ میں سوچوں سے باتیں کرتی گویا ایک طرح اڑی جا رہی تھی۔

ایزولینا نے محبت بھری نظروں سے دیکھا۔ اس کی پیشانی چومتے ہوئے میں آگے بڑھ کر قریبی سیٹ پر بیٹھ گئی۔

اب اگر ذہن کہیں ویٹی کن کی تاریخ میں الجھا ہوا تھا تو آنکھوں نے بھی ساتھ دینا ضروری سمجھا تھا کہ بند ہو کر کامل یکسوئی سے تاریخ کی بھول بھلیوں میں الجھنے لگی تھیں۔ بس تاریخ تو ابھی اتنی ہی پڑھی گئی تھی کہ منزل آگئی۔

بصارتوں میں جونہی وہ مانوس سی عمارت آئی۔ آنکھوں میں قندیلیں سی جل اٹھیں۔ کھیتو لک عیسائیت کے اس مرکز اور پاپائے روم کے بیانات سے اکثر و بیشتر پرنٹ و الیکٹرونک میڈیا کے توسط سے خاصی مانوسیت رہی ہے۔

سچی بات ہے اب یہ تو مجھے یہاں آکر پتہ چلا تھا کہ پوپ اتوار کو اپنا دیدار کرواتے ہیں۔ اس دن ٹکٹ ویکٹ بھی فری۔ اب عقل پر بندہ ماتم ہی کرے گا کہ ویک اینڈ پر روم آنے سے گریز جان بوجھ کر کیا۔

بس نے عین سینٹ پیٹرز سکوائر سے جب موڑ لیا تو میں نے سوچا ”ہائے اللہ اسے تو یہیں اتارنا چاہیے تھا۔“

یقیناً اُسے اپنے اسٹاپ پر رکنا تھا۔ خاصا چلنا پڑا۔ ایک دھوپ کی تیزی اوپر سے چھتری

بھی وہ کہنے کا کھلونا جان پڑے۔ گرد و پیش کے حُسن کو دیکھتے ہوئے پھر دھوپ کی جوانی پر نظر ڈالی۔ ایسی شباب سے بھری ہوئی تھی کہ فوراً کھول کر سر پر تاننے والی چھتری تو اُس پٹی ہوئی بلی کے سامنے کسی بچوگڑی کی طرح نظر آئی۔ بس سر اور چہرہ بچ گیا تھا چلو یہی غنیمت۔ چھتری کو سنبھالنا کونسا آسان۔ یہ تو بیگ میں گھس رہی جاتی ہے۔

عین سکوار کے سامنے آ کر میں نے چھاؤں میں بیٹھ کر ڈیرے ڈال لیے کہ پہلے تو جی بھر کر اسے دیکھنا مطلوب تھا۔ نقشے پڑھنے کی ضرورت تھی۔

میرے سامنے ایک وسیع قطعہ زمین پر ستونوں پر کھڑی دائیں بائیں سیسی سرکل میں گھومتے برآمدوں سے بھی عمارتیں مرکزی عمارت کو گویا اپنے حصار یا دوسرے لفظوں میں اپنے تحفظ میں لینے کا تاثر دیتی تھیں۔

ٹکٹ کیلئے لمبی قطاریں تھیں۔ دھوپ کیسے سارے میں پیر پیر بٹھی تھی۔ یا سر پیر زادہ یاد آیا تھا۔ گذشتہ سال کا اُس کا کالم سامنے آ گیا تھا۔ یہی مہینہ جب وہ لکھتا تھا ویسی کن میں تو لگتا ہے۔ سورج جیسے سوانیزے پر آیا ہوا ہے۔ تو آج بھی کچھ ایسا ہی حال تھا۔

پانی کی ایک بوتل خالی کر کے اٹھی کہ اب کمرہ مت باندھوں کہ گوڈے نے ایک کڑا کا بجایا۔ ”ہائے جوانی۔ اندر سے ایک آہ سی نکلی۔ ساتھ ہی وہ سکھ بھائی یاد آ گیا۔ جس نے میری طرح ایسا ہی نعرہ بلند کیا تھا اور بعد میں راز درانہ انداز میں خود سے کہا تھا۔ جو تیر میں نے جوانی میں مارے وہ مجھے معلوم ہی ہیں۔“

پر میں نے تو کہا تھا کہ بھئی میری نائگوں نے تو بڑے تیر مارے۔ بیچاروں نے میرے شوق کے بڑے ستم سہے۔ میلوں چلنا تو کوئی بات ہی نہ تھی۔ سچی بات اب مجبوری ہے۔

اب 2000 کمروں پر پھیلی وہ پرسرار کہانیاں اور راز جو ویسی کن کی دیواروں نے سنبھالے ہوئے ہیں۔ ان کے بارے جاننا اور ان چیزوں کو دیکھنا کیسا دلچسپ اور سنسنی خیز تجربہ ہے جسے اب زبانی کلامی اور لفظوں کے راستوں سے تو کرنا ممکن ہے۔ ہاں ذرا نائگوں سے کچھ مشکل ہے۔ مگر

جی کرتا تو ہے۔

جی چاہتا تھا کہ کسی کی منت کروں کہ وہ یا میرا نمٹ لے لے۔ یا مجھے اپنی جگہ دے دے۔
جگہ دینے کی درخواست کا اہتمام نہ مطالبہ خود مجھے بڑا کمینہ سا لگا۔ اور نمٹ کیلئے دھوپ میں پینڈا مارتی
لائن تک پہنچی۔ رکاوٹی جنگلے کے پار کھڑی پھیننی سی ایک لڑکی سے درخواست کی۔ جس انداز میں مجھ
بیچاری کی پذیرائی ہوئی اُس نے چلو بھر پانی میں ڈوب مرنے والی بات یاد دلادی تھی۔ لڑکی نے
بے حد عجیب سی نظروں سے مجھے یوں گھورا تھا جیسے کہتی ہو۔

”کیوں لوں تمہارا نمٹ۔ تمہاری کیا ناکمیں ٹوٹی ہوئی ہیں؟ اتنی تو ہٹی کٹی لگ رہی ہو۔“

”چلو میاں سیدھے سجاؤ لگو قطار میں۔“

بعد میں جب اس کے مشکل مراحل سے گزری تو احساس ہوا کہ دو نمبر یوں کی یہاں کہاں
گنجائش ہے؟ ایسے حربے صرف ہمارے ہاں ہی چلتے ہیں۔ بہر حال کام تو وہاں مار دھاڑ کے سے
انداز میں ہو رہا تھا۔

سکواڑ میں رکاوٹی جنگلوں کی باڑوں میں مقید لائین جیسے تیز واک کے سے انداز میں چلتے
ہوئے سیکورٹی کے لمبے چوڑے مرحلوں سے گزرتی جاتی تھیں۔ پر خدا جھوٹ نہ بلوائے۔ ایک تو
میوزیم جیسے اللہ میاں کے پچھواڑے۔ وہ لمبی لائن شاہی قلعے جیسی بلند و بالا پر ہیبت دیوار کے سائے
میں چلتی۔ کہیں نمٹ کا پہلا ٹریک کہیں دوسرا۔ اوپر سے سیکورٹی کی لام ڈور والے سلسلوں کے ساتھ
ساتھ ڈریس کوڈ کی بھی سختی۔ کیا مجال کوئی ننگے بازوؤں والی من چلی حسینہ یا شارٹس پہنے کوئی دلبر سا
ہیرو پذیرائی پا جائیں۔ یوں قطار میں سے نکال کر پھینک دیئے جاتے ہیں جیسے دودھ میں سے مکھی۔
اب اگر کہیں یہ جان جاتی کہ ”سلک دی لائن“ والا سلسلہ سوتکلیفوں سے نجات کا باعث

ہے۔ انٹرنیٹ سے ڈوری ہم بڑھوں کیلئے بڑی اذیتوں کا باعث ہے۔ دُنیا اب ہماری نہیں
نوجوانوں کی ہے۔ چلو شکر اپنے جٹکے پن کے باوجود یہاں تک پہنچ ہی گئے۔ آگے بھی رب
سوہنا کرم کرے گا۔ بڑے شوخ و چلبے رنگوں کے لباس زیب تن کیے سوئس دربان سنگی مجسموں کی

مانند استادہ تھے۔

تو صبر کا پھل بزار سیلا اور بیٹھا تھا کہ جب کانسی کے ایک بھاری بھر کم عظیم الشان دروازے سے اندر قدم رکھا تو اوپر والے کیلئے شکر گزاری کے احساسات نے جذبات کو بزار قیق سا کر رکھا تھا۔
”ارے میں اور یہ سب۔“

وہیں ایک جادوئی سحر جیسی دنیا میں داخلہ ہو رہا تھا۔ دنیا کی سب سے چھوٹی خود مختار سلطنت کا عجائب گھر جو آپ پر آرٹ کی دنیا کے اسرار کھولتا ہے۔ جہاں دنیا کے عظیم مصور آپ پر ایمان اور آرٹ، عیسائیت اور کلچر، خدا اور انسان کے درمیانی سلسلوں کی گھتیاں کھولتے چلے جاتے ہیں۔

اس میوزیم کا بننا بھی بس ایک اتفاقی واقعہ ہی تھا کہ 1506 کی بات ہے۔ ایک بہت پرانا مجسمہ Laocoonte انگوروں کے باغ کی ایک پہاڑی سے ملا تو محقق لوگوں کے ساتھ لاطینی مصنف پلینی Pliny نے بھی اس کی عظمت اور قدامت کی تصدیق کی۔

پس اسے ویٹی کن میں سجا دیا گیا جہاں پہلے ہی پوپ جو لیس دوم کے بہت سے نوادرات جمع تھے۔ کوئی اٹھارویں صدی کے وسط میں اسے دو حصوں میں تقسیم کیا گیا۔ پوپ کے محلات اور دوسرا یہ میوزیم۔

تو اب میں خود سے پوچھتی ہوں کہ مجھے داخل کس میں ہونا ہے؟ مصری حصے میں؟ کوئی خواہش نہیں کہ مصر، عراق کی سیاحتوں سے رچی بچی اور مصری اور میسوپوٹیمیائی تہذیبوں سے خاصی شناسائی رکھتی ہوں۔ سو اس دنیا میں تو ہرگز نہیں جانا۔ اب کھڑی ایسی سوچوں میں گھر گئی ہوں۔ کچھ لوگوں کو ایک گلیارے میں داخل ہوتے دیکھ کر انکے پیچھے ہو لیتی ہوں۔

کیا بات تھی اُس دنیا کی جہاں داخل ہوئی تھی۔ بڑی کلاسیکل قسم کی عمارت کا آنگن ہے۔ محرابی گزرگاہوں والے برآمدوں میں ٹھنڈک، سکون اور شانتی سی جیسے اُتری ہوئی ہے۔ قدامت پور پور میں رچی بسی زمانوں کی خوشبو اپنے اندر بسائے ہوئے ہے۔

میں نے ذرا سا ستانا چاہا تھا۔ پودوں کے پاس دھرے سگی بیٹیج پر بیٹھ کر سکون سے دائیں بائیں جدھر دیکھتی ہوں آرٹ کی دنیا آباد ہے۔ مجھے ستونوں کے ساتھ استادہ ہیں۔ اٹھتی ہوں۔ قریب جاتی ہوں۔ کہیں نیپچون Neptune، کہیں Hellenistic، کہیں اپالو اور کہیں Laocoom گروپ نے یارڈ کو سجا رکھا ہے۔ یہ یونانی اور رومن تہذیبوں کے نمائندے ننگے دھڑنگے۔ بولوں تو کیا کہ اظہار کرنا مشکل ہو رہا ہے کہ فتووں سے ڈر لگتا ہے۔

ہاں البتہ عقیل رُوبی بے طرح یاد آیا ہے۔ جس کی دُنیا یونانی کرداروں سے آباد رہتی تھی۔ اب نقشہ کھول لیا ہے۔ مصری حصہ قریب دکھتا ہے۔ اس سے بچنے کے چکر میں ڈیلا پگما میں نکل گئی۔ کیا بات تھی؟ بے اختیار ہی ہنسی نے نہال سا کر دیا۔ سامنے سرسبز و عریض لان کلاسیکل قسم کی عمارتوں کو گھیرے میں لیئے ہوئے آنے کی دعوت دیتا تھا۔ قبل مسیح کانسی کے فرکون کو دیکھنے لگی۔ مجھے اس کی خاک سمجھ نہیں آرہی تھی کہ یہ ہے کیا بلا؟ دفع کرو۔ سورج چمک رہا ہے۔ ہوا بہت مزے کی ہے۔ میں اب کسی سے مدد چاہوں گی کہ وہ میری راہنمائی کرے۔

چلو اللہ رازق اور مددگار ہے۔ انڈین لوگ مل گئے۔ اُدھیر عمر مسٹر و مسز پونم رائے روم میں ہی رہتے ہیں۔ بریلی سے آئے ہوئے بھانجا اور اسکی بیوی کو سیر کروانے لائے تھے۔ پہلے تو خوب باتیں ہوئیں۔ نواز شریف کے بڑے دلدادہ تھے۔

میری خواہش پر کاپی پر لکریں کھینچ کھینچ کر چیزوں کو وضاحت سے بتا دیا کہ بس دو چیزیں دیکھ لو۔ زیادہ کھینچنے کی ضرورت نہیں۔ یہاں تو آرٹ اور تہذیبوں کا سمندر ہے۔ بندہ باریکیوں میں پڑا تو گیا۔ مگر انہوں نے Pinacoteca دیکھنے کی سفارش کی کہ وہ قریب ہی تھا۔

تو ان پیارے سے لوگوں سے رخصت ہوتی ہوں۔ Pinacoteca کو جانے والے راستے پر بڑھتے ہوئے اُس عمارت کی طرف بڑھتی چلی جاتی ہوں جو ایک خوبصورت اور شاندار سے پورٹیکو کے ذریعے مرکزی عمارت سے جڑا ہوا ہے۔ اک ذرارک کر اپنے چاروں اور دیکھتی ہوں۔ یہ کچھ ویسی ہی دنیا ہے جو میں ابھی اکیڈمیہ وینس میں دیکھتی آئی ہوں یا اُس سے بڑھ کر

ہے۔ فیصلہ ہونا ابھی باقی ہے۔ میں تو شارٹ کٹ چاہتی تھی مگر جانتی ہی نہ تھی کہ یہ آرٹ کا پورا جنجال پورہ ہے۔ کمروں کا پھیلاؤ اور انکا اندر ہی اندر ایک دوسرے میں گھسے چلے جانا۔ اب بندے کیلئے کہیں ممکن تھا کہ وہ آرٹ کے ان خزانوں سے آنکھیں بند کر لے۔ نہیں مجھے سمجھ نہیں آتی تھی کہ کیا کروں اور کیسے اس دنیا سے نکلوں جو جٹ جھٹلا ڈال رہی ہے۔

سچ تو یہی تھا کہ ان سے آنکھیں بچا کر نکل جانا کتنا مشکل تھا کہ کہیں بہار جیسے شوخ و شنگ رنگ، کہیں دھیسے میٹھے اور کہیں پھیکے رنگوں کی بارش بھگو بھگو کر شرابور کر رہی تھی۔ وہ برس رہی تھی۔ راستہ روک رہی تھی اور مجھے بھگوتی چلی جا رہی تھی۔ ونچی کا شاہکار سینٹ جروم جیسے کسی دشت تنہائی کا اسیر۔ Giotto اور بلیینی دونوں اپنی انتہائے معراج کو پہنچے ہوئے۔ دونوں کے فن سے آنکھیں چرا نا کہیں ممکن تھا۔

چہروں کا ایک ایک نقش، ایک ایک خم واضح ہو رہا تھا۔ زنجیروں کی حد بندیاں تو قریب جانے میں مانع تھیں۔ ڈھیروں ڈھیروں کمرے بس جو چیز باعث راحت تھی وہ کمروں میں بیٹھنے کا شاہانہ قسم کا اہتمام تھا۔

میں لطف اٹھا رہی تھی۔ مریم کی جنسی تعلق سے آزاد حاملہ ہونے کی تصوراتی صورتوں کی آگاہی سے جو بڑی ہی موہ لینے والی تھی کہ اس تصور نے نہ صرف کام کو انفرادیت دی بلکہ اس کی وسعتوں میں بھی نئے رخ تھے۔

Raphael rooms تک پہنچنے میں تین بار رُک رُک کر تھوڑا آرام اور تھوڑی منہ ماری کی تھی۔ باداموں اور کاجو کے چھوٹے لفافوں کی سیکورٹی سپاٹ پر وضاحتیں کرنی پڑی تھیں کہ جناب انہیں لے جانے دیں وگرنہ ایسا نہ ہو آپ کو لینے کے دینے پڑ جائیں۔

ان کمروں کا رُخ دوسری جانب جا نکلتا تھا۔ سچ تو یہ ہے کہ رافیل اور اس کے ساتھیوں کا کام حد درجہ متاثر کن تھا۔ سولہویں صدی کی ابتدائی دہائیوں کا نمائندہ یہ کام جسے رافیل اور اسکے ساتھیوں نے فریسکو ٹیکنیک استعمال کرتے ہوئے نشاۃ ثانیہ کے دور کے کام کو زندہ و جاوید کر دیا۔

چوکھٹوں کی بس چھتوں کو ہاتھ لگانے ہی کس رہا تھی۔ کمروں کی محرابی صورت دیتی دیواروں پر آرٹ کے کیا شاہکار نمونے بکھرے ہوئے تھے کہ پلکیں جھپکنی مشکل تھیں۔

بہت سے ایسے موضوعات تھے جنہوں نے آنکھوں کو جکڑا ہوا تھا مگر انکا تعلق کس پس منظر سے ہے اس سے کوئی شناسائی نہیں تھی۔ لطف اندوزی رنگوں، کرداروں، ان کے رویوں اور ماحول کے ساتھ فنکارانہ چابک دستیوں کے ہاتھوں ضرور ہو رہی تھی۔

البتہ بورگوروم میں آگ لگنے کے واقعے کی عکاسی بڑی واضح تھی۔ میرے نزدیک مقدس سیکرامنٹ (Sarcament جس میں شادی بیاہ کے موقع پر شراب اور روٹی پر جھگڑے کی شکل) کی کیا شاندار عکاسی تھی۔ آسمانی اور زمینی زندگی کے رنگ، تصور کی بلند پروازی۔ خدا تو کہیں دھرتی کے پادریوں اور پڑھتوں جیسا ہی نظر آتا تھا۔

جی چاہتا تھا وقت کی ٹنل میں گھس جاؤں۔ اس دور میں چلی جاؤں جہاں وہ موٹی آنکھوں والا رافیل لگتا تھا The school of Athens پینٹ کر رہا ہے۔

سارا کمرہ گویا علم کے اعتراف میں سرنگوں تھا۔ سچائی اور دلیل کی عظمت کو سلام پیش کرتا تھا۔ کلاسیکل فلاسفی سے مذہب کی طرف کا راستہ عیسائیت سے پہلے اور بعد کا عہد زندہ و تاباں تھا۔ یہ شاہکار ایتھنز کے مکتبہ فکر کے عظیم مفکروں ارسطو، افلاطون وغیرہ کو خراج پیش کرتے تھے۔ 1520 The Transfiguration کا اس کا یہ کام ابھی تکمیل کو نہیں پہنچا تھا کہ وہ فوت ہو گیا۔ اسے بعد میں اس کے شاگردوں نے مکمل کیا۔

رافیل بہت جلدی مر گیا صرف 37 سال میں اور اس کے چاہنے والے اس کا یہی شاہکار اٹھائے روم کی گلیوں میں ماتم کرتے پھرتے تھے۔

کتنا وقت میں نے وہاں گزارا۔ مجھے اس کا خود احساس نہیں تھا۔

Sistine chapel دراصل اس میوزیم کا دل ہے۔ پوپ کا ذاتی چپیل۔ یہی وہ جگہ ہے

جہاں جب وہ مرتا ہے اسے رکھا جاتا ہے اور یہیں نیا پوپ منتخب ہوتا ہے۔ یہاں Michelangelo

کا کام ہے۔ کیا شاہکار کام ہے۔ بائبل کی پہلی کتاب اور اس کے سارے سبق یہاں موجود ہیں۔ جس کا جو جی چاہے وہ پڑھ لے۔ ساری بات تو ہدایت اور روشنی کی ہے۔

خدا کو دیکھنا بڑا انوکھا تجربہ تھا۔ میرے تصوراتی خدا سے خاصا مختلف۔ بوڑھے تو دونوں تھے۔ مائیکل انجلو Michelangelo کا خدا البتہ بہت جلال والا دکھتا تھا۔ میں نے اپنے کا سوچا۔

”نہیں بھی وہ تو مجھے بڑا نرم خوش نظر آتا ہے۔ محبت سے لبالب بھرا۔ ہمدرد اور غمگسار دوست جیسا۔ گلے شکوے کر لو۔ غم و غصے کا اظہار کر لو۔ آدم اور خدا کے درمیان تعلق کی ڈور۔ کیا خیال آفرینی تھی۔ دونوں کے بڑھے ہوئے ہاتھوں کی انگشت شہادت کا ملاپ آسمانی اور زمینی کترے کا ایک دوسرے کی طرف جھکاؤ۔ واہ کیا کھلا ڈالا معاشرہ ہے۔ خدا کو اپنے جیسا بنا کر رکھ لیا ہے۔

ممتاز مشقی کے خدائی تصور کی من و عن ایسی ہی تصویر ہے۔ چاند، ستاروں اور زمین کی پیدائش کے عمل کے ساتھ آدم اور حوا کی پیدائش جنت سے نکالے جانے کا منظر۔ نوح اور سیلاب۔ مزہ آرہا تھا یہ سب دیکھتے ہوئے۔ آدم اور خدا کے درمیان تعلق کے مختلف انداز۔ سب کی شکلوں سے تعارف ہوا۔ حضرت علی، حضرت امام حسین اور حسن سے بغداد میں تصویری تعارف ہو گیا تھا۔ بغدادیوں کی بھی افتاد طبع کی داد دینی پڑتی ہے۔ کیا خوبصورت اور دلآویز سی صورتیں بنا کر دیواروں پر ناگ دی ہیں۔

The Last Judgment کی مجھے خاک سمجھ آتی تھی اگر ایک گروپ اپنی گائیڈ سے اس کا پس منظر نہ سن رہا ہوتا۔ اور میں انکے پاس نہ کھڑی ہوتی۔ مائیکل انجلو کو اسے بنانے کیلئے کہا گیا تھا۔ کہہ لیجئے یہ قیامت کا منظر ہے۔ حضرت عیسیٰ کی دوبارہ آمد اور خدا کا یوم حساب۔ روحوں کا اٹھنا اور اپنی قسمتوں کا فیصلہ سننا۔ یہی وہ دن کہ جب کوئی جنت اور کوئی دوزخ میں جائے گا۔ ایک افراتفری کا عالم۔ حضرت عیسیٰ اپنے ممتاز ساتھیوں کے ساتھ بیٹھے مقدروں کے فیصلے

کرتے ہیں۔

ایک سحر کی سی کیفیت سے نکلنے میں کافی دیر لگی۔ خدا کا شکر تھا یہاں سے سینٹ پیٹرز سکوائر
کو جانے کا راستہ تھا۔ جس سے میں سکوائر میں آگئی۔

پنتھین Pantheon، پیازہ نیوونائٹراسٹی ویرا Trastevere اور Testaccio

- پنتھین Pantheon کے گرد و نواح کو اگر روم کا دل کہا جائے تو غلط نہ ہوگا
- پنتھین چرچ کی وسیع و عریض گنبد دار چھت ایک حیرت انگیز عجوبہ ہے
- نیپلز کا ایڈمنڈو Admondo تربیلا ڈیم پر کام کرنے والا انجینئر
پاکستانی محبتوں کا مقروض تھا
- اٹلی کے جنوبی علاقوں کو شکایت ہے کہ اُن کا پیسہ شمالی علاقوں کی ترقی
و ترویج کے لئے استعمال ہوتا ہے اور شمالی حصوں کو بھی یہی شکایت
جنوب سے ہے
- Trastevere میں قدامت کے رنگ موہ لینے والے تھے



بس میں چڑھتے ہی اپنی مہار میں نے ایزولینا کے ہاتھوں میں دے دی تھی۔ صُبح ناشتے

کے بعد اُسے فون کیا تھا۔ آواز سنتے ہی اس کی جانب سے وقت مقررہ پر پہنچنے کی تاکید تھی۔ اور جب میں ٹرینل پر کھڑی بسوں کی یکے بعد دیگرے روانگی دیکھتی تھی وہ مجھے نظر آئی تھی اور میں پُر جوش سے انداز میں اس کی طرف بڑھ گئی تھی۔

یہ کیسی پُر مسرت سی بات تھی کہ اُس نے بھی ایک خوش الحان اور خوش اطوار صحرائی ساربان کی طرح میری بڑھائی ہوئی اس مہار کو پکڑ لیا تھا۔ بیٹھنے کو جگہ بھی قریب ترین دی تھی۔ یعنی اپنی اکلوتی نشست کے عین عقب میں۔

جب ذرا سی کاروباری سرگرمی سے فرصت پاتی یعنی مسافروں کے ٹکٹ چیک کرنے، انہیں بروشرز دینے اور مائیک پر اُن سے چند لفظوں میں بات چیت کے بعد وہ فوراً گردن گھما کر مجھے کچھ بتانے لگ جاتی۔ ایک پمفلٹ میری طرف بڑھاتے ہوئے اس نے کہا تھا۔

”آپ کو پہلے Pantheon اُترنا ہے۔ اسے روم کا دل کہا جائے تو غلط نہ ہوگا۔“

میں نے اس کی اہمیت کی نوعیت جاننا چاہی تو از ولینا نے کہا۔

”اس کے ارد گرد کی دنیا بڑی مسحور کن سی ہے۔ ایک جانب دریائے ٹبر Tiber تو دوسری جانب یہ اپنے گرجا گھروں، اپنے پیازوں Piazzas، اپنی صدیوں پرانی عمارتوں، اپنے کوچے و بازاروں کی قدامت و جدت کے حسن سے لدی پھندی، لوگوں کے پُروں کو اپنی بانہوں میں سمیٹنے اپنے اندر اور باہر کے راز اُن پر کھولتی ہے۔ بس آپ نے ذرا آنکھیں کھلی رکھنی ہیں۔ روم کی شہری اور دیہاتی زندگی کا دلکش امتزاج یہاں نظر آئے گا۔“

اسی دوران کسی مسافر نے اس کی توجہ چاہی تھی۔ فرض شناس لڑکی کا چہرہ کیا پورا وجود جیسے مجسم ہو کر اپنے مخاطب کو سننے لگا تھا۔ مطمئن ہو کر جب وہ آگے بڑھتا تب وہ میری جانب متوجہ ہوئی۔

”ارے ہاں۔“ دفعتاً اُسے کچھ مزید یاد آیا تھا۔

”ہمارا وہ خوبصورت، انقلابی اور اٹلی کا پہلا نوبل انعام یافتہ شاعر Giosue Carducci

کہ وہ لوکا Lucca کے ایک چھوٹے سے قصبے میں پیدا ہوا اور بولوگنا Bologna میں ملازمت کرتا

تھا۔ جب پہلی مرتبہ روم کی سیاحت کے لئے آیا تو بطور خاص اسے دیکھنے گیا تھا اور بے حد متاثر ہوا تھا اس سے۔ اس کا اظہار اُس نے اپنی ایک نظم میں بھی کیا۔“

”روم کی بھلا کون سی ایسی چیز ہے جسے سراہنا جائے ایزولینا۔ ہاں اگر ایک عظیم شاعر کو کوئی مقام اور جگہ بہت پسند آئی تو بھی پھر اس کے باکمال ہونے میں کوئی شک نہیں ہو سکتا۔“

چچی بات ہے رات اتنی تھکی ہوئی تھی۔ دیر بھی خاصی ہو گئی تھی کہ کوئی کتاب، کوئی بروشر، کوئی گائیڈ بک کھولنے کی ہمت نہیں پڑی۔ بستر پر گری اور کہیں رومن بادشاہوں کی دنیا میں پہنچ گئی۔

صبح تو یوں بھی بھاگ دوڑ میں پھنسی ہوئی تھی۔ ناشتے کا شیڈول بھی واجبی سا نہیں بلکہ خاصا اہم اور پیٹ کی ناک تک بھرائی سے متعلق تھا۔ اب ایسے میں کتاب کا کھلنا اور کچھ دیکھنا ممکن کب تھا؟ بس نے مرکزی شاہراہ سے ذرا آگے اُتارا۔ ایزولینا نے تھوڑا گائیڈ کیا تھا۔ کچھ لوگ بھی اُترے تھے۔ انہی کی سنگت میں قدم اٹھائے چلی جاتی تھی۔ یہ اور بات تھی کہ وہ راجی چچی نظروں والے اپنے ارد گرد بس ایک طائرانہ سی نگاہ پھینکتے اور آگے بڑھ جاتے۔ یہاں بے چاری فقیر فقیری سی جدھر جاتیں وہیں ڈیرہ ڈال کر بیٹھ جاتیں۔ طرے لمنتوں سے کہیں واپس بلاتی۔

ماہقہ گلیوں میں تھوڑا چلنا پڑا۔ یہ چلنا بھی کیا چلنا تھا کہ قدم رُک رُک جاتے۔

اب جس Panthoen کو دیکھنے جا رہی تھی وہ تو اپنی عقبی سمت سے کوئی جتاتی سی صورت کا جان پڑتا تھا۔ ایسی بلند و بالا دیواروں والا جیسے کوئی قلعہ ہو۔ ایسا پیٹ پھلائے ہوئے جیسے کوئی نو ماہ کی حاملہ ہو۔

جب پیازہ Piazza ڈیلارونڈہ میں داخل ہوئی تو داہنے ہاتھ گرینائیٹ کے چمکتے steps نظر آئے۔ فوراً جا کر وہاں بیٹھی۔ پہلے تھوڑا آرام کیا۔ پھر عمارت کے منہ متھے پر نظریں ڈالیں۔ ایک جانب پستہ قامت پوڈیم پر بنے فوارے میں خوبصورت کندہ کاری کے پیڈشل پر کھڑی obelisk بھی سنوری اپنے چہرے مہرے سے سو فی صدی مصری دکھتی تھی۔ جو یقیناً کسی شہنشاہ کی ماردھاڑ میں ہی یہاں لائی گئی ہوگی۔ کراس کا نشان بعد میں ٹانگ دیا گیا ہوگا۔

کتاب کھولی اور جانی کہ گرینائٹ کے ڈھیروں ڈھیروں کورنٹین Corinthian دراصل قدیم یونانی اور رومی طرز تعمیر کے امتزاج سے بنائے گئے کالم ہیں جن پر عمارت کھڑی کی گئی ہے۔
رومن دیوتاؤں کا گھر ہے۔ یہ تو بعد میں پتہ چلا تھا کہ دو تین کا نہیں ماشاء اللہ ماشاء اللہ پورے تیرہ دیوتاؤں کا۔ جیو پٹر سے شروع کریں تو جینو Juno، نیپچون Neptune، Bacchus، اپالو Appollo، ڈائینا Diana، مرکری Mars، ونس، وولکان valcan اور Ceres۔

مزے کی بات سب یہیں رہتے تھے اور لڑتے وڑتے بالکل نہیں تھے۔ بے نا عجیب سی بات۔ ایک میان میں دو تلواریں نہیں مان، ایک سلطنت کو دو بادشاہ نہیں قبول۔ یہاں تو خیر سے خداؤں کی فوج پڑی تھی۔ تو بھی اگر کوئی ایسی بات ہے تو پھر تاریخ نے روند مارا ہے۔
وقت چاہے صبح کا ہو، چاہے دوپہر کا یا شام کا۔ سیاحوں کے پُروں کا ہونا شرط ہے۔ ایسا بھریا میلہ کہ رشک آئے۔ کچھ ایسا ہی لگتا تھا جیسے دنیا نے بس اٹلی کا گھیراؤ کر لیا ہے۔
”ہائے میرے ملک میں ایسا کب ہوگا؟ مجھے تو بس یہی ہو کے لے کر بیٹھ گئے ہیں۔
کبخت مارے لطف اٹھانے بھی نہیں دیتے۔“

دیر بعد جب اندر جانے کیلئے اٹھی تو جان کر چہرہ کھل اٹھا کہ یہاں کوئی ٹکٹ نہیں۔ شکر میرے مولا انہوں نے بھی کوئی چیز مفت کی۔ وگرنہ تو ٹکٹوں نے ہی مت ماری تھی۔ چلو ان پیسوں سے کچھ کھانے پینے کی عیاشی کروں گی (جیسے تجھ غریبڑی کے پاس پیسے نہیں ہیں خوش کتنی ہو رہی ہے؟) اندر نے طعنہ مارا تھا۔

”دیکھو بھی مفت تو پھر مفت ہے۔ قاضی جیسے بندے نے نہیں چھوڑا تھا تو میں بے چاری کس کھیت کی مولی؟“

چونکہ یہ ایک چرچ بن گیا ہے جو ان شہدا کے لیے وقف ہوا جو سقوط روم کے وقت شہید ہوئے۔
اب ایک ٹولا کوئی پندرہ لوگوں کا قریب آ کر کھڑا ہوا۔ گائیڈ بھی ساتھ تھا۔ لیکچر شروع ہو گیا

تھا۔ میں نے بھی کان اُن کی جانب دھکیل دیئے اور آنکھوں کو بھی وہیں گاڑ دیا۔

اس کے پورٹیکو کوروم کی چھتری کہا گیا ہے۔ جب اسے دیکھا تو لگا واقعی یہ ایسے ہی ٹائٹل کی مستحق تھی کہ طوفانی قسم کی بارشوں اور آندھیوں میں جائے پناہ تھی۔ اور جب میں اس کے کانسی کے بھاری بھرم دروازوں سے اندر داخل ہو رہی تھی تو گویا 2000 سال پرانی تاریخ میں قدم رکھ رہی تھی۔ اور سچی بات ہے کہ محسوس تو یوں ہوا تھا کہ جیسے ایلس ان ونڈر لینڈ کی طرح کسی ایسی گل و گلزار دنیا میں آگئی ہوں کہ جہاں آنکھیں جھپکنی مشکل ہو گئی ہیں۔ رنگ و نور کا جہان اُبل پڑ رہا تھا۔ چھت کے گنبد کی گولائی دار غیر معمولی وسعتوں کے ہر ہر موڑ اور مقام پر رنگوں کی نقاشی دل اور آنکھوں کو موہ لیتی تھی۔ قد آدم طاقتوں میں کھڑے مجھے کیا دل لُبھاتے تھے۔ چھت کے گول سوراخوں سے چھن چھن کرتی دھوپ پللیں ڈالتی پھرتی تھی۔

کیسی افسانوی دنیا تھی جس میں گھومتا پھرتا ایک چھوٹا سا انسانی جہان سانس روکنے کو کافی تھا۔ میں بھی پتھر کی طرح مبہوت بنی کھڑی تھی۔ پھر بیٹھ گئی تھی کہ مجھے محسوس ہوا تھا کہ رُعبُ حُسن سے غش کھا کر گر جاؤں گی۔

میرے خیال میں اس کی تعمیراتی فنی خوبیوں پر بحث فضول ہے۔ ظاہر ہے صدیوں پرانا شاہکار وقت کے ساتھ ٹوٹ پھوٹ، جلنے بجھنے اور ملیا میٹ ہونے کے مرحلوں سے دسیوؤں بار تھوڑی بیسوؤں بار گزرا ہوگا۔ موجودہ رنگ تو جدتوں کے ساتھ ہے جسے رافیل Raphael جیسے آرٹسٹوں کے ہاتھوں نے سنوارا اور عہد جدید کے فنکاروں نے جلادی۔

میں چھوڑتی ہوں! اس کی اندرونی ڈیزائن کاری کو کہ وہ کیسے مربعوں اور دائروں میں رقصاں ہے۔ بس اس کا لم کو دیکھتی ہوں جس پر قربان گاہ اور apses ہے۔ تین اہم طاق اور تین اہم ملحقہ گرجے جن میں ایک میں بادشاہ وقت و کٹر ایمنیل Emmunuel II اور ایک میں وہ لازوال مصور جس پر اٹلی کو ناز ہے رافیل Rapheal دفن ہیں۔ میں نے فاتحہ پڑھی۔ دل میں مگر ہاتھ نہیں اٹھائے۔ وکٹر ایمنیل کے لئے تو خصوصی دعا بھی کی۔

اور جب میں باہر نکلی تھی مجھے احساس ہوا تھا کہ باہر کے لیول اور عمارت کے لیول میں بہت فرق ہے۔ میں قریبی میکڈونلڈ سے فٹ برگر لائی۔ اُف لوگوں کو، نظاروں کو دیکھتے ہوئے کھانے کا اپنا ایک مزہ ہے اور میں یہ مزے لوٹ رہی تھی۔

جب ایک عجیب سی بات ہوئی۔ ایک اونچے لمبے کوئی ساٹھ 60 باسٹھ 62 کے پیٹے (میرے خیال کے مطابق) میں ایک شخص نے قریب آ کر پوچھا کہ میں کہاں سے ہوں؟ پوچھنے والا سو فی صد یورپی لگتا تھا۔ حیرت کے چھلکاؤ سے لبریز آنکھوں سے میں نے مخاطب کو دیکھا کہ یہ سوال میرے اتنے دنوں کے قیام میں دوسری یا تیسری بار ہوا تھا۔

”پاکستان“۔ ہائے میرے لہجے میں پور پور شرمندگی اور خوف رچا ہوا تھا۔

”ارے۔“

مرد کی باچھیں کھلیں۔

”آپ کے تربیلا ڈیم کی تعمیر میں میرے ہنرمند ہاتھوں کا بھی خاص دخل ہے۔“

اب میری باچھیں کھلنے کی باری تھی۔ یہ اور بات ہے کہ میرے اندر سے کہیں ایک ہوک بھی اٹھی تھی کہ اسی تربیلا ڈیم پر میرا جواں سال کزن خالد علوی ہزاروں فٹ اونچی کرائن سے گر کر شہید ہوا تھا۔

مسٹریڈمنڈ کوئی چار سال پاکستان میں رہا۔ چار سالہ یادوں کی لو اس کی نیلی مائل بھوری آنکھوں میں جیسے فانوس کی طرح جگمگائی۔

”ہم کبھی ویک اینڈ اور کبھی پندرہ دن بعد اسلام آباد جایا کرتے تھے۔“

اسلام آباد کے چند ایلٹ کلاس گھرانوں سے اُس کے مراسم تھے جن کا ذکر اس نے اس وقت محبتوں بھرے رچاؤ سے کیا تھا۔

وہ نیپلز سے تھا۔ اپنی چھوٹی سی ایک کنسٹرکشن کمپنی کا مالک تھا۔ روم کسی کام سے آیا تھا۔

مجھے وہ کچھ گاڑی ٹائپ لگا تھا۔

اس نے مجھ سے پوچھا تھا کہ میرا نیپلز آنے کا کوئی پروگرام ہے۔

میں نے اپنی اکیلے ہونے کی مجبوری اُسے بتائی۔

بڑی بے ساختہ سی دعوت تھی جو اس نے فی الفور دے ڈالی۔

”میرا گھر ہے وہاں۔ میرے پاس ٹھہریے۔ پاکستانیوں کی محبتوں کا میں مقروض ہوں۔“

اتنی خوبصورت بات۔ میری آنکھیں پل بھر میں گیلی ہو گئیں۔

”ارے نیپلز بہت خوبصورت جگہ ہے۔ دو باتیں تو اس کی بڑی مشہور ہیں۔ پیزا اور صوفیہ

لورین۔ یقیناً دونوں کی آپ بھی مداح ہوں گی۔ دونوں کی جائے پیدائش نیپلز ہی تو ہے۔ اس کے

رنگین پرانے شہر کا تو بس دیکھنے سے تعلق ہے۔“

اُس نے اپنی بھوری مائل آنکھیں دائیں بائیں پھینکیں اور پھر میری طرف جھکتے ہوئے بولا۔

”بھئی بڑی پرانی تاریخ ہے اس کی بھی۔ آپ لکھاری ہیں۔ اُس شہر کو تو ضرور دیکھنا چاہیے۔

نیپولین کو جب شکست ہوئی تو یہ ایک خود مختار سلطنت بن گئی تھی مگر ان رومنوں کی اجارہ داری

1861 میں کھل کر سامنے آئی۔

”اٹلی کو متحد کیا جائے۔“ اس کے بادشاہ سے لے کر دانش وروں تک سب کی ایک ہی

رٹ تھی۔

اس اتحاد کے شور و غوغا میں کسی نے ہمارا تو سوچا ہی نہیں کہ یہ بیچارے بھی کسی گنتی شمار میں

ہیں۔ ان سے بھی کچھ پوچھ لو کہ منہ میں زبان رکھتے ہیں۔ ان کی بھی سن لو کہ یہ کیا کہتے اور کیا

چاہتے ہیں؟ نتیجہ کیا ہوا؟ ہماری تہذیب و ثقافت اور سیاسی لحاظ سے مضبوط آزاد و خود مختار سلطنت

محض ایک صوبہ بن کر رہ گئی۔ اس کے سارے وسائل اور پیسہ کہیں شمال کی صنعتوں کے فروغ کے

لئے اور کہیں مرکز کے لئے استعمال ہونے لگا۔

اور جب میں اُسے سنتی، دل میں ہنستی اور خود سے کہتی تھی۔

یہ ساری دنیا ایسے ہی مہنبر پھوسوں اور کنجرکانیوں میں اُلجھی پڑی ہے۔ گھروں سے

شروع ہو کر محلوں، شہروں، صوبوں اور ملکوں تک میں یہی ہتھکنڈے اور سیاستیں کارفرما ہیں۔ اللہ نے بنی نوع انسان کی سرشت ہی کچھ ایسی بنا دی ہے۔ اب وہی حال ہے نا۔ گجراتیوں سے بچو۔ مٹکار لوگ ہیں۔ سیالکوٹی نام نہ لو ان کا تو۔ سانپ اور سیالکوٹی میں کوئی فرق نہیں۔ بس تو ہر جگہ انسانی نفسیات ایک سی ہے۔ خدا کا بس کرم ہے کہ بیچ میں ہی کچھ لوگ ایسے پیدا ہو جاتے ہیں۔ کہہ لیجئے وہ خود پیدا کر دیتا ہے۔ جو بھرم، آبرو اور عزت و توقیر کے ضامن بن جاتے ہیں۔ خاندانوں، شہروں اور ملکوں کے لئے۔ بس یہی سرمایہ ہوتے ہیں۔

ایڈمنڈ و خدا جانے کس بات پر ہنسا تھا۔ میں نے اپنی سوچوں سے نکل کر جب اُسے دیکھا۔ اُس نے کہا۔

”ارے ہاں وہ قرون وسطیٰ کا اطالوی شاعر دانٹے Dant جو اطالوی زبان کا باپ اور اطالوی قومیت کے اتحاد کا بڑا علم بردار تھا۔ تھا تو وہ فلورنس سے پرنیپلز میں ہر جگہ سجا ہوا ہے۔ یقیناً بہت سے پاکستانیوں کی طرح آپ بھی اُس کی بہت بڑی مداح ہوں گی۔“

”کیوں نہیں۔ وہ تو میں ہوں۔ تمہارے رنڈی رونے اپنی جگہ۔ مجھے اُن سے کیا۔“
کوئی گھنٹہ بھر ہم لوگوں نے باتیں کیں۔ اپنا نام پتہ موبائل نمبر سب اُس نے میری ڈائری میں لکھے اور موبائل میں بھی فیڈ کر دیئے۔

اور جب میں بس کے انتظار میں تھی۔ اگلے پچھلے سبق بھول کر ایک نئی سوچ میرے گرد رقصاں تھی تو نیپلز کا چکر کیوں نہ لگا لیا جائے۔

ہڈیوں گوڈوں میں اُتری ہوئی تھکن نے احتجاج کرتے ہوئے کہا:
”کچھ خوف خدا کرو۔ جو ماڑا مونا دیکھنا ہے۔ دیکھ لو۔ ستاروں پر کمندیں ڈالنے کی ہوس سے باہر نکل آؤ۔“

ازولینا کے مسکراتے چہرے نے اپنایت کی خوشبو میں نہال کر دیا تھا۔
اس نے پوچھا تھا۔

”کیسا رہا۔ لطف آیا۔“

ظاہر ہے دونوں کا جواب مسکراہٹ اور اور کمال کی چیزیں ہیں کہنے میں ہی تھا۔
”روم کے سب سے خوبصورت سکوائر پیازاہ ناوہ Navonati دیکھنے کے لیے تیار ہو

جائیں۔“

یہ تو سچی بات ہے۔ سیاحوں کی جنت محسوس ہوئی تھی۔ اس کی کشادگی، اس کا ماحول، اس کے مجسمے اور فنارے۔ عمارتوں کی قدامت کا حسن اور تاریخی اہمیت۔ بگھیوں میں بیٹھے سیر کرتے مچلے اور جا بجا بیٹھے، کھڑے، گھومتے پھرتے سیاحوں کی ٹولیاں۔

پورا ایک گھنٹہ یہاں گزار کر واپسی کی۔ بس میں بیٹھنے کے ساتھ ہی میں نے کہا۔
”ازولینا تم بہت پیاری سی لڑکی ہو۔ مگر اب مجھے کہیں نہیں اُترنا۔ اگر تھوڑا سا زبانی کلامی تعارف کرواتی جاؤ تو تمہیں دعائیں دوں گی۔“

وہ ہنسی۔ ”تھک گئی ہیں؟“

جواب میں میرے چہرے پر بکھری حسرت ویاس نے اُسے یقیناً متاثر کیا ہوگا۔ تبھی اس نے فی الفور کہا تھا۔

”او کے او کے۔ گٹ ریلیکس۔“

وکترا ایمونیل Victor Emmanuel Mounment دوم کی یادگار پر اُس نے جیسے دخترانہ ساجبت بھرا اصرار کیا تھا۔

”دیکھ آئیے اسے۔ تاریخ میں بڑی اہمیت ہے اس کی۔ پورا گھنٹہ ہے آپ کے پاس۔“

اُس کے ایک طرح دھکا دینے پر ہی میں اُتری تھی۔ یادگار تک چلنا بھی پڑا تھا۔ دوسرے سڑھیاں بھی اتنی۔ بہر حال وکترا ایمونیل دوم اٹلی کا پہلا بادشاہ جس نے 1870 میں پورے اٹلی کو متحد کرتے ہوئے اُسے ایک قومی شناخت دی۔ اس کردار سے تو میری اب خاصی شناسائی کیا ایک طرح کی دوستی ہو گئی تھی۔ اٹلی میں اپنے آنے کے پہلے دن مسز سمٹھ کے ہاں جو مجسمے میں نے دیکھے

تھے وہ اسی وکٹر اور اس کے تین ساتھیوں کے ہی تو تھے۔

”تو بھئی اسے خراج پیش کرنا تو از بس ضروری ہے کہ وعدہ کیا ہوا ہے۔ یوں بھی ایسی شخصیتیں چمکتے گلینے ہوتی ہیں۔ اپنی تاریخ کو تو جگمگاتی ہیں پر دوسری قوموں اور لوگوں کی بھی سانجھی بن جاتی ہیں۔ اٹلی کے اس پہلے بادشاہ گھڑسوار کا یہ مجسمہ دنیا کا سب سے بڑا گھڑ مجسمہ ہے۔ مونچھیں دیکھ کر ہنسی چھوٹ گئی۔ اللہ جھوٹ نہ بلوائے تو کوئی ساڑھے چار پانچ فٹ سے کیا کم چوڑی ہوں گی۔ گھوڑے کے سموں کی کشادگی میں بندے بیٹھ سکتے تھے۔ سفید ماربل سے چمکتی یہ یادگار دیکھنے سے تعلق رکھتی ہے۔ نامعلوم سپاہیوں کا مقبرہ اور ہمیشہ جلنے والا شعلہ دیکھا۔ اٹلی کے دربان یہاں بھی پتھر کے مجسموں کی مانند ساکت کھڑے دکھتے تھے۔

پتہ چلا تھا کہ یہیں ایک چھوٹا سا میوزیم بھی ہے جس میں Risorgimento تحریک اور جنگ کی پوری تاریخ محفوظ کی گئی ہے۔ یقیناً دیکھنے کی چیز ہوگی مگر کیا کرتی۔ اپنی مانگوں کو بھی تو دیکھنا تھا۔ اب شام ہو رہی تھی۔

محبت و پیار کے اُن جذبات کا اظہار ممکن ہی نہیں جو میرے دل نے ازولینا کے لیے محسوس کیئے تھے۔ اجنبی دیسوں میں ملنے والے فرشتوں میں وہ اس صنف کا سب سے بڑا کردار تھی کہ روم کا جنوب مغربی اور جنوبی حصہ دکھانے کا سارا کریڈٹ اُس کے کھاتے میں جاتا ہے۔ میں نے تو کہیں نہ کہیں بیٹھ کر شام گال دینی تھی۔ مگر یہ وہ تھی کہ جس نے دو گاڑیوں کی تبدیلی کے ساتھ اپنی کولیگ سلوا کو میرے بارے بتایا اور اُسے میری مدد کے لئے کہا۔

ازولینا کی دوست سلوانے دریائے ٹبر کے ساتھ مجھے Testaccio اور Trastevere کی ہراہم جگہ دکھائی اور معلومات سے سرشار کیا۔ قرون وسطیٰ کے عکاس گاؤں کے طرز تعمیر کی جھلکیاں دیکھیں اور مندوروں میں بھتی گھنٹیاں سنیں۔ کیا حُسن تھا۔

کاش میں شاعرہ ہوتی تو نظمیں کہتی۔ میں مصور ہوتی تو اُن منظروں کو پینٹ کرتی۔ پیازہ سانٹا ماریا اُتری۔ وہاں کچھ دیر بیٹھی۔ رب کے بندوں کی رنگارنگی دیکھی۔ آئس کریم کھائی۔ خود کو

خوش کیا۔ شکر ادا کیا کہ اس نے یہ جگہ بھی مجھے دکھائی۔

بس میں بیٹھے بیٹھے میں نے تنگ گلیوں میں چھلکتے قدامت کے جس حسن کو دیکھا۔ اُس حسن کو تفصیل سے دیکھنے کے لیے دل کیسے مچل مچل گیا۔ اس کا احوال کیا سناؤں۔ دمشق یاد آیا تھا۔ اس کی فراخ کشادہ گلیوں میں وہ شاندار دولازا یاد آئے تھے۔ وہ گھر جن کے دروازوں پر کھڑے دربانوں نے میرا اندر دیکھنے کی خواہش پر میری پاکستانیت کو احترام دیا تھا۔ تعمیری حسن کے کیا رنگ تھے اُن گھروں میں۔ دمشق کیسا ہوگا اب۔

ہائے ان بڑی طاقتوں کی ریشہ دو انیاں۔ یہ شام قدیم تہذیب و تمدن کا گہوارہ۔ سچی بات ہے لگتا تو کچھ یوں ہے جیسے طبل جنگ اب اسی سرزمین پر بجے گا۔ ایٹمی ہتھیاروں کے تباہ کن نتائج اسی خطہ زمین کو بھونگے شاید مقدر کر دیئے ہیں۔ کیا امریکہ اور برطانیہ، کیا فرانس اور کینیڈا، حتیٰ کہ ترکی بھی ہر روز یہاں میدان جنگ سجاتے ہیں۔

جنگ کے شعلے بھڑکنے میں دیر ہی کتنی لگتی ہے۔ ماچس کی ایک چھوٹی سی تیلی ہی نہیں مان۔ پہلی جنگ عظیم میں ہوا کیا تھا۔ سربیا کا ایک چھوٹا سا واقعہ ہی قیامت بن گیا۔ دوسری جنگ عظیم بھی جرمنی کی جانب سے پولینڈ پر حملے کی صورت میں پھوٹ پڑی۔ اب ترکی نے روسی طیارے کو مار گرایا ہے۔ آنکھیں تو بھیگ رہی تھیں۔ کوئی مجھے گھسنے دے گا یہاں۔ دہشت گرد کا کہہ کر حوالہ پولیس نہ ہو جاؤں گی۔ ہم مسلمان آہ راندہ درگاہ۔

پروٹسٹنٹ قبرستان کا پتہ چلا تھا۔ کچھ لوگ اترے اور کچھ چڑھے تھے۔ جی چاہا تھا اتر جاؤں۔ یہیں وہ کیٹس اور سیورن دفن ہیں۔ یہیں شیلے بھی ہے۔ دل بڑا مچلا تھا۔ مگر نہیں اتری تھی کہ جانے کتنا چلنا پڑے گا۔

سلوانے مجھ سے پوچھا تھا۔ مونٹیمرٹینی Montemartini دیکھنے کا موڈ ہے۔ میں نے نفی میں سر ہلایا تھا۔

”بہت خوبصورت میوزیم ہے۔ چار سو کے قریب نادر ترین مجسموں والا۔“

میرے ہونٹوں پر شکستہ سی ہنسی بکھر گئی تھی۔

سلوانے مجھے تین گھنٹے کی اس سیر کے بعد پیازہ نووینا کے پاس اتارا جہاں سے میں ازولینا کی بس میں سوار ہو سکتی تھی۔ پیازہ اس وقت شام کے حسن میں پور پور ڈوبا ہوا تھا۔ بیٹھی انتظار کرتی رہی۔ دو تین بسوں کے بعد ازولینا کی بس میں چڑھی۔ اس کا وہی مخصوص سوال تھا۔

”انجوائے کیا؟“

”وہ تو کیا مگر بیٹھے بیٹھے۔ ازولینا میں تو اسی میں بڑی خوش ہوں۔ میں نے اُن ہواؤں اور فضاؤں میں سانس لیا۔ اُن چیزوں کا بصری دیدار کیا جنہیں میں نے کب دیکھنا تھا؟ ازولینا تمہارا شکر یہ کیسے ادا کروں؟ لفظ بہت تھوڑے ہیں اور چھوٹے بھی ہیں۔“

میری جذباتیت پر اُس نے میرا ہاتھ دبایا تھا۔ اس کا چہرہ اس کے اندر کے احساسات کی رو میں بہنے لگا تھا۔

”میری ماں روم آنا چاہتی تھی۔ نہیں آسکی۔ دنوں میں چٹ پٹ ہو گئی۔ آپ کی تھوڑی سی مدد کر کے میں نے اپنے اُس جذبے کی تسکین کی ہے۔“

کل کے بارے میں پوچھا۔

ازولینا کل کتابوں کی دکانوں پر جانا ہے، شام کسی خوبصورت پیازے میں گزارنی ہے۔ پیازہ ڈل پاپلو Piazza Del Popolo پر اترنے اور بقیہ شام وہاں گزارنے کا مشورہ مجھے ازولینا سے ہی ملا تھا۔

”دو گھنٹے وہاں ضرور گزارنے ہیں آپ نے۔ لطف آئے گا۔“

چھ بجے سے پہلے میں نے بس کو نہیں چھوڑا۔ جتنا مزید دیکھ سکتی تھی۔ دیکھتی رہی۔ اترنے سے قبل میں نے اُس کا ہاتھ چوما تھا۔ اُسے خوشگوار اور پرمسرت زندگی کی دعا دی تھی۔ کہہ لیں کہ تھوڑی سی عجیب یا نرالی سی بات ہوئی۔ یا انسان کے کسی انسان دوستی جذبے کا ترجمان وہ ایک خوشگوار سالحہ تھا کہ جب میں بس سے اتر رہی تھی اُس نے ایک چھوٹا سا خوبصورت

گفٹ پیک شاپر میرے ہاتھوں میں تھمایا۔ پڑوی پر قدم رکھتے ہی میں نے حیرت سے اُسے دیکھا وہ اپنے مسافروں کے ساتھ مصروف تھی۔

اور جب آخری مسافر اندر داخل ہونے پر خود کار دروازے بند ہو گئے۔ اُس نے مجھے دیکھا تھا۔ میں ابھی تک ایک اجنبی زمین پر ایک اجنبی انسان سے محبتوں کی یافت پرگم سم اور حیران سی کھڑی تھی۔ اُس کے ہاتھ ہلانے پر مسکرائی تھی اور نئی اُترتی آنکھوں سے ایک جانب بس اور دوسری جانب خود اپنے راستے پر آگے بڑھتے ہوئے صرف یہی سوچے چلی جا رہی تھی کہ دھرتی کا سارا احسن تو بس ایسے ہی لوگوں کا مرہون منت ہے۔

میری جذباتیت اور تھوڑی سی دل گرفتگی راستے کے خوبصورت منظروں نے کم کرتے کرتے ختم کر دی تھی۔ شام ہو رہی تھی اور تاحد نظر جلوے ہی جلوے بکھرے ہوئے تھے۔ Piazza Del Popolo سکواڑز زیادہ دور نہ تھا۔ یہ بھی پتہ چل گیا تھا کہ گلیوں گلیوں سے وہاں جایا جاسکتا ہے۔

سچی بات ہے ساری گلیاں چلبے سیاحوں سے بھری پڑی، بلند و بالا عمارتوں سے سچی ہوئیں کسی بے حد پراسراری فلم کی طرح جو ہر آن نئے نئے منظروں کو وا کرتی ہوں جیسی تھیں۔ یہاں بھی وہی حال تھا۔ میں جگہ جگہ بیٹھ جاتی۔ ابھی سورج تو بینروں پر بیٹھا تھا مگر روشنیوں نے گلیوں کو بقعہ نور بنا رکھا تھا۔ ہواؤں میں لطافت گھل گئی تھی۔

صدیوں پرانا یہ سکواڑز روم کے روایتی حسن سے سجا سنورا اپنے اندر زمانوں کی تاریخ کا اثاثہ سنبھالے روم کے ماتھے کا جھومر بنا اُس کی شان بڑھانے کا باعث ہے۔ اس کے اندر داخل ہوتے ہی عجیب سی سرشاری اور لطف رگ و پے میں دوڑنے لگا تھا۔ سکواڑز کی وسعت، اُس کا گرد و نواح لوگوں کی رونق سب مسرور کن تھے۔

ایک وقت تھا بہت پرانا وقت جب یہ مسافروں کے لئے مشرقی جانب سے روم کے اندر داخل ہونے کی پہلی گزرگاہ اور پہلا راستہ اور پہلا منظر نامہ ہوتا تھا۔ کہتے ہیں کبھی یہ oval صورت کا تھا۔ ہوگا کبھی۔ مگر اب تو اپنی وسعتوں کے ساتھ ساتھ عمارتوں کے حسن ترتیب، اپنے جڑواں

چرچوں کے باروق ڈیزائن کی حسن کاریگری، اپنے فواروں میں سجے جانوروں کے جسموں سے سجا سنورا قلب و نظر کو گرماتا ہے۔

اس کی بلند و بالا مصری obelisk جسے دنیا کی نمبر دو کا قدیم ترین ہونے کے اعزاز کے ساتھ ساتھ روم میں سب سے اونچی اور بلند ہونے کا مرتبہ بھی حاصل ہے۔ اس کی ہر سمت کسی نہ کسی انداز میں تاریخی حسن سے سچی ایک داستان سناتی ہے۔ آگسٹس 10 قبل مسیح میں اسے مصر سے لایا تھا۔

یہ Aurelian walls میں گھرا جس کی دیواروں کے عقبی حصے اور ستون آرٹ شاہکاروں سے سجے اس کی شان دو چند کرتے ہیں۔

Obelisk کی سیڑھیوں پر من چلوں کے نظارے بکھرے ہوئے تھے۔ ایک پر بیٹھ کر میں نے اپنی گردن کو بہت خم دے کر اس کی بلندی کو دیکھا۔ دس منزلہ جو کبھی رعمیس دوم کے ٹمپل کی شان بڑھانے کی موجب تھی۔ جسے سیتی اول نے بنوایا تھا۔ مصر کے پہلے رسم الخط ہیروگلیفی سے اس کی تین اطراف سجائیں اور اپنی تاریخ کو کندہ کاری سے محفوظ کیا۔ ہائے یہ تاریخ بھی کیسی ظالم ہے۔ مار دھاڑ، اکھاڑ پچھاڑ کے بغیر اُسے کہیں چین ہے۔ نہیں ہے کبھی یہ رعمیس دوم کے محل کی شان بڑھائی تھی۔ آج کسی اور جگہ کسی اور کونواز رہی ہے۔

لانے کے فوراً بعد اسے سرکس میکسمس Circus Maximus میں نصب کی گئی۔ بعد میں کوئی 1589 میں اس سکوائر کی شان کو دوبالا کرنے کی ضرورت پڑ گئی۔ تب یہاں گاڑ دیا۔ اس پیازہ کی مشرقی اور مغربی سمتوں کو حسن دینے میں اُن دو فواروں کا ذکر کتنا ضروری ہے۔ Neptune کا فوارہ اس کی مغربی سمت سے اور رومہ مشرقی جانب سے دل کو رجھانے اور آنکھوں کو لبھانے والے نظر آتے ہیں۔ پیازہ ڈل پاپلو کا مطلب لوگوں کا سکوائر سے ہے۔

میں نے شام کا حسن یہاں بیٹھ کر دیکھا۔ دھوپ کی آخری کرنوں کو obelisk کی چوٹی پر سے غائب ہوتے دیکھ کر اپنے دل میں عجیب سے احساسات کا ہجوم یلغار کرتے محسوس کیا۔ مجھے اپنے ساتھ ساتھی نہ ہونے کا بھی قلاق تھا۔ میں اپنے جذبات شیمز ہی نہیں کر سکتی تھی۔

تاہم اس شام کا حسن ایزولینا کے محبت بھرے تحفوں نے بھی بڑھا دیا تھا کہ چاکلیٹ ایسی مزے کی تھی۔ چھوٹی سی اس کی بائٹ اور ساتھ نٹنر۔

پھر جب دن ڈوبا اور رات کی حسینہ اپنے سیاہ بالوں کے ہر ہرتار میں چمکدار موتی پروئے چھم چھم کرتی اُتری اور سارے میں اُس کا طلسم بکھر گیا۔ تو سچی بات ہے دل اُس بھر یا میلے سے اٹھنے پر مائل نہ تھا پر جسم میں اٹھتی تھکن کی لہریں لعن طعن کرتی تھیں۔

اب ٹیکسی میں اسٹیشن آگئی سوچا کہ ٹکٹ کے ٹنٹنے سے بھی نمٹ جاؤں۔ جب بکنگ آفس کھوج کرتی تھی تو بھول گئی تھی کہ ایجنٹ تو یہاں جنگلی کھمبیوں کی طرح جا بجا اُگے ہوئے ہیں۔ ایک نے پکڑ لیا تھا۔ ساتھ لے کر مشینوں پر آ گیا۔

انگلیوں سے ٹک ٹک۔ چند لمحوں بعد بولا۔

”ارے بھئی بڑی خوش قسمت ہیں۔ ٹکٹ سیل پیکیج پر چل رہا ہے۔ 57 یورو دینے ہوں گے۔“

لو بھئی خوشی سے نہال ہونے والی بات ہو گئی۔ پورے تیس یورو کی بچت۔

ابھی اس خوشی کی ساعت کو پل نہیں گزرا تھا کہ اُس نے ہانک لگائی۔

”سوری مجھے غلطی لگی۔ یہ ستنتر 77 یورو کا ہے۔“

ساری خوشی موت کے جھاگ کی طرح بیٹھ گئی۔ میرے یکدم کھلنے اور آنا فنا مر جھا جانے

والے چہرے کے دونوں روپ اُس نے دیکھے اور عجیب بونگے سے انداز میں بولا۔

”دس یورو کی تو ابھی بھی بچت ہو رہی ہے۔“

چلو خیر اب یورو مشین میں ڈالے۔ ٹکٹ نکالا۔ بقیہ پیسے نکلے۔ میں نے تین یورو اس کی

ہتھیلی پر رکھے۔

اُس کی نظروں میں جیسے مجھے کھلم کھلا اس نفرت بھرے طعنے کا عکس نظر آیا تھا۔

”بڑی کمینہ عورت ہو۔“

گھبرا کر فوراً میں نے مزید دو یورو اُس کی ہتھیلی پر رکھ دیئے۔ مگر وہاں وہی رکھائی، کمینگی

اور سرد مہری سی نظر آئی تو میں بھی یہ کہتے ہوئے آگے بڑھ گئی۔

”الو کا پٹھا۔ ساری بچت خود ہی ہڑپ کر جانا چاہتا ہے۔ بھئی ذرا سی خوش ہونے پر تو میرا

بھی حق بنتا ہے نا۔“

میں شاعر سے تفصیلی متعارف ہونا چاہتی تھی۔ مجھے محسوس ہوا تھا جیسے شناسائی کی ساری منزلیں مسز ریٹا سمٹھ خود طے کروانا چاہتی تھیں کہ شاعر سے بڑا عشق تھا۔ مگر میں بھی ایک نمبر کی کائیاں۔ میرے دل نے کہا تھا۔

”آپ کی محبت کا بہت شکریہ۔ مگر پلیز جانے میرا تو رشتہ ہے اس سے۔ میرے قلم قبیلے کا فرد ہے۔“

مسز سمٹھ کی مہربانی، اُن کی نوازش کہ انہوں نے بھاپ اڑتی کافی کاگ مجھے پکڑا یا۔ بھاپ کے مرغولوں میں سے جھانکتی، شیلف پر بنی بے حد ذہین آنکھوں نے مجھے دیکھا۔ مسکراتے ہوئے میں نے کہا۔

”گوزیو تمہاری زبان سے سننے کا تو اپنا ہی لطف ہوگا۔ اور تمہیں تو انگریزی پر بھی بہت عبور ہے۔“

میں نے گھونٹ بھرا۔ ایک بھاری سی آواز گونجی تھی۔ ایک سوال ہوا۔

”تم نے لوکا Lucca دیکھا ہے؟“

”کل پیسا کے لئے روانگی ہے۔ لوکا بھی جاؤں گی۔ فلورنس کا بھی پروگرام ہے۔“

میرے لہجے میں کہیں مسرت اور کہیں شوق کا اظہار تھا۔

”لوکا بہت خوبصورت جگہ ہے۔ تمہارے اس شاعر نے لوکا Lucca کے ایک چھوٹے

سے قصبے والدی کیستلو Valdicastello میں 1835 کے سال جنم لیا تھا۔

ارے ہاں یاد آیا۔ بتاتا چلوں تمہیں کہ اس جگہ سے قریب ہی وہ سمندر ہے جہاں

انگریزی ادب کا وہ مشہور شاعر شیلے ڈوب کر مر گیا تھا۔“

”ہائے۔“ میرے اندر سے ہوک اُٹھی تھی۔ کیا خوبصورت شاعر تھا؟

میرا گھرانہ قدیم فلورنٹائن روایات کا اسیر تھا۔ میرے دادا کو اپنے وقت کی انقلابی تحریکوں

سے کوئی دلچسپی نہیں تھی۔ ہاں اُسے اپنے ڈیوک سے بہت پیار تھا مگر میرے بابا میخائل کاردوسی جو

ایکماٹنگ کمپنی میں ڈاکٹر تھا۔ بڑا انقلابی تھا۔ اٹلی کے اتحاد کا سب سے بڑا داعی۔ کاربونیری Carbonari (اٹلی کی خفیہ تنظیم آزادی) کے ساتھ منسلک ہونے اور ملکی سیاست میں سرگرمی سے حصہ لینے کی پاداش میں وقت کے حکمرانوں کی آنکھوں میں کھٹکتا اور نیتجتاً خاندان کو تک کر ایک جگہ رہنا نصیب نہ ہوتا۔ شاعر کا سارا بچپن ادھر ادھر گھومتے گزرا تھا۔ اسی در بدری میں کچھ سال فلورنس میں بھی گزرے۔

اگر میں اپنے بچپن کی یادوں بارے کوئی بات کروں تو کہنا پڑے گا کہ دو واقعات ایسے تھے کہ وہ ہمیشہ اپنی پوری توانائی سے میرے اندر محفوظ ہوئے اور گاہے گاہے ان کی جھلمل اپنی پوری آب و تاب سے سامنے آتی رہی۔

ابھی میں چھوٹا ہی تھا۔ ہمارے گھر کے پچھواڑے باغ تھا۔ اب جگہ کیسی تھی اس کی خوبصورتی یا بدصورتی کا کوئی واضح تصور ذہن میں نہیں۔ مجھے موسم بھی یاد نہیں۔ یہ بہار کے دن تھے۔ کیا سردیاں تھیں؟ گرمیاں یا خزاں کے دن۔ بس اتنا سایا یاد پڑتا ہے کہ جیسے زمین سے آسمان تک ہر چیز گیلی گیلی اور دھواں دھواں سی تھی۔ میری ہی عمر کی ایک لڑکی میرے ساتھ کھیل رہی تھی۔ اس کے رے کا ایک کونا میں نے پکڑا ہوا تھا اور وہ ٹاپ رہی تھی۔ دفعتاً ایک بدصورت مینڈک نما چیز ہمارے پاؤں کے سامنے آگئی۔ ایک خوفناک سی چیخ ہم دونوں کے حلق سے نکلی اور فضا میں بکھر گئی۔ دفعتاً عین سامنے والے گھر کا دروازہ کھلا۔ لمبی سیاہ داڑھی والا ایک مرد کتاب ہاتھ میں پکڑے دروازے میں نمودار ہوا۔ اس کی نگاہوں میں غصے کی تپش تھی اور اس نے مجھے ڈانٹا تھا۔ رسہ پھینک کر میں اس کی طرف بھاگا چلاتے ہوئے۔

”دفع ہو جاؤ۔ تم بدصورت انسان۔ دفع ہو جاؤ۔“

وقت کا یہ کوئی فیصلہ کن لمحہ تھا جس نے میرے اندر یہ بیج بودیا کہ میں نے زندگی بھر ہر اس آدمی کو جس نے مجھے اخلاقیات کے نام پر لعن طعن کرنے کی کوشش کی یہی کہا۔
ہاں اب دوسرا واقعہ بھی سنائے دیتا ہوں۔

گھر کا ماحول بے حد منظم اور سخت تھا۔ مجھ سے چھوٹے دو بھائی تھے۔ بچوں کی مجال نہ تھی کہ اپنی مرضی سے کوئی کام کر لیتے۔ مجھے جانور پالنے کا بہت شوق تھا۔ مگر اجازت ہی نہ تھی۔ اب کڑھنا اور احتجاج کرنا تو ضروری تھا۔ ماں کا سوالوں سے ناک میں دم کر دیتا۔

میڈر (ماں) آخر میں عقاب کو کیوں نہیں پال سکتا۔ مجھے اُلُو بہت پسند ہیں۔ میں اُسے گھر میں رکھنا چاہتا ہوں۔ میڈر مجھے اجازت دو کہ میں بھیڑ کا بچہ رکھوں۔

وہ کام کرتے کرتے بیٹے کی ان معصومانہ باتوں کو سنتی اور دھیرے سے کہتی۔

”تمہارا باپ پسند جو نہیں کرتا۔“

پھر یوں ہوا کہ میں بھائیوں سے ساز باز کر کے اُلُو گھر لے آیا۔ جیب خرچ جمع کرتا رہا اور چھوٹا سا عقاب خرید لیا اور پھر بھیڑ یا کا بچہ بھی پالنے لگا۔

بھانڈا ایک دن پھوٹ گیا۔ گھر کے پچھوڑے رکھے ہوئے پرندوں میں اُلُو مار دیا گیا، عقاب کو اڑا دیا گیا اور بھیڑیے کے بچے کو بھگا دیا گیا۔

اور جب میں سکول سے گھر آیا۔ میرے پچھوڑے کا مال متاع لٹ چکا تھا۔ میری آنکھوں سے آنسو نہ تھمتے تھے۔

ایسا دل شکستہ اور مایوس سا کہ گھر سے بھاگ کر جنگل میں چلا گیا۔ درختوں سے لپٹ کر روتا رہا۔ ساحل سمندر کے کنارے پر بیٹھا رہا، آنسو بہاتا اور خود سے باتیں کرتا رہا۔

بچپن کا یہ دکھ مجھے ہمیشہ یاد رہا۔ میری شاعری میں بھی اس کا اظہار ہوا۔

ادب میں ناموری مقدر کیوں نہ بنتی کہ مطالعہ کا شوق بچپن سے ہی جڑوں میں بیٹھا ہوا تھا۔ یوں استاد بننا اور پڑھانا بہت پسند تھا۔ ہاں البتہ مطالعہ کرنا میرا بہترین مشغلہ تھا۔ واحد خوشی ہر موضوع پر کتاب پڑھنا اور شاعرانہ خیالات اور سوچوں میں گم رہنا ہوتا تھا۔ میرے امیر دوست میرے اس شوق سے آگاہ تھے۔ انہیں ہمارے مالی حالات کا بھی علم تھا۔ وہ ہمیشہ کتابوں کا تحفہ دیتے جنہیں میں خرید نہیں سکتا تھا۔

ایک اور خوبصورت یاد حافظے میں محفوظ ہے۔ گھر کے ماحول میں بہت سے رنگ گھلے ہوئے تھے۔ والد کے دوست آتے تو زوردار سیاسی بحثیں ہوتیں۔ ادب پر گفتگو، تاریخ کے حوالے، طب، فلسفہ غرض کونسا موضوع تھا جس پر بات چیت نہ ہوتی۔ تو ان سب کا اثر یہی تھا کہ میرے اندر انقلاب، جمہوریت اور تاریخ کے حوالوں سے بہت کچھ باہر نکلنے کے لیے مضطرب رہنے لگا تھا۔

اس کا پہلا بھرپور اظہار ہماری کھیلوں میں ہوا جو میں اور میرے دوست کھیلتے تھے۔ ڈرامے شروع ہو گئے۔ سکرپٹ لکھا جاتا جو میں لکھتا۔ ملک کے موجودہ حالات کی نمائندگی طوفانی قسم کی میٹنگز سے ہوتی جن میں اختلاف رائے پر پتھر اور ڈانگ سونے چلتے۔ اور آخر میں ہم ایک بہترین سالانہ عمل روم کی حکومت کو دینے کے قابل ہو جاتے۔

تاریخی کرداروں خاص طور پر رومن سیزر اور ان میں بھی جو لیس سیزر اور وہ اس کا بھتیجا نیرو۔ کبھی کبھی ہماری یہ ڈرامہ بازی اپنے کرداروں کی زبانی اتنا شور و غوغا برپا کر دیتی کہ میرے والد باہر نکلتے۔ مجھے بازو سے پکڑ کر گھسیٹتے ہوئے کمرے میں لاتے اور میز پر رکھی تین کتابوں کی طرف اشارہ کرتے ہوئے کہتے۔

”انہیں پڑھو۔ اور اپنی رائے کا اظہار کرو۔“

یہ کیستھو لک اخلاقیات پر مبنی کتابیں ہوتیں۔ میں نہیں جانتا تھا میرے باپ کا انہیں پڑھانے سے مجھے کیا سبق دینا مقصود تھا۔

سچ تو یہ تھا کہ مجھے نفرت تھی ایسی سب کتابوں سے۔ میں سمجھتا تھا کہ انہوں نے انسانی آزادی کو سلب کیا۔ جنگ و جدل کے رجحانات کو ہوا دیتے ہوئے قتل و غارت اور لڑائیوں کو راستہ دکھایا۔ تازہ ہوا سے محرومی اور بھوک ننگ دیا۔

مجھے انہیں پڑھنے اور ان پر وقت ضائع کرنے کی بجائے کمرے میں کھڑے ہو کر کھلی کھڑکی سے فطرت کے نظاروں کو دیکھنا اور باپ کی طرف سے عائد کی ہوئی سب سزاؤں کو بھگتنا

بہتر لگتا۔

آغاز میں ادب میں سب سے زیادہ متاثر یونانی اور رومن ادیبوں سے ہوا۔ ابھی کالج میں قدم رکھا ہی تھا کہ سنجیدہ کلاسیکل ادب کی طرف بھی رجحان ہو گیا۔ یہ وہ زمانہ تھا جب میرے سرہانے لاطینی شاعر ہورس Horace اور ورجل Virgil رہتے تھے۔ دن رات انہیں پڑھتا اور ان کے عشق میں ڈوبا رہتا۔ یہی وہ دن تھے جب میں نے ہومر کی ایلیڈ Iliad کی کتاب 9 کو اطالوی میں ترجمہ کیا۔

1856 میں گریجویٹیشن سے فارغ ہونے کے ساتھ ہی میں نے درس و تدریس کا آغاز کر دیا۔ اٹلی سے بے پناہ محبت مجھے وراثت میں ملی تھی کہ میرا ڈاکٹر باپ پاگلوں کی طرح اٹلی سے پیار کرتا تھا۔ لاطینی میں نے اپنے باپ سے سیکھی تھی۔

یہی وہ سال تھا جو ہمارے چھوٹے سے خاندان پر کسی قہر کی طرح ٹوٹا۔ میرے چھوٹے بھائی دانٹے نے خودکشی کر لی تھی۔ اُس نے ایسا کیوں کیا؟ ہمیں تو معلوم ہی نہ ہوا کیسا جان لیوا صدمہ تھا؟ میں دیکھتا تھا۔ میرا باپ اس غم سے کتنا شکستہ ہو رہا تھا؟ اس کی شکستگی نے اندر ہی اندر اُسے گھول دیا۔ چند ہی ماہ گزرے تھے کہ وہ بھی ختم ہو گیا۔

میں نے اپنی ماں کو دیکھا وہ کس قدر اجڑی پجڑی نظر آئی تھی۔ میں نے اُسے بانہوں میں سمیٹا۔ اس کے بالوں کو چوما اور بڑے بیٹے کی طرح اُن ذمہ داریوں کو اٹھالیا جو میرے اوپر عائد ہوتی تھیں۔ ہم اس وقت بہت غریب تھے۔ باپ نے جو ورثہ چھوڑا تھا وہ چند شیلنگ تھا۔

غموں کے اس جہوم میں میرے پہلے مجموعے Rim کی اشاعت نے مجھے ان کر بناک دنوں میں اُس مسرت سے ہم کنار کیا جو کسی شاعر یا ادیب کو اپنی پہلی تخلیق سے حاصل ہوتی ہے۔ اس مجموعے کی بہت سی نظمیں میرے ہیر و شپ جذبات، جنگ و جدل کی کہانیوں اور قدیم تاریخ کے ظالم اور مہربان کرداروں، تلخ و شیریں واقعات، کھیلوں، خاص طور پر ضلعی ٹورنامنٹوں اور کام سے بے پناہ لگن اور محبت کے حوالوں سے خاصی طویل تھیں۔

اس مجموعے کی ایک خوبصورت نظم "Love and Death" بہت اثر انگیز تھی۔ میرے لڑکپن کے کبھی کے سنے ہوئے پسندیدہ عجیب و غریب سے واقعات، فاتح نائٹ کا کومین آف بیوٹی کو لے جانا، ہیروئن کے بھائی کا تعاقب کرنا، نائٹ کا قتل، اس کا پاگل پن اور پھر موت کے منہ میں چلے جانا جیسے تاریخی واقعہ کا بیان، حب الوطنی اور انقلابی خیالات نے بھی ان میں اپنے ہونے کا بہت کھل کر اظہار کیا۔ یہ مجموعہ ایک ایسے معاشرے میں تہلکہ مچانے کیلئے کافی تھا جو ابھی تک پوپ اور پادری کی گرفت میں جکڑا ہوا تھا۔

میں اس کی شادی، اس کی بیوی بچوں اور ازدواجی زندگی کے بارے جاننے کی بھی بڑی خواہش مند تھی۔ مسز ریٹا سمیتھ نے اپنی کافی ختم کر لی تھی۔ وہ گوزیو کو تھوڑا سا ریپلیکس کرنے کے موڈ میں تھیں۔ اُن کی میٹھی مدھم اور مہربان سی آواز کمرے کی فضاؤں میں خوشبو کی طرح بکھری۔ وہ اس کی ایک نظم گنگنا رہی تھیں۔

شمال کی کہر آلود زمینوں کی دختر

یہ چھوٹا سا اظہار تحسین اُس کے لیے ہے
 جو ربط کے تاروں کو کسی
 ان دیکھے ہاتھ سے چھوٹا ہے
 اور کوئی قدیم سی دھن نکالتا ہے
 نئی موسیقی میں سمونے کے لیے
 معاف کرنا اگر کوئی تند و تیز سر نکل آئے
 تمہاری سحر آگیاں موسیقی کی تانیں
 جنہیں تمہاری اعلیٰ روح شاید ہی سمجھ سکے
 لیکن تمہارا شہد جیسا بیٹھا گلا
 شاید اس کا کوئی سراغ پا جائے

قدیم اٹلی کے دیوتا اور سمندری دیویاں
 دیکھو پہاڑ جنگل، گھاٹیاں اور وادیاں
 تمہاری کاہلی، سُستی، تمہارا فخر و غرور
 تمہارا جوش و اضطراب، تمہارا رشک و حسد
 سب کھیل کو برابر کرتے ہیں
 محبت اور پیار کو ان سب پر غالب آنے دو

کمرے میں سنا تھا۔ بہت دیر ہم دونوں اس کے سحر میں ڈوبی رہیں۔ پھر مسز سمٹھ نے
 بولنا شروع کیا۔ وہ اُس کی شادی کا احوال سن رہی تھیں۔

شادی اس نے 1859 میں ایلویرا Elvira Memicucci سے کی۔ ایلویرا اس کے
 ایک دوست کی بیٹی تھی۔ شادی اس کی پسند اور خواہش سے ہوئی۔ اپنی ماں اور بھائی کو ایلویرا کے
 ساتھ ہی وہ اپنی نئی جائے ملازمت پر لے آیا تھا۔ ازدواجی زندگی خوشگوار تھی۔ کامیاب بھی رہی۔
 تین بیٹیاں اور ایک بیٹا خاندان میں شامل ہو گئے تھے۔

بلوگنا Bologna میں پروفیسر ہونا بھی کسی اعزاز سے کم نہ تھا۔ یونیورسٹی میں دھوم مچ گئی
 تھی کہ زمانوں پرانی عمارت میں خوشگوار اور معطر ہوا کا جھونکا آیا ہے۔ زنگ آلود اور تھکی ہوئی
 روحوں کے درمیاں ایک نئے خیال اور نئے رجحان رکھنے والی شخصیت کا ورود ہوا ہے۔

دھیرے دھیرے ادب کے اونچے مقام پر فائز، شہرت کے اعتبار سے ملک میں ہی
 نہیں میں بیرون ملک بھی مشہور ہو چکا تھا۔ ایک اچھے استاد کے ناطے اپنے طلبہ میں ہر دلعزیز اور
 اُن کے اندر کی پوشیدہ صلاحیتوں کو کھوج کرنے والا تھا۔ یہاں اس کے طلبہ میں سے ایک
 Pascoli پاسکولی بہت نمایاں ہو کر سامنے آیا اور اس نے شاعری میں بھی بڑا نام پیدا کیا۔ وہ اچھا
 استاد ہی نہ تھا بلکہ بہترین اور تند نقاد بھی تھا۔ ادب اور سوسائٹی دونوں کے چھیتے اڑاتا۔
 پکا دہریہ تھا۔ اس کے سیاسی نظریات کی گولہ باری عمومی طور پر عیسائیت اور کیتھولک چرچ کی سیکولر

طاقتوں پر خصوصی طور پر مستقل رہتی۔

ایک بار اس نے کہا۔

”میں نہ تو خدا کی سچائی کو جانتا اور مانتا ہوں اور نہ ہی پادریوں اور ویٹی کن والوں کی

جانب سے امن پر میرا اعتبار ہے۔ یہی اٹلی کے حقیقی اور نہ بدلے جانے والے دشمن ہیں۔“

1850 سے 1860 تک کی شاعری "Juvenilia" کے ٹائٹل کے تحت منظم ہوئی۔

تنقید نگاروں کا کہنا ہے کہ اس مجموعے میں شاعر اپنی بہترین کاوشوں سے حیرت انگیز نتائج حاصل کرتا نظر آتا ہے۔ ان میں کچھ نئی نظموں کا اضافہ تھا۔ ان میں بھی کچھ خاصی طویل نظمیں تھیں۔ وکٹر

ایمونیل کو خراج تحسین پیش کیا تھا۔ سارڈینا sardina کا بادشاہ جو اس وقت اٹلی کی آخری امید تھی۔ اس کے جوشیلے جذبات اور خیالات نے ان نظموں میں کھل کر اپنے ہونے کا اظہار کیا تھا۔

یہ کلیات اس کے بے باکانہ شاعرانہ وجدان کا خوبصورت اظہار تھی۔

Confessions and Battles میں بھی اگرچہ یہ ذرا مشکل ہے کہ اسے ثابت کیا

جائے کہ اس نے اپنے دفاع میں کیا کہا۔ تاہم بڑی بات یہ ہے کہ اس جیسے حساس شاعر کے لئے یہ ممکن نہیں تھا کہ کھیتو لک چرچ نے لوٹ مار اور لوگوں کو احمق بنانے کے جو طریقے اپنارکھے تھے۔

ان سب کا حقیقی چہرہ لوگوں کے سامنے پیش نہ کرے اور اس مکر وہ چہرے کی پوری تصویر کشی نہ ہو۔

وقت کے ساتھ ساتھ شاعرانہ صلاحیتیں نکھرتی گئیں۔ وسعت اور گہرائی میں اترتی گئیں۔

Rime nuove یعنی The new lyrics اور Bar barian odes بھی میرے خیال

میں وہ بہترین مجموعے ہیں۔ جو 1877 میں چھپے اور جنہوں نے بہت ہی مقبولیت حاصل کی۔ اس کا

کہنا تھا کہ شاعری ہی وہ ہتھیار ہے جو کسی بھی قوم کے شعور کی بیداری اور اسے سیاسی بلوغت دینے

میں اہم کردار ادا کرتی ہے۔ ان مجموعوں کی کلاسیکل نظمیں، دانشورانہ آہنگ کے ساتھ ساتھ متوازن

اور شاعری کے وضع کردہ پیمانوں پر پوری اترتی ہی نہ تھیں بلکہ فی الفور دل میں گھر کرتی تھیں۔

ایسے جوشیلے، ترقی پسند خیالات والا اپنی ہر دل عزیز سے گھبراتا بھی بہت تھا۔ Cross

lif savoy ایک ایسی خوبصورت ڈرامائی پیش کش تھی کہ اسے جب پرگولا Pergola تھیٹر میں پیش کیا گیا اور ناظرین نے اس کے مصنف سے ملاقات کرنی چاہی تو وہ بھاگ گیا۔ دوست تعارف کروانے کے لئے اُسے جگہ جگہ ڈھونڈ رہے تھے۔

1870ء کا سال بھی بڑا دکھ بھرا تھا۔ پہلے والدہ فوت ہوئیں۔ ایک محبت کرنے والے بوڑھے وجود سے گھر خالی ہو گیا تھا۔ ابھی اس صدمے سے باہر نہیں نکلنے پایا تھا کہ اکلوتا بیٹا دانٹے فوت ہو گیا۔ تین سال کا خوبصورت بیٹا جس سے وہ بہت پیار کرتا تھا۔ شاعر نے ایک جگہ لکھا۔

”وہ میری امید تھا، میری محبت اور میرا مستقبل تھا۔ غم کی اس اندوہناک کیفیت سے نکلنے کے لئے میں نے خود کو کام میں ڈبونا چاہا۔ مگر نہیں۔ مجھے لگتا تھا جیسے میرا اندر چھلنی ہو گیا ہے۔ مجھے خود پر حیرت ہوتی کہ میں نے اُسے قبر میں کیسے اتارا؟ کس قدر غم انگیز نظمیں تخلیق ہوئیں جنہیں اعلیٰ معیار کے نوحے کہا جاسکتا ہے۔“

حسن فطرت سے بے پناہ عشق تھا اور اس کا اظہار بھی اس کی شاعری میں جا بجا ملتا ہے۔
ode to Queen کا قصہ بھی بڑا دلچسپ ہے۔

کہہ لیجئے وہ بہر حال ایک سیاسی دانشور کے طور پر بہت نمایاں حیثیت کا حامل تھا۔ اپنے باپ کی زندگی اور اس کے بعد کچھ وقت تک جمہوریت کا زبانی کلامی یا تحریر کے حوالے سے حامی رہا۔ تقریباً 1859ء سے عملی طور پر اور شاعری کے ذریعے دونوں طرح اس کا حصہ دار بنا۔ ملک کے اتحاد اور اس کے روشن مستقبل سے وابستہ امیدوں کے خون ہوتے حالات نے اسے اپوزیشن کے کیمپ میں پھینک دیا۔

وکٹر ایمنیل کی موت نے رد عمل دکھایا۔ نوجوان بادشاہ اور ملکہ کے لئے ہمدردی کے جذبات اس کے سیاسی نظریات پر اثر انداز ہوئے۔ ایک نظم ode to Queen بھی کہی۔ جس پر یار لوگوں کی خاصی لے دے ہوئی۔ رنگارنگ قسم کی باتیں، کہیں سیاسی اور مالی فوائد کے حصول کے لئے اور کہیں اونچا عہدہ حاصل کرنے کی خواہش جیسے تبصروں کی بازگشت خاصی واضح تھی۔

یہ سال 1878ء تھا جب نوجوان بادشاہ ایمبرٹو Umberto اور ملکہ مارگریٹا Margherita نے بلوگنا کے دورے کا پروگرام بنایا۔ شاہی جوڑے کے استقبال کے لئے شہر کے معززین کا انتخاب کرتے ہوئے ریکٹر اور دیگر لوگوں نے اس سے درخواست کی کہ وہ استقبال میں اپنی شمولیت یقینی بنائے کیونکہ ملکہ اس سے ملنے کی خواہش مند ہے۔ وہ اس کی شاعری کی مداح ہے۔

یہاں میں شاعر کی ہی تحریر کے کچھ ٹکڑے سناتی ہوں۔

تاہم میں سنجیدہ نہ تھا۔ میرے بچپن کی کہانیوں کی ملکہ جن کے بارے میں پڑھتا، سوچتا، بڑے ہو کر ان کے کرداروں کو ڈرامائی تشکیل دیتا اور رزمیہ نظموں میں انہیں مجسم کرتا چلا آیا تھا۔ میں تو مکاؤں سے بڑا مانوس تھا۔ مجھے زندہ ملکہ دیکھنے کا قطعی کوئی شوق نہ تھا۔ اس ملکہ کو بھی نہیں جسے شاعری اور آرٹ میں دلچسپی تھی۔

پھر وہ آئے۔

یہ ان دنوں میں سے ایک ایسا دن تھا کہ جو بلوگنا میں شاید ہی کبھی آتے ہوں۔ آسمان اور زمین سب گرد آلود سے تھے۔ کچھ یوں لگتا تھا جیسے گرد کا یہ طوفان سا گھروں کی چھتوں سے بہ رہا ہے۔ جیسے یہ دیواروں سے چٹ رہا ہے۔ جیسے اس کا یہ پھیلاؤ ہر آن گھروں پر بڑھ رہا ہو اور ہر چیز میں سرایت کرتا جا رہا ہو۔ روح تنگ پڑتی اور طبیعت کوفت اور بیزاری میں الجھتی ہے۔ جب بندے کا جی خواہتا ہی کسی راہ چلتے کوٹا نگ مارنے کو چاہے۔ تو میں بھی کچھ ایسے ہی جذبات کی گھمن گھیر یوں میں الجھا ہوا تھا۔

یہ شام تھی۔ چارنومبر کی شام۔ میں وایا گلیریا Via Galliera کے محرابی راستے کے رش میں پھنس گیا تھا۔ اسی ہنگامے میں میں نے دیکھا ملکہ میرے پاس سے گزری۔ سفید خوبصورت ایک رومانوی سا وجود جو حقیقت نگاری کے بین بین موجود ہو۔ کچھ ہی دیر بعد پیازہ سینٹ پیٹروینا Petronio میں قدیم سرخ اینٹوں والے محل کی کھڑکی کھلی اور بادشاہ اور ملکہ بالکونی میں نمودار

ہوئے۔ پس منظر میں روشنیوں کی آب و تاب کی ناقابل بیان جگمگاہٹ تھی۔ باہر کی تاریکی اور سبز سفید اور سرخ روشنیوں کے امتزاج میں ایک خوبصورت چہرے کو زیورات اور بہترین ملبوسات میں دیکھنا ایک تھیرکن تجربہ تھا۔

اور اگلی صبح جب میں اٹلی کے شاہی جوڑے سے ملنے جا رہا تھا۔ میری چھوٹی بیٹی نے کہا۔

”ملکہ کو میرا پیار کہنا۔ اُس کا نام لیبرٹال Libertal ہے۔ جو اچھا شگون ہے۔“

میں نے چیمبر میں داخل ہوتے ہوئے شاہ کو دیکھا۔ وہ لوگوں سے ہاتھ ملا رہا تھا جو دائرے میں کھڑے تھے۔ اور ملکہ اٹلی کے متوسط طبقے کے مضحکہ خیز ملبوسات پہنے لوگوں کے درمیان کھڑی اپنے پہناوے، اطوار اور رویے کی شناسائی کے ساتھ بیٹھے اور مہربان لب و لہجے میں بات کرتی ایک ماورائی شے نظر آئی تھی۔ بچپن کی مہربان اور حسین پری جیسی۔

یہ ملکہ ہے۔ بس ایسے ہی میرے تاثرات تھے۔ میں نے بلوگنا Bologna شہر کی خواتین کی جانب سے سپاس نامہ لکھنے سے انکار کر دیا۔ وہ قصیدہ جو میں نے پہلے ہی اپنے خیالات اور پیازہ کے تاثرات سے متاثر لکھا تھا بس اسی کو مکمل کرنے کا ارادہ کیا۔ اور ایک دن جب میں اس کی آخری لائنیں لکھ کر فارغ ہوا ہی تھا میری بڑی بیٹی بھاگتی ہوئی کمرے میں آئی اور اس نے خوف زدہ آواز میں کہا۔

”شاہ کو نپلز میں گولی مار دی گئی ہے۔“

بچپن برس کی عمر میں وہ اینا Anni Vivanti سے ملا جو مستقبل کی ایک خوبصورت لکھاری اور شاعرہ بنی اور جس سے اُسے محبت ہو گئی تھی۔ پاگلوں جیسی محبت۔

وہ ہمیشہ جب بھی سفر کرتا تھا اس کے پاس ایک سوٹ کیس ہوتا۔ جس میں وہ اینا کی ایک بڑی سی پینٹ رکھتا۔ دوران سفر وہ سوٹ کیس کھولتا۔ پینٹ نکالتا، اسے سونگھتا اور مدہوش سا ہو جاتا۔ دونوں کے درمیان جو محبت نامے لکھے گئے وہ بھی کیا شاہکار ہیں؟

اٹلی کی وہ پہلی شخصیت ہے جسے 1906 میں ادب کا نوبل انعام ملا۔ نوبل انعام ملنے تک

وہ دنیا بھر سے شاعری کے میدان میں خود کو منوا چکا تھا۔ سینئر کے طور پر بھی وہ نامزد ہوا۔ اگرچہ وہ بنیادی طور پر شاعر ہی ہے تاہم نثر میں بھی اس کا کام اعلیٰ معیار کا ہے۔ ادبی تنقید میں اس نے نئی جہات کا تعارف کروایا۔ بائیوگرافی، تقاریر اور مضمون نویسی کا کام ہی تقریباً 20 والیوم پر مشتمل ہے۔

نوج رہے تھے۔ جب جب بھی میں مسز ریٹا سمٹھ سے ملنے آئی۔

میری اُن کے ساتھ نشست کا دورانیہ ایک گھنٹے سے زیادہ نہ ہوتا۔ آج پہلی بار دو گھنٹے ہو

چکے تھے۔ وہ بھی تازہ دم تھیں اور میں بھی۔

”بہت شکریہ آپ کا مسز سمٹھ۔ شام بہت اچھی گزری۔“

”ہاں گوزیو آپ کی بھی ممنون ہوں۔“

پسیا اور لوکا

• آرش ٹولے کی پھرتیاں سمجھانے کے لئے کافی تھیں کہ خیر سے

اُن کا ساتھ میرے گئے گوڈوں کو کسی ہو چھہ کی یاری کی طرح تراخ سے دوٹوئے کرتے ہوئے وہیں کسی سڑک پر مجھے لم لیٹ کر سکتا ہے۔

• پیسا کا جھکاؤ دار ناوردنیا کا ساتواں عجوبہ جسے دیکھنا ایک تھیر آمیز مسرت تھی۔

• پرانے پیسا کی گلیاں اور بڑے بڑے پتھروں سے بنے گھر تعمیراتی شاہکار کے نمونے تھے۔

• لوکا کی دیوار، رومن ایمنی تھیٹر اور گونوجی ناوراس کے لینڈ مارک ہیں۔



روم میں تین دن کا قیام تھا۔ آخری دن نقشے نے مجھے بڑی ترغیب دی کہ پیسا جو

Ligurian Sea کے دہانے اور بارہ سو بعد مسیح کا وینس کی طرح ہی ماضی میں سمندری کاروباری مرکز کا گھر رہا ہے۔ دنیا میں اپنے ساتویں بجوے Leaning Tower اور قدیم ترین یونیورسٹی کی وجہ سے بڑی شہرت کا حامل ہے۔ تو اُسے دیکھنے کا کتنا اچھا موقع ہے؟ فائدہ اٹھا۔ اور ہاں لوکا بھی نرا دو قدم پر ہے اور مزے کی بات فلورنس دونوں کے ہمسائے میں بیٹھا ہے۔ ایک ٹکٹ میں کتنے ہی مزے لوٹے جاسکتے ہیں۔

مگر نہیں۔

صبح سے شام تک آنکھوں اور نالگوں کی اس مشقت نے تمہکا دیا تھا۔ میں واپس جانا چاہتی تھی۔ مگر ہوا کیا؟ صرف ایک دن کے آرام نے مجھے بے چین کر دیا۔ اندر نے جیسے بلبلا کر کہا تھا۔

”تو کیا منجیاں توڑنے یہاں آئی ہے۔ یوں تیرے گلے شکوے دور نہیں ہوتے۔ اوپر والے نے تجھے یہ نہیں دکھایا۔ وہ نہیں دکھایا۔ اب کیا مسئلہ ہے؟ ہل جل تو تو نے ہی کرنی ہے۔ روٹیاں تو تجھے مل گئی ہیں۔ اب تو چاہتی ہے کوئی نوالے توڑ کر تیرے منہ میں بھی ڈالے۔ شرم کر کچھ۔ ایسا ہوتا ہے کبھی؟“

”ارے ہاں۔“ اندر نے جیسے مسگہ لگایا۔

”وہ تیرے رومان بھرے خوابوں کا سوئزر لینڈ بھی تو بس ذرا پاؤں بڑھائے تو اُسے بھی چھو لے جیسا معاملہ ہے۔“

ویسے سچی بات ہے سوئزر لینڈ کے لئے دل مچل رہا تھا۔ پیسا اور فلورنس کے لئے بھی ”مری جارہی ہوں“ والی بات تھی۔

سوئزر لینڈ کے لئے تو اقبال بھی کمپنی دینے کے لئے تیار تھا۔ مگر میں اپنے مزاج کی عجیب سی مردانہ بیزاری کے ہاتھوں مجبور۔ اس کے ساتھ کو قبولنے سے انکاری۔

مجھے بھی تپ چڑھی۔ خوب بک بک جھک جھک کی۔

”لایا ہی اب جب دانے کتنے کے قریب ہیں۔ جوانی میں لاتا نہ۔ ایک ایک جگہ پر

شکرانے سے بھرا ماتھا ٹیکتی اور اٹلی کے روم روم میں تیری وحدانیت کے رنگ بھرتی۔“

ہائے انٹرنیٹ میں بھی نرمی کوری ہوں۔ ہوٹل کی بکنگ ہوتی تب بھی آسانی رہتی۔ ویسے آپس کی بات ہے۔ خود کا تجزیہ کروں تو یہ سب باتیں میری بہانے بازیوں اور دل کو بہلانے اور مطمئن کرنے کے زمرے میں ہی آتی ہیں۔ کوئی پوچھے جب طبیعت ہی خود پر فراخ دلی سے خرچ کرنے اور اُسے تھوڑی سی عیاشی میں گیلا سوکھا کرنے سے گریزاں ہوگی تو یہی بہانے ہوں گے۔ روم کے ہوٹل سے سیدھی بکنگ ہوتی۔ اسٹیشن پر کارڈ اٹھائے ہوٹل والوں کا بندہ موجود اور باہر گاڑی شوفر کے ساتھ حاضر۔ مسئلہ تھا کوئی۔ مگر نہیں جی۔ دام بنائے کام والا فارمولا ہم نے نہیں اپنانا۔ موت (پیشاب) میں سے مچھلیاں (مچھلیاں) پکڑنی ہیں۔ جان بے چاری کو اذیت کی سولی پر ہی چڑھائے رکھنا ہے۔

”چلو پیسا تو دیکھوں۔“

اقبال نے دن کی طوالت کا ذکر کرتے ہوئے گائیڈ کیا تھا کہ اگر سویرے نکلتی ہیں تو شام کو دونوں تینوں جگہیں دیکھ کر واپس آسکتی ہیں۔ تو شام کو صبح سات بجے کی ٹرین سے پیسا کے لئے بکنگ کروائی۔

قدرت کبھی کبھی مہربان ہو جاتی ہے۔ آپ کے خیال اور توقع کے مطابق ایسا ہی محسوس ہوتا ہے۔ سفر ہے شرط مسافر نواز بہتر ہے جیسا محاورہ ہمیشہ نہیں تو کبھی کبھی آپ کو نہال کر دیتا ہے۔ اور وہ صبح ایسی ہی تھی اور وہ لمحے ایسے ہی تھے جب میں نے یہ سب سوچا تھا۔

گاڑی میں داخل ہوتے ہی میرا کراؤ اُن آرش لوگوں سے ہوا جو مجھے وینس کے اسٹیشن پر ملے تھے۔ آمنے سامنے کی سیٹوں پر تین تو وہی تھے۔ چوتھی میں تھی۔ باقی دائیں بائیں پھیلے ہوئے تھے۔ سبھوں کو میں یاد تھی اور مجھے بھی اُن کا جتھہ یاد تھا۔

میرے اندر باہر سشاری کی لہریں رقصاں تھیں جس کا اظہار میں نے بھنے ہوئے باداموں کے پیکٹ کو پھاڑا اور اٹھ کر اُن میں سے ہر ایک کو خصوصی طور پر پیش کرتے ہوئے کیا۔ انہوں نے

بھی میری پذیرائی کو قبولیت بخشی اور میری اس درخواست کہ پیسا کے لئے بس میں بیٹھنے کے لئے مجھ سے کرایہ لے کر ذرا ساتھ نہ تھی کرنا ہے۔ چیزیں میں اکیلے ہی دیکھوں گی۔

فلورنس انہوں نے نہیں جانا تھا۔ دو بجے کی روم کے لئے ٹرین پکڑنی تھی۔

ہائے اتنے قریب آ کر فلورنس نہ جاؤں۔ میں نے خود سے کہا۔

”چلو جو دیکھنا ہے وہ تو دیکھوں۔ اندیشہ ہائے دور دراز میں گھلنے کا فائدہ۔“

وہ سب کم و بیش تھے تو میری عمروں کے ہی۔ کوئی چار چھ سال چھوٹے بڑے ہو سکتے

تھے۔ برمودا اور ٹی شرٹوں میں ملبوس۔ مگر کیا تو انائی تھی اُن میں۔ پارے کی طرح متحرک۔ ٹرین

پیساکے اسٹیشن پر ابھی رکی تھی کہ جب برقی انداز میں انہوں نے اپنے رُک سیک اپنے کندھوں پر

لا دے اور باہر آئے۔

اُن میں کچھ بھاگتے ہوئے پلیٹ فارم کے آخری کونے پر گئے۔ پتہ چلا کہ سامان خانے

میں سامان رکھنے گئے ہیں۔ جو دو تین میرے پاس کھڑے تھے ان میں سے ایک کو میں نے

بیس (20) یورو دیتے ہوئے کہا کہ بس یا ٹیکسی کے لئے میرا ٹکٹ بھی لے لیں۔

ٹرین اسٹیشن کی بک شاپ سے انہوں نے بس کے لئے ٹکٹ خریدے اور نقشے لئے۔ مار دھاڑ

کرتے ہوئے باہر نکلے۔ اسٹیشن کے قریب ہی جولی ہوٹل کے سامنے بسیں کھڑی تھیں۔

میں کسی مسکین پلے کی طرح اُن کے پیچھے پیچھے دم ہلاتی ہوئی ضرور چلی۔ تاہم بس میں

بیٹھنے تک کے وقفے میں مجھے گاڑی سے اترنے اور یہاں بس تک آنے میں اُن کی پھرتیوں اور

ادھر جانے، ادھر جانے کی جو جو تیزیاں دیکھنے میں آئیں انہوں نے مجھے بلند آہنگ آواز میں سمجھا

دیا تھا کہ خیر سے اگر تو نے ان کے ساتھ چلنے کی کوشش کی تو گٹھے گوڈے کسی ہو چھے کی یاری کی طرح

تراخ سے ٹوٹتے ہوئے تجھے یہیں کہیں پیسا کی کسی سڑک پر لم لیٹ کر سکتے ہیں۔

میں نے فیصلہ کر لیا تھا کہ رُل کھل کر مجھے خود ہی سب اپنی مرضی اور سہولت سے دیکھنا

ہے۔ اُن کا ساتھ دینے کی نہ مجھ میں تاب ہے اور نہ ہی مجال۔

یوں مطمئن سی ہو کر میں نے باہر منظروں کو دیکھا۔

میرے سامنے پیسا کا خوبصورت شہر اپنے الیلے رنگوں کے ساتھ موجود تھا۔

گائیڈ کی آواز صاف اور تلفظ سمجھ آتا تھا۔

پیازہ vittorio میں وکٹر ایمنیل دوم کے مجسمے پر نظر پڑتے ہی میں نے مسز سمٹھ سے وعدے کے مطابق اُسے دل میں سیلوٹ مارا۔ مدھم سے لہجے میں سراہا۔ اس وقت گو ماڈرن لوگوں کے مطابق ابھی صبح ہی تھی تاہم پیازہ میں لوگوں کے پرے یہاں وہاں جھلیں کرتے اور موج مستی کی سی ترنگ میں ڈوبے نظر آتے تھے۔ خوبصورت رنگوں کی حامل بلند و بالا عمارتیں، شفاف شیشوں کے اندر سے جھلملاتے منظر اور بند شیشوں میں سے ہواؤں کی درختوں کی ٹہنیوں سے اٹھکھیلیاں کتنی خوبصورت لگی تھیں۔ ماڈرن دکانیں اور ان میں گھسے لوگوں کے انبوہ سب کچھ بہت ہی مسرور کن تھا۔

دریائے آرنو Arno کے پانیوں نے مسکرا کر دیکھا۔ آگے ایک اور جگہ کے بارے تاریخی

پہلوؤں سے روشنی ڈالی جا رہی تھی۔ عین دریا کے ساتھ کہ جب رومنوں نے دریا پر پل بنایا تو یہ جگہ پیسا کا مرکز اور ان کے تہواروں کو منانے کے لئے بڑی معتبر ٹھہری۔

دوسری طرف پیازہ دانستے تھا۔

بس کی رفتار جتنی مدھم تھی نظاروں کی بہتات اتنی ہی تیز تھی۔ ایک منظر نظروں کی گرفت

میں آتا تو اس سے بھی خوبصورت دوسرا اُسے دھکیل کر خود آگے آجاتا۔

تاہم پیازہ کیولری Cavalieri نے شاد کیا۔ نہال کیا۔ تھوڑی سی تاریخ جانی۔ تھوڑی سی

نظر بازی کا چکر چلا۔ قدیم ترین کلاک، خوبصورت رنگوں سے سجے لشکارے مارتے محل اور کوسیمو

Cosimo کے مجسمے کو دیکھتے ہوئے جانا۔ کوسیمو ڈی میڈیسی سولہویں صدی میں پیسا کا حکمران

تھا۔ سکوار کی یہ عمارتیں اپنے وقتوں میں فریسکو کے کام سے سچی تھیں جنہیں سمندر کی نمکین ہواؤں

نے سخت نقصان پہنچایا۔

بس کہاں کہاں رخ بدل رہی تھی کچھ پتہ نہیں چلتا تھا۔ گائیڈ کی زبان کی تیزی اپنے عروج پر تھی۔ چرچ آف سان سسسٹو san sisto دیکھا۔ اینٹوں کی بڑی موٹی موٹی دیواروں اور مختصر کھڑکیوں والا یوں پل جھپکتے نظروں سے اوجھل ہو گیا تھا۔

اس سے بھی برا حال سانٹا ماریا کے ساتھ ہوا۔ گائیڈ بیچارہ "دیکھیے دیکھیے" کرتا رہ گیا تھا۔ سانٹا ماریا کی بابت گلے کی پوری توانائیاں جھونک رہا تھا۔ تاریخ کا سینہ چھلانی کر رہا تھا۔ پیسا کی مشہور یونیورسٹی کا سنا۔ ہائے پیسا یونیورسٹی۔ میں خود سے بولی تھی۔

"مجھے یورپ کی اس قدیم ترین یونیورسٹی کو صرف دیکھنا ہی نہیں بلکہ کچھ وقت بھی وہاں گزارنا ہے۔ جس کی فضاؤں میں سولہویں صدی کے وسط تک گرم تا گرم تنازعہ نظریاتی بحثوں میں اُس فطین ذہن پروفیسر گلیلیو گلیلی کا تیا پانچہ ہوا۔ سچی بات ہے اُس کے سٹشی نظریات نے چرچ کے اندھے طاقتور نظریات کو چیلنج کر دیا تھا۔"

میرے اندر نے تناتے ہوئے مجھے خبردار کیا تھا۔

"ضرور دیکھنا ہے۔ رات رکنا پڑے تو رکو۔ اوکھلی میں سردیتی ہو تو موسلوں سے مت ڈرو۔ خود کو کمزور اور بوڑھا سمجھنا چھوڑو۔"

گاڑی نے فرائے بھرے۔ ابھی ڈھنگ سے کچھ دیکھ بھی نہ پائی تھی کہ ایک خوبصورت میدان پیازہ مان Manin میں بس آ کر رک گئی تھی۔

میرے ساتھیوں کی چھلانگیں اور تیزیاں دیکھنے والی تھیں۔ میں نے انہیں جانے دیا۔ دو تین نے دوستی نبھائی۔ میں نے گوڈوں کی طرف جھکتے ہوئے اشارہ کیا کہ آرام آرام سے چلنا ہے مجھے۔

سڑک پر چلنا شروع کیا۔ آسمان کی نیلا ہٹوں پر واری صدقے ہونے کو جی چاہتا تھا۔ اتنا نیلا کچور تھا کہ زندگی میں کبھی کم ہی ایسا نظر آیا ہوگا۔ دھوپ چمکیلی مگر تیز ہواؤں کی سرمستی میں ڈوبی ہوئی جسم اور چہرے سے ٹکراتی بڑا لطیف سا تاثر پیدا کرتی تھی۔

داخلی گذرگاہ نے خوش آمدید کہا۔ جب اندر داخل ہوئی تو ہریالیوں اور سفیدیوں کا ایک جہاں مسکراتا ہوا دکھائی دیا۔ میں چلتی جا رہی تھی۔ کہیں قرون وسطیٰ کے عہد کی موٹی گنگری دار دیوار، کہیں آنکھوں کو طراوت بخشتے گھاس کے میدان، اسی دور کی عمارتیں اور دنیا کا ساتواں عجوبہ جھکا ہوا پیسا ناور۔

کشادہ سڑک پر دائیں بائیں نظارے بکھرے ہوئے تھے۔ نوجوان، بوڑھے، بچے، عورتیں، مرد سب ہنستے مسکراتے تصویریں بناتے کہیں گھاس کے قطعوں پر بیٹھے، کہیں لیٹے سرستیوں میں لگن تھے۔ ایسی تھوڑی سی مستی کرنے کو میرا بھی دل چاہا۔

نکٹ کہاں سے لینا ہے؟ معلوم نہیں تھا۔ سوچا دفع کرو۔ وہ بھی مل جائے گا۔ پہلے دل کا رانجھا تو راضی کروں۔ دو چار لوٹنیاں لگاؤں۔ تھکاوٹ کو اڑنچھو کروں۔

اب دیکھتی ہوں کہ تاحہ نظر بچھے سبز قالینوں تک جانے کا راستہ یا ذرا پیچھے جا کر ان قطعوں کو چیرتے ہوئے اسفالٹ کی سڑک پر سے ہوتے ہوئے آتا ہے۔ یا پھر اس کے گرداگردگی ڈھیلی سی خم کھاتی آہنی زنجیر کو پاٹنے سے تھا۔ بس تو پاکستانی ذہنیت کا مظاہرہ کیا۔ شارٹ کٹ ڈھونڈا۔ بیگ گھاس پر پھینکا۔ پہلے بیٹھی۔ تھوڑی دیر بعد لم لیٹ ہو گئی۔ مزے سے ٹانگیں سیدھی کیں۔ تین چار پلسٹے مارے۔

”ہائے کتنا مزہ آرہا ہے۔“

اٹھ کر بیٹھی۔ بادام نکالے۔ تھوڑی منہ ماری کی۔ دیکھا تو ایک نوخیز سا جوڑا چہکتا مہکتا قریب سے گزرا۔ آواز دے کر روکا ”اور نکٹ کہاں سے ملے گا؟“ اور کچھ بروشرز وغیرہ کا پوچھا۔ خدا کا احسان کہ انگریزی بولنے والے تھے۔

لڑکی نے بیٹھے سے لہجے میں بتایا کہ نکٹ کے لئے یا تو آگے جائیے۔ ناور کے عین پیچھے بائیں طرف پیلے سے رنگ کی عمارت ہے۔ وہاں ملیں گے یا پچھلی جانب داخلی گیٹ سے آگے جہاں میوزیم اف sinopias ہے وہاں نکٹ گھر ہے۔ یہ سوویٹز کی دوکانوں کے ذرا پیچھے ہے۔

پندرہ بیس صفحات کا کتابچہ انہوں نے کمال مہربانی سے اپنا میرے حوالہ کر دیا۔
 اور جب پوچھا کہ ان خوبصورت عمارتوں کا پس منظر کیا ہے؟ کچھ رہنمائی ہو سکتی ہے؟
 جوڑے نے کندھے اُچکائے اور بولے۔

”اسے پڑھ لیں۔ کچھ زیادہ تو ہمیں بھی نہیں معلوم۔ ٹاور کے پاس ہی ایک جانب پیسا
 یونیورسٹی ہے۔ ڈوماکھیٹرل بھی ساتھ ہے۔ یونیورسٹی ہم نے دیکھی ہے مگر کھیٹرل کے اندر نہیں
 گئے۔“

اب پیسا ٹاور پر چڑھنے کے تجربے کا پوچھ لیا۔
 لڑکی جو ہیلن تھی۔ اس تجربے سے بہت لطف اندوز ہوئی تھی۔ فوراً چمک کر بولی۔
 ”اُف بڑا لطف آیا۔ ویسے میٹریاں جھکاؤ دار ہیں اور اوپر تک اسی انداز میں جاتی ہیں۔
 انہیں چڑھنے اور ٹاپ پر جا کر نیچے دیکھنا بلاشبہ ایک حیرت انگیز تجربہ ہے۔ اترائی بھی مجھے تو بہت
 دلچسپ لگی۔“

بائے کرتے ہوئے جوڑا تو چلا گیا۔
 میں نے کتابچہ کھولا۔ پہلا صفحہ فیلڈ آف ماریکلز Field of Miracles کے بارے
 تھا۔ ڈومو Duomo، بیپٹسٹری Baptistery، کمپوسنتو قبرستان Compositano، میوزیم آف سنوپسز
 cemetery، میوزیم آف سنوپسز Museum of the Sinopias تو اس منظر نامے کو
 جگمگانے والی یہ عمارتیں کسی طرح بھی نظر انداز کئے جانے والی نہیں۔

کتاب کی تحریر کہتی تھی کہ آپ ٹاور دیکھ کر ہی نہ کھسک جائیں۔ باقی جگہیں بھی بہت اہم
 ہیں۔ ٹکٹ کی بھی تفصیلات درج تھیں۔ ایک دیکھو۔ یا پھر تین چار ٹکٹ میں رعایت ہوگی۔
 میں نے اٹھتے ہوئے کہا تھا۔ ”لو دیہاڑی تو انہی میں گل ہوئی۔“

خاصا چلنا پڑا۔ ٹاور سے تھوڑے فاصلے پر مجسموں سے سجے کالم کے کٹاؤ دار چبوترے پر
 بیٹھ کر سستاتے ہوئے میں نے ٹاور کو پھر دیکھا تھا۔ اس کی آخری بالکونی کی چھت پر اٹلی کا

جھنڈا تیز ہواؤں میں پھڑ پھڑاتا تھا۔ تھوڑی سی اس کی تاریخ بھی جانی۔

200 فٹ لمبا۔ 55 فٹ چوڑا، پانچ ڈگری زاویے پر یہ جھکاؤ دار آٹھ منزلوں والا ناوہ

کوئی دو صدیاں پہلے بنایا گیا تھا۔ بنانے والا بھی کوئی ایک نہیں تین تھے۔ جھکاؤ کیوں پیدا ہوا۔

زمین کی مضبوطی کا خیال نہیں کیا۔ دلدلی اور غیر مستحکم زمین اہم وجہ تھی۔ پہلی تعمیر بونینو Bonanno کے

ہاتھوں کوئی 1173ء سے 1178ء تک ہوئی۔ خرابی کا اندازہ تو تبھی ہو گیا تھا کہ بنیادیں گہری نہیں۔

1272ء میں ممکنہ کوششیں ہوئیں۔ حتیٰ کہ 1990ء میں جدید ترین ٹیکنالوجی سے اسے ادھیڑ پدھیڑ

کر اس کی تکا بونی کرتے ہوئے کافی حد تک مستحکم کر دیا گیا۔ اب دیکھیں سینکڑوں ٹن سبسے نکل

جانے والا یہ کب تک زندہ رہے گا؟

ٹکٹ پندرہ یورو کا ملا۔ تیس کے ٹولے کے ساتھ نکلتی کر دیا گیا۔ ہدایات مل گئیں کہ بہت

دھیان رکھنا ہے خود کا۔ چکر آسکتے ہیں۔ ٹاپ پر جا کر صرف پندرہ منٹ ٹھہرنے کی اجازت ہے۔

ٹکٹ تو میں نے لے لیا۔ لمبی قطار میں لگ کر کھڑی بھی ہو گئی۔ دروازے سے اندر داخل ہو کر چند

میٹریاں بھی چڑھ گئی۔ پھر ذرا کمر دیوار سے نکاتے ہوئے خود سے پوچھا۔

”او بڑی ابن بطوطہ کی بھتیجی۔ یہ 294 میٹریاں چڑھنے اور اترنے کی کشت کیا تو سہہ سکے

گی؟ چکر آ گیا۔ بلڈ پریشر شوٹ کر گیا تو بنے گا کیا تیرا؟“

اسپتال کا سین بڑا خوفناک سا تھا۔ پل نہیں لگایا اور نیچے اتر آئی۔

پندرہ یورو میری جان کا صدقہ گیا۔ واہ کیا خوبصورت تاویل۔ دل کے بہلانے کو غالب یہ

خیال اچھا ہے۔

نظریں بھر کر دائیں بائیں دیکھتی ہوں۔ یہاں وہاں ایک اثر دہام بکھرا پڑا تھا۔

پہلی بسم اللہ غلط ہوئی۔ چرنے کی پہلی پونی کاتی ہی نہیں گئی۔ قلق اور دکھ کا گہرا احساس

کچھو کے دے رہا تھا۔ نیچے کھڑی حسرت بھری آنکھوں سے تیسری چوتھی اور آخری منزل پر کھڑے

لوگوں کو حسرت سے تکتی اُن کے شاداں و مسرور چہرے دیکھ کر رشک و حسد سے جلتی بھنتی جاتی

تھی۔ پندرہ یورو تو نالی میں رُڑ گئے تھے۔

اب ڈومہ کھٹیڈرل اور یونیورسٹی کی طرف گئی۔ پیسا کے مخصوص رومن سٹائل کے اس کھٹیڈرل کے کانسی کے دروازے اور اس پر کندہ کاری کی مذہبی آئی کوٹک شخصیات اور کہانیوں کا اپنا حسن تھا۔ تاہم میں تو ناواقف تھی۔ بس فن کے حوالے سے میرے یہاں گہرا جذباتی اظہار ضرور تھا۔ خصوصی طور پر بازنطینی دور کی بابت۔

میری محویت پر گائیڈ کی آواز آئی تھی۔ یہ دروازے اصلی نہیں نقلی ہیں۔ اصلی تو اندر سنبھالے ہوئے ہیں۔ وہ تو خاص الخاص موقعوں پر نمائش کئے جاتے ہیں۔

اندر کی دنیا بھی کیا دنیا تھی؟ تعمیر کی محراب در محراب تہوں میں گھلی، دیواروں پر شاہکاروں سے بچی اور کندہ کاری میں گھستی۔ واہ مزہ آیا۔ حضرت عیسیٰ علیہ السلام کی زندگی کی کہانی شبیہوں میں بیان ہوتی ہوئی کسی دلچسپ کہانی سے کم نہ تھی۔

مذہبی لحاظ سے کہہ لیں۔ دینیاتی حوالے سے سوچ لیں کہ فیلڈ آف ماریکلز miracles کی حیثیت پیسا کے ایک شہری کی زندگی میں چار لحاظ سے خصوصی اہمیت کی حامل ہے۔ بیپسٹری Baptistry میں اُسے عیسائی بنایا جاتا ہے۔ ڈومہ میں اُس کی شادی ہوتی ہے۔ یونیورسٹی کی تقریبات میں اُسے دنیاوی اعزازات سے نوازا جاتا ہے اور کمپنؤ قبرستان میں وہ دفن ہوتا ہے۔

لہجئے پیسا اور اہل پیسا کی کہانی تو ہو گئی مکمل۔

اب میں اپنی کہانی کا کیا کروں؟

میں نے تو رومن شہنشاہ ہنری ہفتم کا مقبرہ دیکھا ہی نہیں تھا۔ بس تھوڑا سا کتاب میں سے پڑھا۔ جرمن بادشاہ جس نے اٹلی پر حملہ کیا۔ پیسا کے لوگوں نے تو شاہ کا بڑے کھلے دل سے استقبال کیا۔ امن اور اتحاد کے علمبردار کی حیثیت سے اُسے سراہا۔ مگر بد قسمتی یا شہر والوں کی ہوگی یا پھر شہنشاہ کی کہ بیچارہ بیمار ہوا اور مر بھی گیا۔ تو اہل پیسا نے محبت کے اظہار یے میں مقبرہ بنا دیا۔

باقی جگہوں کو میں نے صرف باہر سے دیکھا۔ Baptistery کے حُسن کو سراہا۔ یونیورسٹی کے سامنے کچھ وقت گزارا۔ سونیئرز کی دکانوں پر جا کر چیزیں دیکھیں۔ فروٹ اور ویجی پیزا کھایا، کافی پی اور سوچا کہ اب آگے کا لائحہ عمل کیا ہوگا؟

ڈومہ کتھیڈرل میں جب میں اپس Apse کو دیکھتی تھی۔ ایک سانولی سلونی رنگت والی حسینہ نے مجھے مخاطب کیا۔ کینیڈا کی سکھنی۔
 ”سوہنیو تسی کھتوں او؟“

ہائے پنجابی زبان کی خوشبو سارے میں پھیل گئی تھی۔ معلوم ہوا تھا کہ وہ اور اس کا شوہر یہاں سے قریب ہی ہوٹل ولاکنز قاقا kinzica میں ٹھہرے ہیں۔ بہت اچھا ہوٹل ہے۔ سنگل بیڈ کا کرایہ 78 یورو ہے۔ لوکا اور فلورنس کا ان کا کوئی پروگرام نہیں تھا۔ آدھ گھنٹے کی گوڑھی بات چیت کے بعد میں نے ٹیکسی کے کرایے اور رات ٹھہرنے اور بسوں ٹرینوں سے جگہیں دیکھنے میں تقابلی اخراجات کا جائزہ لیا تو مجھے احساس ہوا کہ نجل ہونے کا شوق ضرور پورا ہوگا۔ وگرنہ سودا گھانے کا ہی رہے گا۔

”ہٹاؤ یار ٹیکسی پکڑو۔ لوکا کی موٹی اور اہم چیزیں دیکھو اور گاڑی پر چڑھ جاؤ۔ اللہ اللہ خیر صلاً۔“

ڈومہ میوزیم کے پاس ہی ٹیکسی سٹینڈ تھا۔ اطالوی بھی ایک نمبر خزانٹ ہیں۔ خوب بھاؤ تھا کرتے ہیں۔ بہر حال سو یورو پر مک مکا ہو گیا۔

1343ء کی پیداوار یونیورسٹی قدامت کے رنگوں سے سچی سنوری اٹلی کی دس بہترین یونیورسٹیوں میں شمار ہوتی ہے۔ اُس نے مجھے اس کے مختلف شعبے دکھائے۔ درختوں سے گھرے کشادہ راستوں سے سچے اس کا بوٹینیکل گارڈن کا بھی دیکھنے سے تعلق تھا۔

ٹیکسی ڈرائیور کسی اچھی ماں اور باپ کا تخم تھا کہ اس نے پیسا ڈاؤن ٹاؤن کی بھی چند جھلکیاں مجھے دکھادیں۔ شاید وجہ یہ بھی ہو کہ میں نے اُسے بتایا تھا کہ میں لکھنے والی ہوں اور اٹلی پر

مجھے لکھنا ہے۔

میں تو ان رنگوں کو دیکھ کر حیران سی حیران تھی۔ پرانے پیسا کی گلیوں میں بڑے بڑے پتھروں کے گھرتھے۔ کس خوبصورتی سے دیواروں کی چنائی تھی۔ پتھر کی گلیاں، کہیں تنگ، کہیں کشادہ، گھروں پر پینٹ کے رنگ اور لوہے کی بالکونیاں۔ کیا حسن تھا۔ میں گاڑی سے اتر کر رکتی اور حسرت سے انہیں دیکھتے ہوئے اپنے ملک کا موازنہ کرتے ہوئے سوچتی چلی جاتی۔

اس حصے کے پیازے یعنی میدان یا چوراہے بھی کیا کمال کے تھے۔ محرابی صورت والی چھتوں کے برآمدے پھیلتے چلے جاتے جن میں دکانوں کے ان گنت سلسلے پھیلے ہوئے تھے۔ نڈل برج سے اس نے گاڑی گزاری۔ یہ پرانے شہر کا پل تھا۔ واہ بھی واہ مزہ آیا۔

لوکا کا راستہ خوبصورت تھا۔ پہلا تعارف تو اس کی اہم لینڈ مارک دیواروں سے ہوا جن کی تہوں میں تاریخ گھسی بیٹھی تھی۔ مستطیل صورت کی پہلی رومن دیوار، دوسری قرون وسطیٰ عہد کی اور تیسری سولہویں صدی کے احیائے علوم کی دیوار۔ واہ دیواروں کی بھی بڑی شان ہے۔ ان کے بھی رنگ ہیں اور تاریخ ان کے بغیر بھی نامکمل ہے۔

رومن سٹائل کے چرچوں کی بھی بڑی بہتات تھی۔ تھوک کے حساب سے پیداوار تھی۔ یہ ہر گلی کوڑے میں ہماری مسجدوں کی طرح جھانکتے پھرتے تھے۔

یہاں جس مشکل اور مصیبت سے دوچار ہونا پڑا تھا وہ پارکنگ تھی۔ بیچارے کو جگہ ہی نہیں ملتی تھی۔ یوں بھی سارا جوش و جذبہ پیسانے نکل لیا تھا۔ تھکی ہوئی تھی۔ چیزوں کو دیکھنے کی اب قطعی تمنا نہیں رہی۔

”جو دکھانا ہے بس باہر سے ہی دکھا دو۔“

چلو اس کی بھی موجیں ہو گئیں۔ ایسی بُنی بکھی (خستہ حال) سواری تو کہیں مقدروں سے ملتی ہے۔ رومن ایمنی تھیٹر دیکھا۔ بس باہر باہر سے ہی۔ تعمیراتی جن تھا۔ Guinigi Tower دیکھنے کی چیز تھی۔ مزہ آیا۔ اُتری۔ کچھ کچھ بابل کے معلق باغ کا سا تاثر دیتا تھا۔ چھت گل و گلزار

ہوئی پڑی تھی۔

اب ہمت تو تھی نہیں کہ دوسو سے بھی زیادہ سیڑھیاں چڑھ کر جاتی اور پھر باغ باغیچے کا نظارہ کرتی اور دیکھتی کہ درختوں سے پھوٹی خوشبو نے ماحول کتنا معطر کر رکھا ہے اور ارد گرد کے نظارے حشر سامانیاں سی لئے ہوئے ہیں۔

میں نے ڈرائیور سے کہا۔

”تم نے جو کچھ کہا میں نے آنکھیں بند کر کے اس پر یقین کیا۔ مگر داستان طلسم ہوش ربا کو اتنا نہ بڑھا کہ میں دامن چاک کر بیٹھوں۔ اگر میری ٹانگوں نے میرے سلوک کے خلاف احتجاجی دھرمادے دیا تو بولو کیا کرو گے؟ دور دیسوں کی ایک بھاری گٹھڑی کو کہاں کہاں اٹھائے پھر و گے؟ بہر حال لوکا کی گلیوں کی خوب خوب سیر کی۔ ڈرائیور نے لوکا کا اسپیشل اسٹیک Garbanzo bean Crepe کھلایا۔ جس محبت سے مجھے کھلایا میں نے کھا لیا۔ غیر مشروط شرطوں کے ساتھ۔

لوکا کی تاریخ سے بھی تھوڑی سی شناسائی کروائی۔ جو بتایا اُسے توجہ اور شوق سے سنا اور جانا کہ ہر جگہ ہر شہر ہر اہم مقام کے کھڑے کہیں نہ کہیں یا بازنطینیوں سے جاڑتے ہیں یا پھر رومنوں سے۔ تو یہ شہر بھی ابتدا میں رومنوں کی نوآبادی ہی تھا۔

دائیں بائیں نکلتی اور آگے پیچھے مڑتی گلیوں کا جال اور ایٹمی تھیٹر اسی دور اور ان ہی کی یادگاریں ہیں۔ یوں عیسائیت بھی اپنے آغاز سے ہی یہاں چلی آئی تھی۔ تو اب رومن سٹائل چرچوں سے شہر کو تو جنا ہی جنا تھا۔

لوگ ذہین، ہوشیار اور سمجھ دار تھے۔ جوڑ توڑ سے اسے ہر صورت ایک آزاد اور خود مختار ریاست کی حیثیت سے قائم رکھتے تھے۔ سلک انڈسٹری بھی اس کی ایک پہچان رہی۔

ہاں ایک بڑی دلچسپ چیز جو سننے کو ملی کہ اپنے عروج کے زمانوں میں شہر میں ٹاوروں کی بڑی بھرمار تھی۔ ہر ٹاور ایک امیر اور صاحب ثروت آدمی کی ملکیت اور رہائش گاہ ہوتی۔ اس میں

زیر زمین کمرے، گراؤنڈ فلور پر دکائیں، بالائی منزلوں پر رہائش گاہیں، چھت پر باغ باغیچہ، کچن گارڈن اور درخت سائے کے لئے لگائے جاتے۔ سبزی ترکاری کی ضرورت پڑتی۔ چوبلی سڑھیوں جن سے سارا گھر جڑا ہوتا کوئی بھی اوپر جا کر ٹوکری بھر کر ترکاری اور پھل لے آتا۔

واہ کیا بات تھی ایسے خوبصورت گھروں کی۔ میری دیکھنے کی خواہش پر ڈرائیور نے بتایا کہ ایسے گھر اب شہر میں نہیں۔ ایک آدھ کونونٹ کی صورت موجود ہے۔ اس کے اندر جانے کی اجازت نہیں۔

تاریخی حوالے سے دلچسپ بات جو سننے کو ملی وہ 1799ء میں نیپولین جب طوفانی آندھی کی طرح اٹلی میں آیا اس کے لئے لوکا کی حد درجہ پسندیدگی تھی۔ یہ اتنی زیادہ تھی کہ اس نے اس پیارے سے مال غنیمت کو بہن کو تحفے کے طور پر دے دیا۔ واہ شاہوں کے تحفوں کا بھی کیا کہنا۔ بعد میں نیپولین کی بیوہ کو یہ سوغات ملی۔

کوئی پانچ بجے اس نے مجھے ٹرین اسٹیشن چھوڑا۔

اور رات کے نو بجے چیز اتے پہنچ کر اس فقیر کی طرح جو بڑی اعلیٰ ظرفی کا اظہار کرتے ہوئے ہانک لگاتا ہے۔

”جو دے اس کا بھی بھلا اور جو نہ دے اس کا بھی بھلا۔“

میں نے بھی اوپر والے کو دیکھتے ہوئے صدالگائی تھی۔

”جو دکھایا اس عنایت پر شکریہ اور جو نہیں دکھایا اس پر بھی شکریہ۔“

اب لاکھ زبان نہ کھولوں۔ لاکھ گلہ نہ کروں مگر کہیں میرے دل میں فلورنس نہ دیکھ سکنے کا دکھ

تو تھا نا۔

الوداع میلان۔ الوداع اٹلی

- جھیل کو موورینا کی سب سے خوبصورت اور بہترین جھیل ہے۔
- تتلی سی مسکان میرے قیام کا خوبصورت ساتھ تھا۔
- مسز سمٹھ میری شکر گزار اور میں اُن کی۔ جتنا کچھ اسفار نے دیا اس سے زیادہ انہوں نے دیا۔
- عطاء الحق قاسمی کا لخت جگر یا سر پیر زادہ بزنس کلاس کے سڑے بے خراٹے مارتے لوگوں میں سوتا کسی خوبصورت شہزادے جیسا ہی نظر آیا تھا۔



تو اُس گھر کی اکلوتی منی سی بچی مسکان سب سے زیادہ پریشان تھی۔ خاموشیوں میں ڈوبے رہنے والے گھر میں بہر حال تھوڑا بہت ہنگامہ تو میرے آنے سے پیدا ہوا تھا جس نے اس

ننھی سی جان کو مسرور کئے رکھا تھا۔

صبح میرے کہیں بھی نکلنے سے پہلے وہ کسی تتلی کی طرح میرے ارد گرد منڈلاتی پھرتی۔
سوالوں کا سلسلہ ساتھ ساتھ چلتا رہتا۔

”اماں کہاں جا رہی ہو؟ اماں جی کب آؤ گی؟ اماں جی مجھے بھی ساتھ لے چلیں نا۔“
اماں جی اس کا منہ ماتھا پُو متی اور کہتی۔

”میری جان تو اپنے ماں باپ کی آنکھوں کا تارہ۔ منتوں مرادوں کی پیداوار۔ اماں تو
بھلتی پھرتی ہے۔ تجھے ساتھ کیسے رو لے گی۔“

اماں اب واپسی کی تیاریوں میں تھی اور بچی نہیں چاہتی تھی کہ میں جاؤں۔
”اماں مت جاؤ۔ میں اُداس ہو جاؤں گی۔“

وہ میرے گلے میں اپنی گلڑی جیسی لوچ دار پتلی پتلی بانہیں ڈالتی۔

اس کی اس والہانہ محبت پر میرا دل بھیگ سا جاتا۔ جی چاہتا کاش وہ بڑی ہوتی۔ پنچھی اور
پر دیسی کب کسی کے میت ہوتے ہیں جیسے مہاورے کے مفہوم سے آشنا ہوتی۔ پھر شاید اس کا لہجہ
اتنا رقیق اور گداز نہ ہوتا۔

پیسے آنے اور ایک دن آرام کے بعد اگلے دن پوری فیملی میرے ساتھ کومو جھیل کی سیر کے
لیئے گئی تھی۔ کہہ لیجئے یہ ایک طرح مسکان کے لیئے میری ٹریٹ تھی۔ اقبال کا ایک ملنے والا یوسف
مالٹریسیو Moltrasio میں عرصہ دراز سے یہاں کے ایک بڑے ہوٹل میں شیف کے طور پر کام کرتا تھا۔
ٹرین کا سفر بے حد خوشگوار اور مزے کا تھا۔ تھا بھی مختصر۔ جہاں اترے وہ ورینا Varenna
کی جھیل کومو تھی۔ Bellagio دوسری اور پرانی تہذیب و ثقافت کی نمائندہ اور تیسری
Menaggio۔ چھوٹے موٹے بہترے سلسلے اور بھی اندر پھیلے ہوئے ہیں۔ ورینا کی جھیل کومو
Como جھیلوں کے اس شہر کا سب سے خوبصورت اور بہترین تحفہ ہے۔ فطرت کے یہ شاہکار کوہ
الپس سے جڑے ہوئے ہیں۔

سوئیزر لینڈ کی سرحدوں کے نوکیلے کٹاؤ ان جھیلوں کے اندر تک گھس آئے ہیں۔ دست قدرت کی خصوصی عنایت و نوازش اور اطالویوں کے ہنرمند ماہرانہ ہاتھوں نے جھیل پر دونوں جانب پاسابانوں کی طرح کھڑے پہاڑوں کے دامنوں سے لے کر چوٹیوں تک وہ رنگ بکھیرے ہوئے تھے کہ بندہ تو سانس لینا بھول جاتا ہے۔

اب میری عمر فیری میں بیٹھ کر بہت دور جہاں نیلا آکاش سبزی مائل سیاہ پانیوں سے ملتا ہے جیسے منظر کو دیکھتے ہوئے یہ تو گنگنا سکتا تھا کہ ملتا ہے جہاں پانیوں سے گگن۔ آؤ وہیں ہم جائیں۔ مگر اگلے مصرعے کے لیے کسے آواز دوں کہ لٹر لگنے والے نے تو کبھی پکار پر دھیان ہی نہیں دیا تھا۔ لے دے کے اوپر والا ہی تھا اور اُسے لے کر وہاں جانے کی بھلا کیا ضرورت تھی؟ وہ تو یہاں بھی میرے ساتھ تھا۔

دھوپ بہت چمکیلی تھی۔ میں اندر سے باہر عرشے پر آگئی۔ لمبے سے ایک بیچ پر جہاں پہلے ہی ایک گورا اور تین گوریاں براجمان تھیں بیٹھنا چاہا۔

جیسے دفعتاً کسی کو بھڑکاٹ لے۔ اچھے بھلے بیٹھے بیٹھائے کسی کو محسوس ہو کہ جیسے شلوار میں گھسی کسی چیز نے ران پر زور دار چٹکی کاٹ لی ہو۔ اور وہ اضطراری کیفیت میں اچھل کر اپنی جگہ سے کھڑا ہو جائے۔ عین اسی سے ملتا جلتا سین میرے سامنے آیا تھا۔

بھونچکی سی ہو کر میں نے اُس نخریلی گوری سے کہا۔

”کیا ہوا ہے تمہیں؟ کیا میں اچھوت ہوں؟“

میرے لہجے میں گھلے غصے، تلخی اور شدت نے لوگوں کو فوراً متوجہ کیا تھا۔

مراکش کا ایک نو عمر جوڑا جو سیلفی سے تصویریں بنانے میں مصروف تھا بھی چونک پڑا۔

لوگوں کا خاموش سا رد عمل سامنے آیا۔ کچھ تو سُن وٹے سے بنے بیٹھے رہے۔ تاثر کچھ ایسا تھا بھئی

بھاڑ میں جاؤ تم اور چو لمبے میں جائے وہ۔ ہمیں کیا؟ صرف ایک دو کی آنکھوں میں خفیف سی مذمت

کی لہریں تھیں۔ ہاں اُس مسلمان جوڑے نے کھل کر لعن طعن کی۔ گویہ عربی میں تھی۔ تاہم لہجے کو

اندر کے جذبات نے جو پیغام دیا تھا اس نے پوری طرح نمائندگی کر دی تھی۔
 اس فضول سی تلخی کو بھلا کر میں نے گرد و پیش کو دیکھا۔ بخدا اتنے خوبصورت منظر تھے کہ
 یادوں میں استنبول کے "شہزادوں کے جزیرے" بھاگتے دوڑتے آگئے۔ اُن کی وضع قطع بھی ایسی
 ہی ہے۔

ماٹروسیہ آگیا تھا۔ فیری جیٹی سے جا لگی تھی۔ میرا جی اترنے کی بجائے آگے جانا چاہتا
 تھا۔ وہاں تک جہاں پانی سویٹزر لینڈ کی سرزمین میں داخل ہوتے ہیں۔ مگر وائے مجبوری میزبان کا
 کوئی پروگرام نہیں تھا۔ اکیلی ہوتی تو شاید کچھ ماردھاڑ کر ہی لیتی۔
 کیا جگہ تھی؟ خوبصورتیوں میں سر تاپا ڈوبی، طلائی کرنوں میں ہنستی مسکراتی، تاحد نظر
 چوٹیوں پر گھروں کی صورت نظارے بکھیرتی اور انگوروں کی بیلوں سے ڈھنپے قدیم اور جدید گھروں
 سے سچی۔

کتنا لمبا سانس بھرا تھا میں نے؟ میری آنکھوں میں تخیل اور مسرتوں کے کیسے کیسے رنگوں کا
 چھلکاؤ ہوا ہوگا؟ یہ سب میں شیشہ دیکھے بغیر ہی جانتی تھی۔

میرے سامنے زینے تھے۔ لہجہ بہ لہجہ بلندیاں چڑھتے ہوئے زیتون کے پیڑ تھے جو مجھے
 بتاتے تھے کہ اٹلی زیتون کے تیل کا گھر ہے۔ سیب کے درختوں پر بس بلوغت کو پہنچنے والے سیبوں
 کی اپنی کہانیاں تھیں۔

بہر حال تنگ تنگ راستوں سے گزرنے میں مزہ آیا۔ اونچے اونچے پوڈے بل کھاتے
 راستے۔ دو کمروں کا چھوٹا سا گھر۔ اٹلی کے مالکوں کی مہربانیوں کی داستان تھی جو سنی۔ ملازمتوں
 کے اصول و قواعد جانے، انہیں سراہا اور دعا بھی کی کہ میرے ملک میں بھی ایسا سب ہو۔

شہد جیسا تر بوز کھایا۔ سیب کھائے۔ سیب ذائقہ والے نہ تھے۔ ہاں پیزا لاجواب تھا۔
 میزبان نے خود بنایا تھا۔ موسم پہلے ابر آلود ہوا پھر بارش برسنے لگی۔ اسی رَم جھم میں ہم نے واپسی
 کی۔

اگلے دو دن میں نے سویٹزر لینڈ جانے اور نہ جانے کے چکر میں گزارے۔ موسم گرم ہو گیا تھا۔ پیٹ اپ سیٹ تھا۔ ذہن میں تذبذب تھا۔ جی چاہتا تھا اڑ کر سویٹزر لینڈ اور پیرس پہنچ جاؤں۔ جرمنی میں بھی جاؤں، مگر بدنی نقابت اور اکیلے ہونے کا خوف پھٹا ڈال رہے تھے۔ کشمکش بہت زیادہ تھی۔ زیچ آکر میں نے معاملہ اللہ کے سپرد کرتے ہوئے یاسر کے دوست راؤ خورشید کے ہاں گلیلیا تے Galliate-Fn جانے کا طے کر لیا کہ وہ گزشتہ کئی دنوں سے مجھے اپنے ہاں بلانے اور ارونا جھیل کی سیر کے لئے دعوت کی پیشکش کر رہا تھا۔

شام تو خوبصورت تھی دو گاڑیاں بدلنی تھیں۔ باڈی لینگویج کے تماشوں نے ساری مشکلیں آسان کر دیں۔ گلیلیا تے آیا۔ اتری تو شکر ادا کیا کہ پار جو شہر بسا ہوا تھا اس تک جانے کا راستہ پڑیوں پر بچھے چھوٹے سے چوٹی راستے سے تھا۔ میڑھیاں اترنے، لفٹوں میں گھسنے اور الجھنے الجھانے والا کوئی سین منتظر نہیں تھا۔ راؤ خوشنود سا منے کھڑا اپنی سلونی سی رنگت پر مدھم سی مسکراہٹ بکھیرے ہوئے تھا۔ مجھے احساس ہوا تھا کہ مصائب کی تلخیوں نے چہرے پر سختی کی تحریر رقم کر رکھی ہے۔

چھوٹی سی گاڑی اور خوبصورت سا قدیمی قصبہ جس کی بل کھاتی چھوٹی چھوٹی گلیاں بڑی تاریخی سی تھیں۔ گھر بھی ایک خوبصورت گلیارے میں تھا۔ خوبصورت بیوی حمیرا نام والی گھڑ اور سلیقہ مند۔ گھر ٹھنڈا آرام دہ۔ میڑھیوں کا کوئی چکر نہیں تھا۔ کھانا پر لطف۔ مزہ آیا۔ دونوں کی شادی کو پانچ سال ہوئے تھے مگر بچہ نہیں تھا۔ شاید اسی لئے حمیرا کے چہرے پر خوشی اور مسرت کے وہ رنگ نہیں تھے جن کی موجودگی جوان چہروں پر ضروری ہوتی ہے۔

جھیل ارونا کی سیر نے بھی بڑا لطف دیا۔ یہاں ٹرین بھی جاتی ہے۔ ٹرین کا راستہ گھسنے جنگلوں میں سے گزرتا تھا۔

”ہائے“ دل نے کہا تھا۔ کہیں جانتی یا کوئی بتا ہی دیتا تو اس سے سفر کرتی۔ کتنا مزہ آتا؟
راستے کے پہاڑوں کے مناظر و نظریات تھے۔ کتنے چھوٹے چھوٹے قصبات آئے اُن

میں اولیگو oleggo نے بہت متاثر کیا۔ میں گاڑی رکوا کر نیچے اتر آئی۔

مکئی کے پھیلے ہوئے کھیتوں پر سے آتی ہواؤں میں ایک میٹھی سی خوشبو کا رچاؤ بڑا لطیف سا احساس دے رہا تھا۔ چھلیاں پردوں میں لپٹی میرے دل میں ہلچل مچاتی تھیں۔ جی چاہتا تھا ابھی بھاگتی ہوئی جاؤں اور دو چار کی گچھیاں مروڑ کر لے آؤں۔

قصبے کا قبرستان بھی بڑا رومانوی سا تھا۔ پھولوں سے لدا پھندا۔ ہریالیوں میں بسا ہوا۔ چرچ کی گھنٹیاں بج رہی تھیں۔ خوشنود سے پتہ چلا تھا کہ قصبے میں کوئی مر گیا ہے۔

راستے میں پاکستانیوں کے بارے باتیں ہونیں۔ چھوٹی عمروں کے لڑکے جو دھکے کھاتے یہاں آ پہنچتے ہیں۔ کیسے کیسے پاڑ بلیتے ہیں۔ ہاں ایک بات کو سراہنا پڑے گا کہ اٹلی کی حکومت اور پولیس ان معاملات میں بڑا ہمدردانہ رویہ رکھتی ہے۔ پاکستانیوں کے البتہ بڑے متضاد رویے سامنے آتے ہیں۔ لیکن پھر بھی وہ اچھے کارکنوں کے طور پر اچھی شہرت کے حامل ہیں۔

یہ بھی مجھے خوشنود سے ہی پتہ چلا تھا کہ پاکستانی ویلفیئر سوسائٹی بہت سی جگہوں پر بڑا فعال کردار ادا کر رہی ہے۔ سوسائٹی کا ممبر بننے کے لئے 200 یورو اگر فیملی ساتھ ہو تو 400 یورو۔ اگر سوسائٹی کے پاس پیسہ ہو تو پھر سالانہ فیس نہیں لی جاتی۔ آغاز میں قرض سسٹم بھی تھا مگر بعد میں اسے ترک کرنا پڑا کہ بعض پاکستانیوں کی گندی عادات کہ واپس نہیں کرنا۔ ہمارے لوگ سمجھتے نہیں کہ ناگہانی آفات کی صورت میں یہ تنظیم کتنا فعال کردار ادا کرتی تھی۔ کسی موت کی صورت میں تو پاکستان بھجوانے، متاثرہ خاندان کی مدد کرنا سوسائٹی اپنی ذمہ داری سمجھتی ہے۔

جھیل بہت خوبصورت لمبی چوڑی تاحد نظر پھیلی ہوئی۔ انسانی ہاتھوں کی کاریگریوں نے منظروں میں وہ رنگ بھر دیئے تھے کہ دکھ کی لمبی لمبی لہریں اندر سے اٹھنے لگی تھیں۔ جھیلوں کی ہمارے ہاں کمی نہیں، مگر سنوارنے والے ہاتھوں کی بجائے بگاڑنے والے ہاتھ زیادہ ہیں۔ کیا کریں افسوس، دکھ اور تاسف ہی ہے نا ہمارے پاس۔

دو دن ان کے ہاں گزار کر میں واپس آ گئی۔ اب میری واپسی سر پر تھی۔

سچی بات ہے مسز سمتھ میری شکر گزار اور میں اُن کی۔ جتنا کچھ اسفار نے دیا اُس سے زیادہ مسز سمتھ نے جھولی میں ڈال دیا۔

چیز اتے کے پرسکون سے قصبے کو میں نے محبت بھری نظروں سے دیکھا تھا۔ کافی بار کے سامنے پڑی ایک کرسی پر بیٹھ کر میں نے درختوں اور سہ منزلہ گھروں پر سے تیر کر آتی خوشگوار تیز ہواؤں کو اپنے بدن سے ملتے دیکھ کر تھوڑی سی افسردگی کا اظہار کیا۔

”یہاں تمہارے ساتھ شام کے اتنے رنگ میں نے دیکھے ہیں کہ ہمیشہ میرا دل یہاں کچھ وقت گزارنے کو ضرور چاہا۔ اے ہواؤ، اے نظارو میں تمہیں دوبارہ کبھی دیکھ پاؤں گی۔ میرے اندر نے خود ہی نفی میں کہہ دیا تھا۔ کہاں؟“

ایئر پورٹ کی کیفیت پنجابی کے اُس شعر کی ہی عکاس تھی۔

نی گڈیے تو آنی تے جانی اس

کیاں نو ملانی تے کیاں نوں وچھوڑنی آں

اقبال کو میں نے رخصت کرنا چاہا پر وہ مُصر تھا کہ نہیں آپ کو تو سوار کر کے ہی جاؤں گا۔ بورڈنگ شروع ہونے والی تھی اور ہمارے ملک جیسی صورت ہرگز نہیں تھی۔ رخصت کرنے کے لئے آنے والے بھی وہیں مسافروں کے پاس ہی بیٹھے گئیں ہانک رہے تھے۔

دفعتا ایک لمبے تڑنگے مرد نے میرے پاس آکر کہا۔

”آپ اکیلی ہیں۔ تھوڑی سی مدد درکار ہے۔ میرا تھوڑا سا فالٹو سامان اپنے ساتھ ایڈجسٹ

کر لیں۔“

میں تو تیار ہو گئی۔ چھوٹا سا میرا پیچی کیس۔ گنجائش ہی گنجائش۔

اقبال نے ایڑی نہ لگنے دی۔ آپ تو بندھ جائیں گی اس کے ساتھ۔ اس کے اتنے لمبے

چوڑے پٹارے۔

”ارے بیبا جانے دو۔ کیا ہے؟ مفت کی نیکی ہی سہی۔ اپنے بیوی بچوں کے لئے پتہ نہیں

کیا کیا لئے جا رہا ہے؟“

چلو جی کہنے سننے پر ساتھ نہ تھی کر لیا۔ میں بھی خوش کہ چلو لگے گا خود ہی لائن میں۔ مزے سے ٹانگ پر ٹانگ دھرے بیٹھی رنگ رنگیلی دنیا کے مزے لوٹتی تھی۔ تبھی پکار پڑی۔ پتہ چلا کہ کاؤنٹروں پر بیٹھی اٹلی کی موٹی تازی چاق و چوبند عورتیں پاکستانیوں کی سب چوتیوں چلا کیوں کو سمجھتی ہیں۔

”چلو ہٹاؤ ان سب پر کھنڈوں کو۔ سیدھے سیدھے سامنے آؤ۔ اپنے اپنے ٹکٹ اور پاسپورٹوں کے ساتھ۔“

”ہائے بے چارہ۔ بڑا ترس آیا۔ بھرا ہوا کپا کہیں انڈیلنا چاہتا تھا۔ جی تو چاہا کہوں۔“

”ارے کہاں پھینکو گے۔ اس اقبال کو دے دو۔ وطنی ہے تمہارا۔“

میں نے چاہا بھی کہ اُسے یہی سب کہہ دوں جو میرے اندر سے ہونٹوں تک آیا تھا۔ مگر اقبال نے کہا۔

”رہنے دیں اُسے بندوبست کرنا آتا ہے۔“

پاکستانی ایک دوسرے کی رگوں سے تو واقف تھے۔ وہ واقعی پل جھپکتے ہی جانے کہاں غائب ہو گیا؟

مزید کچھ چھوٹے بڑے مرحلوں کے بعد اقبال کو خدا حافظ کہتے زیر زمین دنیا میں داخل ہو گئی۔ جہاز فرانس سے آرہا تھا۔ سیٹ جو ملی وہ بوڑھے اور نوجوان بچے کے درمیان سینڈوچ جیسی صورت کی عکاس تھی۔ شکر ہے چودہ پندرہ سالہ لڑکا کھڑکی کی سمت تھا۔ اُدھیڑ عمر کا مرد تو بڑا سڑیل اور سکی سادکھتا تھا۔ اپنے آپ میں ہی گم تھا۔ چہرہ بھی تانا ہوا۔ بچے نے مہربانی کی۔ سیٹ کی ادلی بدلی ہوئی۔ شیشے سے باہر جہاز کا دیو ہیکل پر سارے میں پھیلا پڑا تھا۔

میرے ساتھ عجیب تماشا ہے۔ جب بھی سفر کرتی ہوں۔ پروں کے سائے ہی ہمسائیگی کا شرف عنایت کرتے ہیں۔ منظر کھل کر سامنے آنے نہیں دیتے۔ عجیب اتفاق ہے۔ بہر حال قہر

درویش برجان درویش والا معاملہ تھا۔

پندرہ سالہ طارق اپچی سن کا سنیر کیمرج کا طالب علم تھا۔ اپچی سن کے بڑے اور بد تمیز بچوں کی اخلاقیات کا مجھے ذاتی تجربہ ہے اور یہ ہرگز ہرگز خوشگوار نہیں ہے کہ بڑے بیٹے کے دونوں بیٹے اس کے جو نیر سکول میں کلاس پنجم اور دوم میں پڑھتے ہیں۔ دس سالہ پوتے کے بارہ تیرہ دوست چائے پر آئے۔ ماں نے اٹھارہ بیس ہزار خرچ کر کے میز سجائی۔ لڑکوں نے تو بیٹھتے ہی طوفان اٹھا دیا۔

”نفرت ہے مجھے تو نوڈلز سے۔ کولا بھی کوئی پینے کا ڈرنک ہے۔ پینا کلا ڈونہیں بنایا۔ ہاں پیزا کیوں نہیں منگایا۔ مہنگا ہے اس لئے؟“

یہ دس گیارہ سال کے بچے تھے۔ فریجہ میری بہو دم بخود کھڑی انہیں دیکھتی اور گھگھیا تے ہوئے کوئی نہ کوئی ڈش انہیں پیش کرتے ہوئے کہتی۔

”لیجینیے نا بیٹے یہ لیس۔ یہ سب ہوم میڈ ہیں۔“

وہ جب اٹھے۔ ڈائننگ روم میں کھانے کی میز جس منظر کو پیش کر رہی تھی وہ لمحہ فکر یہ تھا۔ سب دوستوں کو رخصت کرنے کے بعد بیٹے نے ماں سے گلہ کیا کہ اس نے کنجوسی سے کام لیا۔ اس کے دوست خوش نہیں تھے۔ جلی بھنی فریجہ نے جو تارا اور ٹھکانی کرتے ہوئے چلائی۔

”الو کا پٹھا۔ میرے پندرہ ہزار خرچ ہو گئے اور اس کے دوستوں کو مزہ نہیں آیا۔ مرغی جان سے گئی اور کھانے والے کو سوا نہیں آیا۔ ہم حرام نہیں کھاتے ہیں۔ جاؤ اپنے یاروں کو بتاؤ کہ میری ماں تو لنڈے سے ہمارے لئے کپڑے لاتی ہے۔“

اور میرے سامنے زار زار آنسو بہاتے ہوئے اُس نے کہا تھا۔

”آئی میں تو پریشان ہوں۔ مجھے انہیں اٹھا لینا چاہیے اپچی سن سے۔“

میں نے دل داری کی۔

”اپنا ماحول ٹھیک رکھو۔ دونوں بچے غیر معمولی ذہین ہیں۔ اسکول کی ادلی بدلی ممکن ہے۔“

ان کے لئے ٹھیک نہ رہے۔“

میں جانتی تھی اس نے داخل کروانے کے لئے کیا کیا پاپڑ بیلے تھے۔ کہاں کہاں تیار کروایا اور خود کتنا کھچی تھی۔ داخلے کا لیٹر آنے تک امید و بیم کی جس کیفیت سے وہ گزری تھی۔ میرے نزدیک وہ ہرگز صحت مند رویے کی عکاس نہ تھی۔

”ارے چھوٹی موٹی کامیابیوں کے لئے کیا جلنا کڑھنا؟ بس خدا سے زندگی میں کامیاب ہونے کا کہو۔ سلامتی، تندرستی اور زندگی مانگو۔“

اب سمجھانا ہی مقصود تھا۔ سو سمجھایا ضرور۔ باقی آج کی اولاد اپنے فیصلوں میں خود کفیل ہے۔ والدین کا تو دعا پر ہی زور تھا۔ سو وہ مانگ لی کہ اللہ کرے میرے بچے کے بچے ایسے ہی تیز دار اور مہذب ہوں۔ جیسا یہ میرے ساتھ بیٹھا ہوا بچہ بیبا، مودب اور نرم گفتار سا ہے۔ سویزر لینڈ میں ہونے والی کسی بچوں کی کانفرنس میں شرکت سے فارغ ہو کر میلان کی سیر کے لئے آ گیا تھا۔ کھانے کا شور شرابا زیادہ تھا۔ ذائقے اور کوالٹی کا بس گزارہ ہی تھا۔ قبوہ چائے کے بعد بتیاں بچھ گئیں اور لوگ اُونگھنے لگے۔

سیٹیں تنگ تھیں۔ تکیے غائب تھے۔ گو میری نیند ہرگز ہرگز نخریلی زانی جیسی نہیں۔ بس رات کا ہونا لازم ہے اور تکیے ہوں۔ یہاں رات تو تھی مگر تکیے نہ تھے۔ ایک آدھ بھی نہیں۔ ایئر ہوٹس کو بلایا۔ اس نے معذرت کرتے ہوئے کہا۔

”بزنس کلاس کے مسافروں نے زیادہ مانگ لئے۔“

”یہاں اکانومی میں تو انسان نہیں جانور ہیں شاید۔“

میرا لہجہ گلے گلے تک طنزیہ تھا۔ چہرہ بھی ایسے ہی تاثرات کا عکاس ہوگا مگر بتیاں بچھی تھیں۔ لوگ سوتے تھے اور لڑکی کے پاس یقیناً ایسی باتوں کے لئے سوچ بچار کا وقت نہ ہوگا۔

کچھ دیر بعد سوچتے ہوئے اٹھی کہ دست خود دہان خود والد کام کروں۔ بیٹھے بیٹھے تو کچھ ملنے سے رہا۔ شاید کسی سیٹ پر کوئی ایک آدھ پڑا مل جائے۔ بزنس کلاس کی بہت سی سیٹیں خالی

تھیں۔ ہائے بڑی کھلی ڈلی آرام دہ ہیں۔ میں مڑی۔ درمیانی پیج passage میں بیٹھی ایر ہو سٹس سے کہا۔

”میں یہاں نہ تھوڑی دیر کے لئے لیٹ جاؤں؟“

سوچا تھا۔ ذرا پاؤں رکھنے کی اجازت تو دے۔ وجود اندر کرنا میرا کام۔

وہ بھی بڑی گھاگ تھی۔ پل نہیں لگایا کہ چہرہ ”پر نہیں“ بھی سجایا اور زبان سے بھی اقرار کیا کہ ایسا ممکن نہیں۔ میری جواب طلبی ہو جائے گی۔ میں نے خود کو کوسا۔

”یہ تیری منگتوں جیسی عادت نہ گئی۔ ضرورت کیا تھی بھلا؟“ اب پھر اندر داخل ہوئی

کہ چلو کچھ تو ملے۔

کیسے موئے تازے تو ندیں نکالے مردوں کے خراٹے گونجتے تھے۔ تین تین تکیے قابو کئے

بیٹھے تھے یوں کہ ایک بھی نکالتی تو جاگنے کا سو فی صد امکان تھا۔

چلتے چلتے میں یکدم ٹھنک سی گئی۔ مجھے اپنی بصارت پر دھوکے کا سا گمان گزرا تھا۔

”ہیں۔“ میں نے خود سے کہا تھا۔ یہ کیا دیکھتی ہوں میں؟

ایک چاند چہرہ عین میری نظروں کے سامنے تھا۔ جوانی کی مدہوش نیند میں ڈوبا ہوا۔ کیسا

خوبصورت اور دلچسپ حسن اتفاق تھا۔ ابھی وہی کن سٹی میں یاد کرتی رہی تھی۔

یہ یا سر پیرزادہ تھا۔ عطا الحق قاسمی کا لختِ جگر۔

ساتھ والی سیٹ پر سائڈ کے بل نیم دراز کوئی خاتون تھی۔ چہرہ نہیں دکھتا تھا۔ اس دلبر سے

لڑکے کی سہیلی ہے، بیوی ہے۔ دیکھنا چاہتی تھی۔

نہیں سہیلی تو نہیں ہوگی۔ جو لڑکا کوٹھے پر چڑھ کر اپنی معصوم سی نایاب (بیٹی) کا ذکر کر دیتا

ہے وہ تو گویا دوستی یاریوں کے سارے راستے از خود ہی بلاک کر دیتا ہے۔ بیوی ہوگی بھئی اس کی۔

کیسی ہے؟

تجسس ضرور انگلی دے رہا تھا کہ بڑھ کر آگے ہو۔ پنڈ کا اتا پتہ لگ ہی جائے گا مگر یہ

خطرے والا کام تھا۔ آدھی سے زیادہ گزری رات کے اس سے جب ہر سوتنبھائی اور خاموشی کا راج ہے ایسی کوئی کاوش ناپسندیدگی کے زمرے میں آسکتی ہے۔

تکلیف نہیں ملا۔ نامراد ہی واپس آنا پڑا تھا۔

مگر جب اپنے غریبڑے سے حصے میں آئی تو ایک خالی سیٹ پر تکلیف پڑا دیکھا فوراً اٹھا کر بغل میں دبوچا اور پل بھر کے لئے بھی اس سوچ کو دماغ میں گھسنے نہیں دیا کہ یہ کسی کا بھی ہو سکتا ہے کسی ایسے بندے کا جو بیچارہ ہاتھ روم کے لئے گیا ہو۔ پاکستانی ہوں نا جو صرف اپنا سوچتے ہیں اور اخلاقیات اور ایٹھ کیٹس کو مونڈھے مارتے گزر جاتے ہیں۔

تکلیف کا بھی بہانہ ہی ہوا۔ ذرا سکون نہ ملا۔ یونہی اس کی اٹھا پٹنخکی میں لگی رہی۔ کہیں تھوڑی سی آنکھ نے جھپکی لی ہوگی۔ نیند کے کسی جھونکے نے تھکن زدہ آنکھوں کو ہلکی سی تھپکی دی ہوگی کہ جیسے کسی نے جنجھوڑا سا دیا۔

شیشے سے باہر دیکھا۔ میرے سامنے صبح کا زب کا سا منظر تھا۔ افق اپنے لغوی معنوں میں یہاں فلک سے فلک تک کے پس آئینہ میں ایک بے حد دلکش منظر پیش کرتا تھا۔ کہیں گہرے بسنتی رنگ، کہیں سرسوں کے پھولوں جیسے اور کہیں اس سے بھی اوپر رنگوں کی ایک ایسی برسات دیکھنے میں آرہی تھی کہ ساکت ہونے والی بات تھی۔ میری سیٹ کے نیچے جہاز کا پر تھا۔ اس کے کناروں پر جیسے صبح کا نور پھیلنے لگا تھا۔ پھر کہیں دور جیسے ایک پھیلے ہوئے ٹیلے کے کنارے آگ کی سی روشنی سے جھلملانے لگے تھے۔ چند ساعتیں گزر گئیں اور پھر عین میرے سامنے روشنی کا کوند سا لپکا۔ ایک چھنکا کے سے آگ کا گولہ نمودار ہو گیا۔ کیا منظر تھا۔ خدائی حسن کے اس اظہار پر میرا سارا وجود مجسم ہو گیا تھا۔

”پروردگار“۔ میرے لبوں نے بے اختیار کہا۔

آتشیں گولا دھیرے دھیرے اوٹ سے باہر آ رہا تھا۔ سری لنکا میں سری پاڈا پر ایسے ہی لحوں کے کھیل میں کائنات جیسے بقعہ نور بن گئی تھی۔ فطرت نے کس دلربا سے اپنے ہونے

کا اظہار کیا تھا۔

لاہور ایئر پورٹ دھواں دھار بارش کے نرغے میں تھا۔ جہاز چکر پر چکر کاٹ رہا تھا۔
بہر حال بحفاظت لینڈنگ ہوگئی اور پائلٹ کے لئے پورے جہاز نے تالیاں بجائیں۔


سلمیٰ اعوان

279-A نیو مسلم ٹاؤن لاہور

0301-4038180

salma.awan@hotmail.com

www.salmaawan.com



مصنفہ کی دیگر تصانیف

سفر نامے:	ناول:
پاکستان کے شمالی علاقہ جات کے سفر نامے:	1. تنہا (مشرقی پاکستان کے بنگلہ دیش بننے کی داستان)
1. یہ میرا بلتستان	2. لہورنگ فلسطین
2. میرا گلگت و ہنزہ	3. ثاقب (1965ء کی جنگ کے پس منظر میں)
3. سندر چترال	4. گھر و مندرایت کا
بیرونی سفر نامے:	5. زرغونہ (ایک سماجی اور رومانی ناول)
1. مصر میرا خواب	6. شیبہ (ایک سماجی اور رومانی ناول)
2. روس کی ایک جھلک	افسانوی مجموعے:
3. عراق اشک بار ہیں ہم	1. بیچ بچوں
4. استنبول کہ عالم میں منتخب	2. کہانیاں دنیا کی
5. اٹلی ہے دیکھنے کی چیز	3. خوابوں کے رنگ
6. سیلون کے ساحل، ہند کے میدان	4. برف میں دھنسی عورت کچھ کہتی ہے
7. بلاد الشام امن سے جنگ تک (زیر طبع)	5. ذرا سنو تو فسانہ میرا
8. باتیں دل اور دنیا کی (کالموں کا مجموعہ)	6. The Sky Remained Silent
9. عالمی ادب کی فروزاں قندیلیں (زیر طبع)	(اہم بین الاقوامی مسائل کے پس منظر میں لکھی گئی کہانیوں کا انگریزی ترجمہ)